

# عربی میں نعتیہ کلام

Public Library  
No. 19084  
25/11/81

عصر اول سے لے کر موجودہ صدی تک کے عرب شعراء کے ۸۱/۱۱/۲۵  
نعتیہ کلام کا نمونہ مع ترجمہ و تبصرہ اور صحابہ کرام کے جذبات

محبت کی تشریح

مع مقدمہ

حضرت مولانا سید ابوالحسن علی ندوی مدظلہ

اس

عبد الشہ عباس ندوی

سابق استاد ادب عربی دارالعلوم ندوۃ العلماء  
و حال استاد جامع ملک عبدالعزیز مکتہ المکرمہ  
اور ایڈیٹر نوبلہ رابطہ عالم اسلامی

شائع کردہ

مکتبۂ اسلام - گون روڈ - لکھنؤ





892.7109

ع ۲۱۷ (جملہ حقوق محفوظ)

# باراول

۱۳۹۵ هـ - ۱۹۷۵ ع

کتابت \_\_\_\_\_ ظہیر احمد کاکوروی

طباعت \_\_\_\_\_ نامی پریس لکھنؤ

صفحات \_\_\_\_\_ ۱۹۶

قیمت \_\_\_\_\_ دس روپے



باہتمام

محمد غیاث الدین ندوی

شائع کردہ

مکتبۂ اسلام - ۳۷ گولڈ روڈ - لکھنؤ



# فہرست

- ۹ \_\_\_\_\_ تعارف و پیش لفظ از حضرت مولانا سید ابوالحسن علی ندوی
- ۲۰ \_\_\_\_\_ پیش لفظ
- ۲۷ \_\_\_\_\_ عربی نعت کا تعارف اور اس کی تاریخ
- ۳۲ \_\_\_\_\_ عربی میں نعت کا ابتدائی سرمایہ
- ۴۰ \_\_\_\_\_ ام معبد کی نعت
- ۴۳ \_\_\_\_\_ اعشیٰ کی نعت
- ۴۶ \_\_\_\_\_ قصیدہ بردہ بابت سعاد
- ۵۶ \_\_\_\_\_ حضرت حسان بن ثابت الانصاریؓ اور ان کی نعتیں
- ۷۳ \_\_\_\_\_ حضرت عبداللہ بن رواحہؓ اور ان کی نعتیں
- ۸۰ \_\_\_\_\_ حضرت عبداللہ بن الزبیرؓ کی نعت
- ۸۳ \_\_\_\_\_ حضرت کعب بن مالکؓ کی نعت



- ۸۶ حضرت عباس بن مرداس کی نعتیں
- ۸۹ خلفائے راشدین اور دیگر صحابہ کرام کی نعتیں
- ۹۳ ابوسفیانؓ کی مدح
- ۹۵ ایک عمر خاتون کی نعت
- ۹۷ طلع البدر علینا
- ۹۹ صحابہ کرام کے بعد بزرگان امت کی نعتیں اور ان دونوں کا فرق
- ۱۰۳ قصیدہ بردہ
- ۱۱۰ قصیدہ بردہ کافی تجزیہ
- ۱۳۷ ہمنریۃ البوصیری
- ۱۳۹ ابن جابر الاندلسی کی نعتیں
- ۱۴۲ ابن حجتہ الحموی کا "بدیعۃ"
- ۱۴۸ شیخ عبدالرحیم البرعی کی نعتیں
- ۱۵۶ ابن نباتہ مصری کی نعتیں
- ۱۶۰ شہاب الدین اعلیٰ کی نعتیں
- ۱۶۶ ابن الفارض کی نعت
- ۱۶۸ شیخ جمال الدین المصری کی نعتیں
- ۱۷۲ عبدالرحمن بن خلدون کی نعت
- ۱۷۷ علامہ ابن حجر کی نعتیں
- ۱۸۲ شیخ عبداللہ شبراوی کی نعت



- ۱۸۶ ————— شیخ حسین دجانی کی دو نعتیہ رباعیاں
- ۱۸۸ ————— شیخ عبدالغنی النابلسی کی نعتیں
- ۱۹۱ ————— حق بحق دارر سید
- ۱۹۳ ————— امری القیس کے معلقہ کی نعتیہ تشطیر
- ۱۹۵ ————— قصیدہ ذوقا فیتین



# مراج

ابن عبدالبر، ابو عمر يوسف بن عبداللہ (م ۴۶۲ھ) الاستیعاب فی اسماء الاصحاب

ابن حجر احمد بن علی (م ۸۵۲ھ) الاصابۃ فی تمییز الصحابة

ابو الفداء اسماعیل بن عمر (م ۷۴۲ھ) البدایہ والنہایہ

ابو القاسم عبدالرحمن بن عبداللہ اسہلی (م ۵۸۱ھ) الروض الالف

ابوبکر بن ابی القاسم الہمدانی نشر الثناء الحسن علی بعض ارباب الفضل الکمال من اہل الہین

احمد غریب، محمد صدیق (المبینین)

غریب کالج (گجراتی ادیشن) مطبوعہ ۱۹۶۱ء

احمد حسن زیات تاریخ الادب العربی - تیرہواں ادیشن ۱۹۶۵ء

ابن نباتہ دیوان ابن نباتہ

اشرف علی (حکیم الامہ حضرت مولانا) نشر الطیب

ابن عبدالبر، ابو عمر يوسف بن عبداللہ (م ۶۶۳ھ) الاستیعاب فی اسماء الاصحاب

ابن حجر احمد بن علی (م ۸۵۲ھ) الاصابۃ فی تمییز الصحابة

الاہدلی ابوبکر بن القاسم نشر الثناء الحسن علی بعض ارباب الفضل الکمال من اہل الہین

ابن ہشام عبدالملک بن ہشام المعاضری (م ۲۱۳ھ) السیرۃ النبویۃ -

۱۵ اس کتاب کا بقدر ضرورت اقتباس راقم کو مولانا محمد سعید سلیم نائب ناظم مدرسہ صولتیہ مکہ مکرمہ کے

ذریعہ ملا۔ اصل کتاب نظر سے نہیں گزری ہے۔

۱۶ اقتباس مترجم حضرت الحاج الحافظ محمد صدیق المبینی نے عنایت فرمایا۔



- البرعى، عبد الرحيم بن احمد البرعى اليمنى  
 المدائح النبوية البرعى  
 البوصيرى، الامام عبد الله محمد بن سعيد (م ٢٩٤هـ)  
 البردة المديح المباركة (الكواكب لدرية في مدح خير البرية)  
 الباجورى، الشيخ ابراهيم الباجورى (م ٢٤٦هـ)  
 شرح قصيده البردة  
 الترنذى الامام ابو عيسى محمد  
 التهانوى، مولانا اشرف على  
 الحبحى محمد بن اسلام  
 الكسى، محمد الرابع  
 خالد، خالد محمد  
 الدمشقى حافظ شمس الدين بن ناصر  
 درويش محمد طاهر  
 زبدان جرجى زيدان  
 السهيلى الباقى اسم عبد الرحمان بن عبد الله (م ٨١٠هـ)  
 الشيراوى شمس  
 المصرى  
 ضيف دكتور شوقي  
 دراست فى الشعر الاسلامى



# تعارف و پیش لفظ

(حضرت مولانا سید ابوالحسن علی ندوی مدظلہ)

قرآن مجید کے صدہا علمی و معنوی، بیانی و تاریخی معجزات میں سے جو آیات کی شکل میں اس سراپا اعجاز کتاب کے صفحات پر بکھرے ہوئے ہیں، ایک ”وَرَفَعْنَا لَكَ ذِكْرَكَ“ (اور ہم نے آپ کی خاطر آپ کا آواز بلند کیا) کی پیشین گوئی بھی ہے۔

سورہ الشراح کی اس مختصر آیت میں خود کلمہ ”رفع“ ایک لفظی معجزہ سے کم نہیں، یہ مفرد لفظ کیا ہے؟ کوزہ میں دریا کو بند کر دیا گیا ہے، ”رفع“ اپنی پوری وسعتوں، مضمرات، اور تفصیلات و تنوعات کے ساتھ، وہ رفعت و بلندی جو جغرافیائی حدود و تغیر، تاریخی ادوار و عہد، نسل و رنگ کی تفریق، اقوام و ملل کی تقسیم، زبان و ادب کے تنوع، اور مذہب و مشرب کے اختلاف، سب سے بالاتر ہو، سب سے مستغنی، سب پر حاوی، جس طرح آفتاب عالم تاب گوہ و درشت، خشنکی اور تری، نشیب و فراز، عالم و جاہل، فقیر و غنی، سیاہ و سپید، غلام و آقا سب پر یکساں طریقہ پر چمکتا ہے، اور سب کو یکساں طریقہ پر فیض پہنچاتا ہے، اسی طرح ذات نبوی جو حسن و احسان کا سب سے بڑا نمونہ ہے، سب سے محبت کا خراج، اور جمال و کمال کا باج وصول کرتا ہے، اور اس میں



کسی طرح کی زبردستی، یا جبر و اکراہ شامل نہیں، یہ حسن و احسان کا حق ہے جس کو بہ رضا و خوشی ادا کرنے سے کسی کو انکار نہیں، کسی فارسی شاعر نے خوب کہا ہے۔

پر تو مہربہ ویرانہ و آباد یکسیت  
حسن چوں تیغ کشد بندہ و آزاد یکسیت

پھر ان تین لفظوں کی آیت میں جن میں سے ہر لفظ مستقل معجزہ ہے "ذکر" کے لفظ کے انتخاب میں بھی ہزاروں حکمتیں اور صد ہا تاریخی حقائق پوشیدہ ہیں "ویرانہ و آباد" اس کا بھی کہا جاسکتا تھا، لیکن دنیا میں ہزاروں انسانوں کے نام زندہ ہیں، لاکھوں انسانوں کی زبان پر ہیں، لیکن وہ مجرد نام ہیں، جن کے ساتھ اوصاف و کمالات، سوانح و حالات، صفات و خصوصیات کا کوئی نشان نہیں، انسانی نسلیں صرف ان ناموں کو یاد کئے اور سینے سے لگائے ہوئے ہیں، ان کو ان کے کارناموں، اہم پیام میں سے کچھ یاد نہیں رہا، ہو سکتا تھا کہ یہاں بھی یہی معاملہ ہوتا، لیکن صرف نام کے زندہ اور بلند رکھنے کی ضمانت نہیں کی گئی، اس کے تذکرے کے پھیلانے، اور اونچا کرنے کی ضمانت کی گئی ہے، اس میں سیرت و تاریخ، اقوال و افعال، حلیہ و شامل، اخلاق و عادات، نعت و منقبت، مدح و توصیف سب شامل ہو گئی، اگر "ذکر" اس سب کو مستلزم ہے، اور اس سب پر حاوی۔

اس کا ایک نتیجہ یہ نکلا کہ اس وقت سے لے کر جب آپ حیات ظاہری کے ساتھ دنیا میں رونق افروز تھے، اس وقت تک (اور اس وقت سے لے کر قیام قیامت تک) مختلف ملکوں اور زبانوں کے شعراء و ادباء کی زبان و قلم آپ کی مدح و توصیف میں مشغول رہے، اور رہیں گے، اور اس کو نہ صرف اپنی سعادت بلکہ ذریعہ مغفرت و نجات سمجھتے رہے، اور سمجھتے رہیں گے، دنیا کا کوئی ملک جو اسلام کی دولت سے مشرف ہوا، کسی دور میں بھی ایسے شعراء سے خالی نہیں رہا،



جنہوں نے اپنی بہترین شاعرانہ صلاحیتیں اس بہترین موضوع پر اور اس محمود و مدوح ذات کی مدح و توصیف میں صرف نہ کی ہوں۔

مختلف اسباب کی بنا پر جن کا تعلق فطری اور قومی خصوصیات، خمیر و مزاج، اور بعض تاریخی اسباب سے ہے، اور جن کا مختصر تذکرہ ہم نے اپنی کتاب "کاروان مدینہ" کے مضمون "سید العرب الجعم" کے حضور میں شعراء عجم کا خراج عقیدت" میں کیا ہے، فارسی زبان کا قدم اس وادیِ ایمین کی رہ نور دی میں سب سے آگے رہا ہے، اردو چونکہ اسی کی ساختہ پر داختہ ہے، اس لئے اس کے بعد اسی کا درجہ ہے۔

لیکن یہ سمجھنا کہ عربی زبان کا دامن جس میں کلام الہی نازل ہوا، اور جو نبوت کی ترجمان تھی، اور جس کے بولنے والوں کی آنکھیں اس جمالِ جہاں آرا کے دیدار سے مشرف ہوئیں، اور جن کی گھٹی میں شاعری پڑی ہوئی تھی، نعت کے موتیوں سے خالی ہو گا، پھر اس زبان میں، جس نے جزیرۃ العرب سے نکل کر سارے مشرق وسطیٰ کو اپنے سایہ عاطفت میں لے لیا، اور شام و عراق و مصر میں اس نے ہزاروں شعراء پیدا کئے، اور اس کا درخت نئے برگ و بار لاتا اور شکوفے کھلاتا رہا، نعت گوئی کا موضوع بالکل اچھوٹا رہا، یقیناً ان ملکوں کے شعراء کی بڑی تعداد سرکارِ دربار سے تعلق رکھتی تھی، اور بادشاہوں، امیروں، وزیروں اور فیاض لوگوں کی مدح سرائی کو اس نے پیشہ بنالیا تھا، لیکن ان ملکوں میں صد ہا اہل دل، اور عاشقِ رسول بھی پیدا ہوئے، جو اپنی قادر الکلامی اور زمزمہ سنجی میں کسی پیشہ ور شاعر سے کم نہ تھے، اس میں کوئی شبہ نہیں کہ زبانوں اور ملکوں کا مزاج مختلف ہوتا ہے۔ ان کے اظہار جذبات کے طریقے، مضامین کی ترتیب، غزل و تشبیب کے اسالیب، استعارات و تشبیہات، سب ایک دوسرے سے مختلف ہوتے ہیں، اور یہ اختلاف نتیجہ ہوتا ہے جغرافیائی، طبعی حالات، تاریخی عوامل و مؤثرات، اور ذاتی تجربات کے اختلاف کا۔



اس لئے ہر زبان کی شاعری کا پیمانہ بھی ایک نہیں ہو سکتا، اور ہر زبان کی نعت میں ایک ہی طرح کے مضامین تلاش نہیں کئے جاسکتے، اور نہ درد و سوز، لطافت و نزاکت، ہجر و جدائی کی کسک، اور خالاش کو ہر جگہ ڈھونڈنا صحیح ہوگا، اگر اس حقیقت کو مان لیا جائے تو عربی شاعری نعت کے ذخیرے سے مالا مال ہے، اور وہ بہت سی ایسی خصوصیات رکھتی ہے جن میں وہ منفرد کمی جاسکتی ہے، صرف شرط یہ ہے کہ اس موضوع پر کام کرنے والے کی نظر وسیع اور عمیق ہو، وہ عربی زبان کے مزاج و مذاق سے آشنا، اس کا بڑی حد تک ادانشاس ہو، وہ صرف ان کتابوں اور مجموعوں پر اکتفا نہ کریں، جو خاص اسی نام سے لکھے، اور مرتب کئے گئے ہیں، بلکہ پورے عربی ادب و شاعری کے ذخیرے پر ایک سچے طالب علم کی طرح نظر ڈالے، اور ہر جگہ اپنے گوہر مقصود کو تلاش کرے، صرف نعتیہ شاعری نہیں، بلکہ تحقیق و جستجو کے ہر موضوع کا تجربہ یہ ہے کہ ایک سچے طالب علم کو ایسی جگہ سے اپنے کام کی چیزیں ملتی ہیں جن کے متعلق کوئی گمان نہیں ہوتا تھا، اور جو براہ راست اس موضوع سے کوئی تعلق نہیں رکھتی۔

پھر اس کی بھی ضرورت تھی کہ اس موضوع پر کام کرنے والا محاسن شاعری سے واقف ادب عربی کا باذوق طالب علم، اور تجربہ کار معلم بھی رہ چکا ہو، وہ قدیم و جدید دونوں سے استفادہ کر سکتا ہو، فن تنقید اور کلام کے تحلیل و تجزیہ، اور دوسرے کلام سے مقابلہ و محاکمہ کی بھی صلاحیت رکھتا ہو، پھر اس سب سے مقدم اور اہم شرط یہ ہے کہ اس کو اس دولت بیدار سے بھی کچھ حصہ ملا ہو، اور اس کو اس سے کچھ فطری مناسبت ہو جس کے بغیر اس موضوع پر قلم اٹھانا ایک مصنوعی کوشش، یا ایک سعی لاحاصل سے زیادہ نہیں، یعنی ذات نبوی سے محبت و عقیدت کسی نہ کسی درجہ میں اس کے خمیر میں پیوستہ، اور اس کے عقیدہ کا جز ہو، کہ

نقش ہیں سب ناتمام خون جگر کے بغیر      نغمہ ہے سوداے خام خون جگر کے بغیر



بڑے مسرت کا مقام ہے کہ عزیز گرامی ڈاکٹر مولوی عبدالشعبا سندی صاحب کو اس محبوب و محترم موصوع پر قلم اٹھانے کی توفیق نصیب ہوئی، راقم سطور جب "کاوان مدنیہ" کی ترتیب میں مشغول تھا، تو اس کو بشدت اس ضرورت کا احساس ہوا کہ جس طرح اس نے اس کتاب میں فارسی، اردو کے منتخب نعتیہ کلام کو پیش کیا، اور ایک تمثیلی مشاعرہ آراستہ کیا، جس میں فارسی و اردو کے نامی گرامی شعرا نے اپنے چیدہ اور برگزیدہ کلام کے گلدستے پیش کئے، اسی طرح کا شکہ وہ عربی میں نعتیہ کلام کا انتخاب بھی پیش کر سکتا، اور عالم تخیل میں ایک ایسی مبارک محفل مرتب کر سکتا جس میں شعراء عرب بعد ادب و احترام عربی میں نذر عقیدت پیش کر رہے ہیں، لیکن مصروفیتوں، اور اس کتاب کی جلد اشاعت کے تقاضے نے اس کی مہلت نہ دی، اور یہ کام رہ گیا، اللہ تعالیٰ نے یہ سعادت برادر عزیز مولوی عبدالشعبا کے لئے مقدر فرما رکھی تھی، جو ہمارے علم کی حد تک ان صفات سے متصف ہیں، جو اس کتاب کی تالیف کے لئے شرط ہیں، نیز خاندانی اور تربیتی لحاظ سے بھی وہ اس موصوع سے فطری مناسبت رکھتے ہیں۔

عزیز موصوف تاج العارفین حضرت شاہ مجیب اللہ قادری قدس سرہ (۱۰۹۸-۱۱۹۱ھ) کی ساتویں پشت میں ہیں، پھلواری شریف کے اس خاندان کی بنیاد ہی (جس میں ہر دور میں عارفین کاملین اور مجاہدین صادقین پیدا ہوتے رہے ہیں) عشق رسول پر پڑی تھی، حضرت تاج العارفین، حضرت سید وارث رسول نابھاری کے خلیفہ اجل، اور مرید یا اختصاص تھے، ان کے فرزند و جانشین حضرت شاہ نعمت اللہ (۱۱۶۰-۱۲۲۴ھ) جو مولوی عبدالشعبا صاحب کے جدِ سادس ہیں، اس نعمت کے وارث ہوئے، حضرت شاہ نعمت اللہ صاحب کی ایک شاخ پور ثمر تو وہ ہے، جس میں



جانشینی اور خرافت منتقل ہوتی رہی دوسری شاخ وہ ہے جس کے گل سرسیدان کے فرزند مولانا محمد امام جنون (م ۱۲۷۲ھ) تھے، وہ خود عاشق رسولؐ، اور خوش گو شاعر تھے، مولانا محمد امام کے ایک صاحبزادہ مولانا نور احمد ہوئے، جن کے سلسلہ میں مصنف کتاب ہیں، دوسرے صاحبزادہ مولانا آل احمد تھے، جو پھلواری سے حجاز چلے گئے، اور فن حدیث میں اختصاص پیدا کیا، ان کے شیوخ حدیث میں شیخ محمد کبکی شلقیطی، شیخ عبد الجلیل برادہ علامہ سید احمد زینی دحلان، اور علامہ ارتضا گوپا مسوی ہیں، ۱۲۸۵ھ میں حضرت شاہ محمد علی حبیب نصر نے تحصیل علم حدیث کے لئے آپ کو پھلواری زحمت دی، اور تمام کتب صحاح و مسانید پڑھ کر سند حاصل کی، لیکن ان کو اس پوری مدت میں مدینہ کی کو لگی رہی، بالآخر ۱۲۸۸ھ میں مدینہ واپس گئے، اور بقیہ عمر مدینہ میں بسر کر کے ۲۶ رمضان ۱۲۹۵ھ میں جنت البقیع میں آسودہ خاک ہوئے، تذکرہ نگاروں کے بقول مولانا وارستہ مزاج، اور بادہ عشق نبویؐ سے سرشار رہتے تھے۔

اس خاندان کی دونوں شاخوں میں ریاضات شاقہ، اذکار و اشغال کے ساتھ ساتھ شاعری، اور کم سے کم سخن فہمی اور سخن شناسی کا ذوق متواتر رہا ہے، اس خاندان کے تیسرے شیخ طریقت حضرت شاہ ابوالحسن فرد (۱۱۹۱-۱۲۶۵ھ) اور ان کے صاحبزادہ شاہ محمد علی حبیب نصر (متوفی ۱۲۹۵ھ) صاحب دیوان شاعر تھے، ان کا کلام ان کے درد و محبت کا غماز، اور ان کی باطنی کیفیات کا آئینہ دار ہے، خصوصاً عشق رسولؐ میں ان کی زبان سے جو اشعار نکلے ہیں، ان سے صاف معلوم ہوتا ہے کہ وہ اسی کی زبان سے نکل سکتے ہیں، جس کو اس بادہ محبت سے کچھ حصہ ملا ہو، مولانا شاہ محمد امام جنون سے بھی بڑے آبدار اور جگر دار اشعار منقول ہیں، یہاں صرف ایک شعر پر کفایت کی جاتی ہے۔



از گریباں چند تارے ماندہ است  
اے جنون دستے! کہ کایے ماندہ است

مولوی عبدالشر صاحب کے دادا مولانا شاہ محمد انس ابن مولانا شاہ نور احمد درسیات سے فارغ تھے، متوکلانہ زندگی تھی، درس و تدریس میں پوری زندگی گزاری، حضرت نصر کے مرید، اور حضرت شاہ بدرالدین صاحب امیر شریعت اول کے مجاز تھے، ۱۳۳۹ھ میں رحلت فرمائی، ان کے صاحبزادہ (اور مولوی عبدالشر صاحب کے والد) مفتی ابوالفضل محمد عباس نے مولانا شاہ محی الدین صاحب امیر شریعت ثانی، مولوی منظور احمد صاحب اور مولانا عبدالواحد صاحب مرحوم سے درسیات کی تکمیل کی، ان کو فقہ سے خاص مناسبت تھی، مسائل جزئیہ فقہیہ پر بہت اچھا عبور تھا، اس لئے محکمہ دارالافتاء امارت شرعیہ بہار نے آپ کو مفتی کی حیثیت سے اپنے یہاں بلایا، تمام عمر اسی خدمت پر مامور رہے، ۱۳۶۲ھ میں انتقال کیا۔

عزیزی مولوی عبدالشر عباس ندوی نے ابتدائیں مدرسہ قدیمیہ فرنگی محل میں تعلیم پائی، پھر دارالعلوم ندوۃ العلماء میں داخل ہوئے، اور وہاں سے فراغت و تکمیل کی، ان کو شروع سے اپنے خاندانی اثر و فطری مناسبت سے عربی، فارسی، اردو کے ادب و شاعری سے خصوصی مناسبت تھی، اور دارالعلوم ندوۃ العلماء میں بھی جہاں یہ مذاق سب پر غالب ہے، ان کو اس میں اپنے امثال و اقران میں امتیاز حاصل تھا، انھوں نے کئی سال تک دارالعلوم میں ادب عربی، اور تاریخ ادب کے مضامین پڑھائے، جس کے سلسلہ میں ان کو قدیم و جدید ذخیرے سے واقفیت کا موقع ملا، سنہ ۱۳۵۷ھ میں وہ تبلیغ و دعوت، اور صحیح اسلامی فکر کی اشاعت کے لئے اپنے چند ندوی رفقاء کے ساتھ حجاز گئے،



اور وہاں مسلسل کئی سال قیام کیا، اسی دوران میں انھوں نے بعض عربی ممالک کے سفر بھی کئے، کئی سال وہ سعودی ریڈیو اسٹیشن جدہ کے شعبہ اردو کے انچارج رہے، پھر جب رابطہ العالم الاسلامی کا سلسلہ میں قیام عمل میں آیا، تو اس کے پہلے جنرل سکریٹری عالی مرتبت شیخ محمد سرور الصبان (سابق وزیر مالیات حکومت سعودیہ) کی مردم شناس نگاہ نے ان کو رابطہ کی خدمت کے لئے انتخاب کر لیا، اور منظمات اسلامیہ کا شعبہ ان کے سپرد کیا، اس خدمت کے دوران انھوں نے اپنے علم کی پیاس بجھانے، اور اپنے کو زیادہ علمی خدمت کا اہل بنانے کے لئے انگلستان کا سفر کیا، اور تقریباً تین سال وہاں رہ کر لیڈز یونیورسٹی (LEEDS UNIVERSITY) سے عربی زبان کے ایک اہم لسانی پہلو پر تحقیقی مقالہ لکھ کر پی۔ ایچ۔ ڈی (PH.D) کی ڈگری حاصل کی، اس وقت سے وہ رابطہ سے متعلق ہیں، گزشتہ دو سال سے... رابطہ کا انگریزی ماہنامہ ان کی ادارت میں نکل رہا ہے، اسی کے ساتھ وہ بعض کلیات میں عربی زبان کے اس مضمون پر جس پر انھوں نے تحقیق کی ہے، لکچر بھی دیتے ہیں۔

شعر و شاعری کا ذوق، سخن فہمی اور حب رسولؐ ان کو اپنے خاندان سے میراث میں ملی، خوش قسمتی سے ان کو شیخنا و مرشدنا حضرت مولانا عبد القادر رائے پوری قدس سرہ سے بیعت کا شرف بھی حاصل ہے، اور حضرت کی ان پر نظر عنایت تھی، اس طرح وہ دونوں طرف سے اس ذوق سے بہرہ یاب ہوئے، جس کے بغیر زندگی میں سوز پیدا ہو سکتا ہے، نہ تحریر میں آب و رنگ۔

وہ عربی، اردو دونوں بڑی شگفتہ، اور قلم برداشتہ لکھتے ہیں، اردو میں ان کے بعض مضامین، اور خاص طور پر ان کا مختصر مگر دل چسپ، اور پراز معلومات سفرنامہ



کچھ دن دیا رخصت ہوا بتاتا ہے کہ اگر وہ تصنیف و تالیف اور اردو تحریر و انشاء کے میدان کی طرف پوری توجہ کرتے، تو اس میں خاصہ نام اور مقام پیدا کر سکتے تھے۔ انھوں نے یہ کتاب اسی ذوق کے تقاضے اور دل کی تحریک سے رمضان کی مبارک راتوں میں ترتیب دی، اور اس کا علم ان کے مخصوص دوستوں، اور خود مجھ کو بھی اس وقت ہوا جب کتاب مکمل ہو گئی۔

اس کتاب میں عربی نعت کا تعارف اور اس کی مختصر تاریخ پیش کی گئی ہے، پھر عربی نعت کے عناصر ترکیبی، اور مرکزی مضامین کا تعارف کرایا گیا ہے، اور عربی میں نعت کا ابتدائی سرمایہ پیش کیا گیا ہے، اس سلسلہ میں وہ قصائد کا تحلیل و تجزیہ بھی کرتے ہیں، اور کلام پر تبصرہ بھی، اشارات و تلمیحات کی تشریح بھی کرتے جاتے ہیں، اور لطافتوں اور ادبی باریکیوں کی طرف اشارہ بھی، متقدمین شراح اور ناقدین کے آراء و تاہدات بھی نقل کرتے ہیں، کہیں کہیں ہم مضمون عربی و اردو اشعار بھی پیش کرتے ہیں، قصیدہ "بانت سعاد" اور قصیدہ "برہ" بوسیری پر انھوں نے بڑی تفصیل سے لکھا ہے، اور ان دونوں قصائد کے شروع کا استیعاب و استقصاء کرنے کی کوشش کی ہے، ان کی تخلصیں، تسدیس، تسلیح کرنے والوں کے نام، اور ان کے نمونے پیش کئے ہیں۔

انھوں نے اپنی اس کتاب کی ترتیب کے سلسلہ میں حجاز کے قدیم کتب خانوں سے بھی استفادہ کیا ہے، اور جدید ادب کی نئی تصنیفات سے بھی، عربی اشعار کا اردو ترجمہ ایک بڑا مشکل کام ہے، انھوں نے یہ ہفت خوان بھی کامیابی سے سر کیا ہے، اسلام کی بنیادی تعلیمات کی روشنی میں کہیں کہیں ناقدانہ نظر بھی ڈالی ہے، پچھلی صدیوں کے نتائج فکر بھی پیش کئے ہیں، اس کتاب سے کئی ایسے نعت گو شعرا کا علم ہوتا ہے، جو اس حیثیت سے مشہور نہ تھے۔



پھر انھوں نے ایک دل چسپ عنوان ”حق بقدر رسید“ کا قلم کیا ہے، اس کے تحت انھوں نے وہ اشعار پیش کئے ہیں، جو شعرا نے اپنے کسی مدوح کے بارے میں جس کو نہ تاریخ نے یاد رکھنے کی ضرورت سمجھی، اور نہ ان کی ذات نے کوئی نقش چھوڑا، کیے تھے، لیکن ان کی اصل مستحق ذات نبوی علیہ الصلوٰۃ والسلام ہے، ان کا دائرہ چونکہ عربی تک محدود ہے، اس لئے انھوں نے صرف عربی نمونوں پر اکتفا کی، اور اس میں بھی زیادہ استیعاب سے کام نہیں لیا، لیکن فارسی وارد میں بھی ایسے متعدد اشعار پیش کئے جا سکتے ہیں، جن کو اگر کوئی ناواقف لیکن صاحبِ ذوق سنے تو اس میں ذرا بھی شبہ نہیں کر سکتا کہ اسی ذات ستودہ صفات کے متعلق ہیں، جس کے متعلق حضرت حسانؓ نے کہا ہے

وَأَجْمَلُ مِنْكَ لَمْ تَرْقُطْ عَيْنِي وَأَحْسَنُ مِنْكَ لَمْ تَنْلِدِ النِّسَاءَ

خُلِقْتَ مَبْرُءًا مِّنْ كُلِّ عَيْبٍ كَأَنَّكَ قَدْ خُلِقْتَ كَمَا تَنْشَاءُ

اس سلسلہ میں ایک اردو کا اور ایک فارسی کا شعر پیش کیا جا سکتا ہے، غالب کا یہ مشہور شعر کسی نواب تجل حسین خاں کے لئے ہے جن کو آج کوئی نہیں جانتا، لیکن اس کی اصل مستحق ذات نبویؐ ہے، اور بہت سے مقررین و اہل قلم نے اس شعر کو اسی موقع پر پڑھا اور لکھا ہے

زبان پر بار خدا یا یہ کس کا نام آیا

کہ میرے نطق نے بوسے میری زبان کچلے

اسی طرح فارسی کا مشہور شعر ممکن ہے کسی معاصر مدوح کے لئے کہا گیا ہو، لیکن

اس کی اصل مصداق ذات نبویؐ ہی ہے

ہزار بار بشویم دہن ز مشک و گلاب

ہنوز نام تو گفتن کمال بے ادبی است



مصنف نے ہندوستانی نعت گو شعرا کو اس کتاب میں نہیں لیا، جنہوں نے عربی میں  
 نعتیہ قصائد لکھے، اور ان کی فہرست طویل ہے، ان میں حسان الہند مولانا غلام علی آزاد بلگرامی  
 خاص طور پر قابل ذکر ہیں، جنہوں نے اس موضوع پر بڑی نکتہ سنجیاں کی ہیں، اور داد شاعری  
 دی ہے، شیخ عبدالمقتدر کندی، شیخ احمد نھانسی، حضرت شاہ ولی اللہ، حضرت شاہ  
 عبدالعزیز، اور ان کے بعد کے کئی شعرا اس بزم میں شریک ہونے کا حق رکھتے ہیں، مقدمہ  
 لکھنے کے وقت تک اس باب کا اضافہ نہیں ہوا ہے، امید ہے کہ وہ یا تو اس کتاب میں اس کا  
 اضافہ کریں گے، یا اس پر مستقل کتاب لکھیں گے، کہ یہ حصہ کسی طرح نظر انداز کرنے کے قابل نہیں،  
 اور ان پر اس کا وطنی اور مادری حق ہے۔

ہمارے علم میں کم سے کم اردو میں یہ پہلی کتاب ہے، جو اس تفصیل اور محنت و لیاقت  
 سے لکھی گئی، امید ہے کہ قدر و عظمت کے ہاتھوں سے لی جائے گی، اور عقیدت و محبت کی آنکھوں  
 سے پڑھی جائے گی۔

ابوالحسن علی ندوی

دائرہ شاہ علم اللہ حسنی

یکم جمادی الثانیہ ۱۳۹۵ھ

۲۳ جون ۱۹۷۴ء



## پیش لفظ

حضرت رسول اکرم صلی اللہ علیہ وسلم کی ذات گرامی سے محبت و وابستگی حاصل دین ہے، پیمانہ ایمان ہے، اور اخلاص و صداقت کا معیار ہے، یہ تعلق جس قدر پختہ، گہرا اور راسخ ہوگا، اسی درجہ اللہ تعالیٰ کی معرفت، شریعت اسلامیہ سے وفاداری، عقیدہ توحید میں سختگی اور ایمان میں ثابیت قدمی نصیب ہوگی، حضور اکرم صلی اللہ علیہ وسلم کا ارشاد ہے۔

لا یكون احدکم مؤمنا حتی ۱؎  
 لا یكون احب الیہ من والدہ وولدہ والناس  
 اجمعین۔  
 تم میں سے کوئی شخص اس وقت تک صاحب  
 ایمان نہیں ہو سکتا، جب تک کہ وہ اپنے باپ  
 اپنے بیٹے اور تمام لوگوں سے زیادہ مجھ کو محبوب  
 نہ رکھے۔

حق تعالیٰ جل شانہ کی وحدانیت پر ایمان، ذات و صفات میں اس کو ہر شے و ممانکت  
 سے بری اور بلند و پاک سمجھنا، امید و خوف کا تنہا اور بلا شرکت غیر صرف اسی کو مرجع و مرکز بنا کر کرنا،

۱؎ صحیحین۔ روایت حضرت انس رضی اللہ عنہ۔



اسلامی عقیدہ کا سنگ بنیاد ہے، لیکن اس توحید خالص کی یافت اور اس عقیدہ کا زندگی کے تمام اعمال میں رچ جانا اسی وقت ممکن ہے جب کہ اس راہ کے سالار کارواں ہادی برحق صلی اللہ علیہ وسلم کی اتباع کامل نصیب ہو، اور جس اتباع کے بغیر کوئی تعلق معتبر نہیں ہے۔

قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِيْ

يُحِبِّكُمْ اللّٰهُ۔

(اے رسول) کہہ دیجئے کہ (اے لوگو!) اگر تم اللہ سے محبت رکھتے ہو تو میری اتباع کرو

(اور اگر تم ایسا کرو گے تو) اللہ تعالیٰ تم کو پسند فرمائے گا۔

لیکن وہ اتباع مصنوعی اور بے جان ہوتی ہے، جس کی بنیاد محبت اور شخصی وابستگی پر نہ ہو اور ایسی اطاعت دیر پا نہیں ہوتی، ایک خاص زمانہ تک کسی مجبوری کے تحت یا کسی وقتی امید کی بنیاد پر تو ممکن ہے، مگر وہ اتباع جو زندگی کا شعار بن جائے، دل چاہے یا نہ چاہے ہر حال میں قائم رہے، اس کے لئے محبت اور شخصی وابستگی ضروری ہے، صحابہ کرام رضوان اللہ علیہم نے جب حضور اقدس صلی اللہ علیہ وسلم کے ہاتھوں میں اپنا ہاتھ دیا تو اسی بات کا عہد کیا تھا کہ دل چاہے یا نہ چاہے ہم ہر حال میں آپ کی اتباع کریں گے۔

يا ايها رسول الله صلى الله عليه وسلم ہم نے رسول اللہ صلی اللہ علیہ وسلم سے اس بات

کی بیعت کی ہے کہ ہم ان کی اتباع ہر حال میں

کرتے رہیں گے خواہ طبیعت آمادہ ہو یا دل

اچاٹ ہو۔

قرآن کریم کے اولین مخاطب صحابہ کرام رضوان اللہ علیہم اجمعین تھے، ان سے زیادہ توحید کی حقیقت سمجھنے والا کوئی دوسرا نہیں ہو سکتا، انہوں نے اس عقیدہ کے لئے جان و مال



اولاد عزت، گھر بار سب کچھ قربان کیا تھا، ان کا عقیدہ فنی موشگافیوں کا رہن منت نہیں تھا،  
منطقی داؤں پیچ وہ نہیں جانتے تھے، الفاظ و اصطلاحات کی پیدا کردہ الجھنوں سے وہ آزاد  
تھے، ان حضرات نے حضور اکرم صلی اللہ علیہ وسلم کو صرف ایک پیغام رساں نہیں سمجھا تھا جس کا  
کام صرف اس قدر ہو کہ وہ پیغام پہنچا کر بری الذمہ ہو جائے، بلکہ وہ حضور اکرم کو اپنی محبتوں کا مرکز  
سمجھتے تھے، محبوب و مطاع، آقا و مخدوم سمجھتے تھے، حضور کی ذات سے جو ان کو شیفتگی تھی اس کی  
ایک جھلک عروہ بن مسعود الشقفی کے اس بیان سے ظاہر ہے جس کی حیثیت ایک رپورٹ کی تھی،  
ان کو صلح حدیبیہ سے پہلے قریش نے اپنا سفیر بنا کر حضور اکرم صلی اللہ علیہ وسلم کی خدمت اقدس  
میں بھیجا تھا، اور ہدایت کی تھی کہ مسلمانوں کی حالت غور سے دیکھیں اور قوم کو آ کر بتائیں، عروہ  
نے واپس آ کر یہ بیان دیا۔

”نبی کریم صلی اللہ علیہ وسلم وضو کرتے ہیں وضو کے بچے ہوئے پانی پر سیاہ یوں گرے پڑتے ہیں کہ  
گو یا اب لڑ پڑیں گے، حضور اکرم کے دہن پاک سے جوشے نکلتی ہے، اس کو زمین پر  
گرنے نہیں دیتے وہ کسی نہ کسی کے ہاتھ پر روک لیا جاتا ہے، جسے وہ سر پر مل لیتے ہیں،  
حضور اکرم کوئی حکم دیتے ہیں تو تعمیل کے لئے سب دوڑ پڑتے ہیں، حضور اکرم کچھ  
بولتے ہیں تو سب پیپ چاپ ہو جاتے ہیں، تعظیم کا یہ حال ہے کہ حضور اکرم کی  
طرف آنکھ اٹھا کر نہیں دیکھتے۔“

عروہ نے مزید کہا:-

”لوگو! میں نے کسریٰ کا دربار بھی دیکھا ہے، اور قیصر کا دربار بھی دیکھا ہے  
اور نجاشی کا دربار بھی دیکھا ہے، مگر اصحاب محمد (صلی اللہ علیہ وسلم) جو تعظیم  
محمد کی کرتے ہیں، وہ تو کسی بادشاہ کو خود اس کے دربار اور ملک میں بھی حاصل



حضرت عمر بن العاصؓ فرماتے ہیں کہ رسول اللہ صلی اللہ علیہ وسلم سے بڑھ کر مجھے کوئی پیارا نہ تھا، مگر میرے دل میں حضور اکرمؐ کا جلال اس قدر تھا کہ میں آنکھ بھر کر حضورؐ کو دیکھ نہیں سکتا تھا۔ حضرت علی مرتضیٰ کرم اللہ وجہہ سے کسی نے پوچھا کہ رسول اللہ صلی اللہ علیہ وسلم سے تمہاری محبت کیسی تھی؟ فرمایا: ”بجدا حضور اکرم صلی اللہ علیہ وسلم ہم کو مال، اولاد، فرزند و مادر سے زیادہ محبوب تھے اور اس سے زیادہ ان کی طلب ہمارے دلوں میں تھی، جتنی ایک پیاسے کو ٹھنڈے پانی کی طلب ہوتی ہے۔“ ایک وصحابی کا ذکر ہے کہ ”وہ نبی اکرم صلی اللہ علیہ وسلم کی خدمت میں حاضر ہوتے تو حضور اکرمؐ کی جانب ٹٹکی لگائے دیکھتے رہتے، حضور اکرمؐ نے پوچھا کیا بات ہے؟ وہ بولے میں سمجھتا ہوں کہ دنیا ہی میں اس دولت دیدار کی بہاریں سمیٹ لوں آخرت میں حضورؐ کے مقام بلند تک میری رسائی بھی نہ ہوگی، اس پر یہ آیت اتری۔

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ

جو کوئی اللہ اور رسول کی اطاعت کرتا ہے وہ ان لوگوں کے ساتھ ہوگا جن پر خدا کا انعام ہوا۔

صحابہ کرامؓ کے اس تعلق و وابستگی کو بیان کرنے کے لئے ہم اپنے الفاظ کے محدود ذخیرے میں صرف ”عشق“ کا لفظ پاتے ہیں، جس سے کسی درجہ اس کیفیت کی ترجمانی ہو سکتی ہے، جو ان کے اندر پائی جاتی تھی، انھوں نے اس ”عشق“ کا اظہار الفاظ سے کم اور اپنے عمل سے زیادہ کیا تھا، انہیں قربان کر کے اس دولت بیدار کو حاصل کیا تھا۔

صحابہ کرامؓ کے بعد تابعین نے آپؐ کی احادیث شریفہ کو سینوں سے لگایا، اپنی عمریں اس جستجو میں صرف کر دیں کہ آپؐ نے کیا فرمایا اور کن الفاظ میں فرمایا، آپؐ کے شمائل کی تدوین کی



ایک ایک قول کو جمع کیا ایک ایک بات کو پرکھا، جانچا، ایک ایک جملہ کے باریک سے باریک فرق کو قلمبند کیا، یہ سب کاوشیں بغیر شخصی تعلق اور اس محبت کے ناممکن تھا، جس کو عشق کہا جاتا ہے۔  
 حضور اکرم صلی اللہ علیہ وسلم کی سیرت، شمائل، اخلاق و عادات، پسند اور ناپسند کو بھی اس جذب و شوق سے یہ حضرات مدون کرتے رہے، اور اپنی زندگیاں صرف کرتے رہے مقصود ان سب بزرگوں کا یہی تھا، کہ ذات گرامی سے وابستگی ہمیشہ بڑھتی رہے، آتش شوق زندگی کی ہر سانس کے ساتھ ترقی پذیر رہے، محبت نبویؐ کا یہ چراغ کبھی مدھم نہ ہوا اور یہ شعلہ کبھی سرد نہ ہونے پائے۔

جن حضرات کی طبیعتیں موزوں تھیں وہ اشعار اور نظموں کی شکل میں اپنی کیفیات قلبی کا اظہار کرتے رہے، یہ سلسلہ بھی عصر اول سے اب تک قائم ہے، اس نوع کی شاعری کو عربی میں "المدائح النبویہ" اور اردو و فارسی میں اس کو "نعت" کہا جاتا ہے، نعت کے لفظی معنی صفت کے ہیں، اور سچ یہی ہے کہ صفت تو دراصل انہی کی صفت ہے، جن کے اندر کائنات کا تمام جمال پورے کمال کے ساتھ موجود ہے، جیسے حدیث کا ترجمہ بات یا گفتگو ہے، مگر اصطلاح میں انہی کی بات کو حدیث کہتے ہیں، جن کی بات میں کائنات کی تمام سچائیاں جمع ہیں۔

رمضان کی شہائے مبارک میں راقم نے اپنے لئے سعادت سمجھی کہ عربی میں جو کچھ اس صنف میں کہا گیا ہے، اور جہاں تک اس کو تاہم ہیں و کم سواد کی رسائی ہو سکے اس کے نمونے ترجمہ و تشریح کے ساتھ جمع کر دے، اس لئے نہیں کہ اردو میں اس طرح کے کتب و مضامین کی کوئی کمی ہے یا سیرت شمائل، ذوقیہ مضامین، حب نبویؐ پیدا کرنے والے مقالات اور کتابوں میں کوئی نقص نہ رہ گیا ہے جس کی تکمیل ان صفحات میں مقصود ہے، بلکہ واقعہ یہ ہے کہ اہل دل بزرگوں نے جو کچھ لکھ دیا ہے، اس کی نورانیت سے تو ایک کم سواد کی تشریح کوئی نسبت نہیں رکھتی، ان کے صدق احساس اور جذب کمال کا



اگر ہلکا سے ہلکا اثر بھی ان سطور پر پڑ جائے تو وہ ممدوح پاک صلی اللہ علیہ وسلم کا فیض ہے جس کا متوقع بجا طور پر ہر امتی ہے۔

یہ بھی واقعہ ہے کہ ان صفحات کی تسوید کا مقصد آپ کی کسی علمی ضرورت کی تکمیل نہیں ہے بلکہ مقصود ہے تکمیل اپنی آرزو کی اور اظہار ہے اپنے حوصلہ کا، ایک روسیہ امتی مداحان نبی کی کفش بڑی کے بہانے اس محفل میں درآئے جہاں رسائی کی تمنا زندگی کا عزیز ترین سرمایہ ہے، اور یہ کہ کسی کبھی بہانے بات ان کی ہوتی رہے، ذکر ان کا ہوتا رہے، اور کسی درجہ میں سہی وابستگی اس درد و است سے رہے۔

لاگ گردل کو نہیں، لطف نہیں جینے کا  
ابجھے سلجھے کسو کا کل کے گرفتار رہو (خواجہ میر دردؒ)

عبداللہ عباس ندوی

مکہ مکرمہ، شب ۲۱ رمضان المبارک ۱۳۹۳ھ



## اس کتاب سے متعلق چند ضروری توضیحات

- ۱۔ عربی اشعار نمبر دے کر مسلسل نقل کئے گئے ہیں تاکہ عربی داں حضرات ترجمہ کی سطور سے الجھن میں نہ پڑیں اور براہ راست مخطوط ہو سکیں غیر عربی داں حضرات کے لئے ترجمہ شعروں پر دیئے ہوئے نمبر کی ترتیب سے موجود ہیں۔
- ۲۔ ترجمہ مفہوم خیز کیا گیا ہے تاکہ شاعر جو کہنا چاہتا ہے، وہ واضح ہو سکے۔
- ۳۔ قصائد مکمل اور مسلسل نقل نہیں کئے گئے ہیں، بلکہ منتخبات پر اکتفا کیا گیا ہے، ایک قصیدہ کے اندر درمیان میں ذیلی لکیر سے یہ اظہار مقصود ہے کہ چند اشعار کے بعد جن کو نقل نہیں کیا گیا ہے، یہ شعر آتا ہے۔
- ۴۔ جس قصیدہ کا کوئی حوالہ موجود نہیں ہے، اس کا مطلب یہ ہے کہ وہ علامہ نہہانی کے مجموعہ سے نقل کیا گیا ہے، اور جہاں حوالے ہیں، اس کا مطلب یہ ہے کہ براہ راست ان مراجع سے استفادہ کیا گیا ہے۔
- ۵۔ عربی شاعری میں چند اصطلاحیں ایسی ہیں، جن کا مفہوم اردو میں مختلف ہے، مثلاً اردو میں تضمین کے معنی ہیں کسی مصرعہ پر گرہ لگانا، اس کو عربی میں تشطیر کہتے ہیں، اور تضمین کا مفہوم ہے ہر مصرعہ کے چند الفاظ کو رو و بدل کر دینا، اردو میں معارضہ اختلاف کے معنی ہیں مستعمل ہے، عربی میں کسی قصیدہ کے وزن اور قافیہ پر دوسرا قصیدہ کہنا مراد لیا جاتا ہے۔

اس کتاب میں یہ اصطلاحات عربی مفہوم کے لحاظ سے استعمال کی گئی ہیں۔



## عربی نعت کا تعارف اور اس کی تاریخ

نعت کا عنوان اردو میں ان اشعار کے لئے مخصوص ہے، جو نبی کریم صلی اللہ علیہ وسلم کی شان میں کہے جاتے ہیں، عربی میں یہ لفظ صفت کا مراد ہے، اور ایک نحوی اصطلاح ہے۔ عربی میں اس مقصد کے لئے "مدح" کا لفظ مستعمل ہے، اور یہ عام ہے، نظم و نثر دونوں پر اس کا اطلاق ہوتا ہے، اور انبیاء و اولیاء عام انسان ہوں ہر ایک کی تعریف و ستائش اس ضمن میں آتی ہے۔

کسی انسان کی خوبیاں اگر اس کی زندگی میں بیان کی جائیں تو اس کو مدح کہا جائے گا اور اگر اس کے مرنے کے بعد اس کے اوصاف و مناقب کا ذکر کیا جائے تو اس کو مرثیہ کہتے ہیں، لیکن آنحضرت صلی اللہ علیہ وسلم کی ذات گرامی اس قاعدہ سے مستثنیٰ ہے، آپ کی وفات کے متصلاً بعد آپ کی شان میں جو قصیدے کہے گئے جیسے حضرت حسان اور حضرت ابن رواحہ کے کہے ہوئے اشعار یا وہ اشعار جن کی نسبت حضرت فاطمہ زہرا رضی اللہ عنہا کی طرف کی جاتی ہے، ان کے لئے تو علمائے ادب و سیرت نے مرثیہ کا لفظ استعمال کیا ہے، کیونکہ ان اشعار میں آپ کی



جدائی سے پیدا ہونے والے تاثرات کا ذکر ہے، لیکن ان چند قصائد اور متفرق اشعار کو چھوڑ کر جو بھی آپ کی شان میں کہا گیا یا کہا جاتا رہے گا وہ سب مدح کے ضمن میں آئے گا، اس خصوصیت کا سبب یہ ہے کہ انبیاء کرام اور شہداء و صالحین اپنے رب کے حضور زندہ اور اس کے انعامات کی دولت سے ہمیشہ بہرہ مند رہتے ہیں، اور جہاں تک آنحضرت صلی اللہ علیہ وسلم کی ذات گرامی کا تعلق ہے آپ کا نام اور کام ہمیشہ زندہ اور تابندہ ہے، اور رہے گا، بقول حضرت محسن کا گوروی سے

تاابد و در محمد کا ہے روزِ اول

عربی کی مدحیہ شاعری میں عام طور سے جو دو نسخا کے مضمون کو مرکزی حیثیت حاصل ہے، اور شاعر کی نکتہ آفرینی، بذلہ سنجی، اور مہارت فن اسی محور کے گرد گھومتی ہے، سخاوت کے ضمن میں حلم و کرم، وسعت قلبی، عالی ظرفی، خاندانی عزت و وقار کا بھی ذکر ملتا ہے، جاہلی شعراء کے بعد اسلامی شعراء نے اس صنف کو ترقی دی اور مدوح کے ظاہری حسن و جمال کے مضمون کو بھی اہمیت حاصل ہو گئی، ظاہری حسن و جمال سے مقصود اس طرح کے سراپا کا بیان نہیں ہے، جو غزل و نسیب کی شاعری میں محبوبہ کے لئے مخصوص ہے، بلکہ وہ تاثر مراد ہے، جو مدوح کو ایک نظر دیکھتے ہی کسی صاحب نظر کے قلب پر ہوا کرتا ہے، مثلاً ایک یہودی کا نبی کریم صلی اللہ علیہ وسلم کو دیکھتے ہی یہ کہنا کہ

هذا ليس وجه كاذب  
یہ چہرہ کسی جھوٹے شخص کا نہیں ہو سکتا۔

نبی کریم صلی اللہ علیہ وسلم کی مدح میں جو اشعار کا ذخیرہ ہمیں ملتا ہے، اس کے عناصر میں جو دو نسخا اور جمال ظاہری کے علاوہ آپ کے معنوی احسانات (ہدایت بخشی قرآن کریم کا

لے شفا قاضی عیاض ج ۱ ص ۱۵۱ بحوالہ باب صفۃ النبی صلی اللہ علیہ وسلم صحیح بخاری۔



عطیہ، مکمل دین کی طرف رہنمائی وغیرہ) کا عنصر بھی داخل ہے، آخر صدیوں کے شعراء نے ان مضامین میں مزید اضافہ کیا کہ اپنے جذباتِ فرویت، فتائیت اور ذات گرامی سے نسبت رکھنے والی ہر شے سے اپنا دلی تعلق ظاہر کیا جس کی وجہ سے کلام میں نرمی، گداز اور سوز کا عنصر بڑھ گیا۔

عربی میں شاعری کی اس صنف (مدح نبوی) پر کوئی مستقل کام نہیں ہوا ہے، ڈاکٹر زکی مبارک اپنی کتاب "المدائح النبویہ فی الادب العربی" میں لکھتے ہیں:-

"قداء اور متاخرین میں سے کسی نے بھی اس فن (عربی میں نعتیہ کلام) کی تاریخ پر توجہ نہیں کی کیونکہ جن شعراء نے اس موضوع پر طبع آزمائی کی تھی، ان کا شمار زیادہ مشہور اور قادر الکلام شعراء میں نہیں ہوتا ہے، نیز یہ کہ تاریخ میں یہ مضمون بکثرت نہیں ملتا ہے، شعر کے دوسرے اصناف جیسے منظر نگاری، غزل و سب اور وہ صنف جس میں بہادری کے کارناموں کا بیان (حماسہ) ہوتا ہے، وہ حیثیت ان مدحیہ قصائد کو نہیں دی گئی جو رسول کریم کی شان میں کہے گئے، یہ موضوع صوفیہ کے حلقوں تک محدود رہا، دوسروں نے بہت کم توجہ دی لیکن جس قدر مواد بھی موجود ہے، وہ اس کا مستحق ہے کہ اس کا مطالعہ کیا جائے، کیونکہ اس صنف کی کچھ خصوصیات ہیں، اور انہیں سامنے آنا چاہئے، جن شعراء نے اس صنف کو اپنایا تھا، ان کے دینی اور اخلاقی.... مقاصد تھے، ان کو گوشہ نگنami سے نکالنا ضروری ہے۔"

یہ کتابچہ جس کا اقتباس ابھی پیش کیا گیا، مصر کے ایک معاصر صاحبِ علم کی کاوش و جستجو



کا نتیجہ ہے، جو اپنی تحقیقی نالیفات اور ادب عربی میں وسیع النظر ہونے کی حیثیت سے مشہور اور اپنے غیر مانوس افکار و نظریات کی وجہ سے بدنام ہیں، افسوس کہ یہ کتابچہ بہت ہی غیر مربوط اور غیر متعلق بحثوں پر مشتمل ہے، خاص نعت کی شاعری پر تو کچھ بھی مواد نہیں ملتا البتہ مرتبہ اہل بیت کے کافی نمونے درج ہیں، اور مصنف کو اصرار ہے کہ ان کو بھی نعتوں میں شامل کیا جائے جو مہیار الدیمی، فرزدق، دخیل اور الشریف الرضی نے شہید کر بلا، اور دوسرے اہل بیت کے اوصاف میں کہے ہیں جو نمونے انھوں نے دیئے ہیں، وہ بھی بہت ناقص اور تشنہ ہیں، مصر میں پڑھی جانے والی میلاد کی کتابوں کے اقتباسات زیادہ ہیں، اور اس سے زیادہ مصنف کے ذاتی خیالات ہیں، مثلاً عصر اموی میں نعت کہنا حکومت وقت سے بغاوت کے مراد تھا، اس لئے جن لوگوں نے اس عصر میں اہل بیت رسول اللہ کی نشان میں قصیدے لکھے، وہ بہت باہمت اور بلند کردار تھے، نیز یہ کہ کمزوری اور محکومیت لوگوں کو زہد اور دینداری، اخلاقی اصول اور شرافت و انسانیت کے تقاضوں کو بیان کرنے پر مائل کرتی ہے، صاحب ثروت و حکومت کبھی ان اخلاقی مواضع کے حاجتمند نہیں ہوتے، غرض ڈاکٹر کی مبارک کی کتاب میں نعت کے علاوہ وہ سب کچھ ہے جسے وہ کہنا چاہتے تھے۔

✓ البتہ شیخ یوسف بن اسماعیل النہانی نے (جو بیروت کے ایک صوفی منش، صاحب علم مسلمان اور محکمہ فضلہ کے کسی اعلیٰ عہدے پر مامور تھے) ۱۳۳۲ھ میں، "المجموعۃ النہانیۃ فی المداہج النبویۃ" کے نام سے... چار جلدوں میں عربی میں کہی جانے والی نعتوں کو جمع کیا ہے اور بڑی کاوش سے استنبول، قاہرہ، اسکندریہ، دمشق اور حجاز کے کتب خانوں سے تلاش کر کے نغنیہ کلام جمع کیا ہے، کسی قصیدے کے کئی نسخے ملے تو ایک کو دوسرے سے مقابلہ کر کے انھیں مرتب کیا ہے، کتاب کی ترتیب زمانے یا شعراء کے مدارج پر نہیں، بلکہ قوافی پر رکھا ہے، جیسا کہ اکثر دواوین شعراء کو ترتیب دیا جاتا ہے، سرورق پر مرتب نے لکھا ہے کہ:-



”جس طرح آنحضرت صلی اللہ علیہ وسلم کے اوصاف حمیدہ کی اس عالم میں نظیر

نہیں پیش کی جاسکتی اسی طرح اس مجموعہ کی بھی کوئی نظیر نہیں ملے گی جس میں ان اوصاف

حمیدہ پر مشتمل قصائد جمع کئے گئے ہیں“

تعجب ہے کہ ڈاکٹر زکی مبارک نے اس مجموعہ سے استفادہ نہیں کیا، اگر ان کو اس

مجموعہ کی اطلاع ہی نہیں تھی، تو یہ افسوس کی بات ہے، جبکہ ”دارالکتب المصریہ“ میں اس کے نسخے

موجود ہیں، اور اگر انھوں نے اس کو قابل ذکر نہیں سمجھا تو زیادہ افسوس کی بات ہے کیونکہ انھوں نے

مصر کے دیہاتوں میں مروجہ میلاد کی کتابوں اور اس کی بے سند روایات اور مبالغہ آمیز حکایات


کو نہ صرف یہ کہ نقل کیا بلکہ ان کی حمایت اور ان کے رائے رکھے جانے کی وکالت بھی کی ہے۔

اور نہ ہانی کا مجموعہ تو تلاش و مقابلہ کے بعد مرتب کیا گیا ہے، ہر قصیدہ کا حوالہ موجود

ہے، البتہ غیر متعلق مباحث، فلسفہ آرائی سے پاک ہے، شاید یہی اس کا عیب سمجھا گیا ہو۔

اس زیر ترتیب کتاب کا مقصد یہ ہے کہ غیر عربی داں اصحاب ذوق کو عربی میں نعتیہ

شاعری کے انداز بیان مضامین اور اس کے ارتقاء کا اندازہ ہو سکے۔





# عربی میں نعت کا ابتدائی سرمایہ

## ابوطالب کی نعتیں

آنحضرت صلی اللہ علیہ وسلم کی مدح میں سب سے پہلے جس نے زبان کھولی وہ آنحضرت کے مربی و محسن عظمیٰ نامدار ابوطالب ہیں، اس زمانہ میں شعر کی بڑی اہمیت و قیمت تھی جس کا اندازہ اس سے کیا جاسکتا ہے کہ چند شعر ایک بڑی جنگ کی آگ بھڑکا سکتے تھے، یا لگی ہوئی آگ کو بجھا سکتے تھے، اشعار اس زمانہ میں اشتہار کا درجہ رکھتے تھے، اور اکثر ان سے وہ کام لیا جاتا تھا، جو موجودہ زمانے میں وسائل اطلاعات (INFORMATION MEDIA) سے لیا جاتا ہے، اعلان نبوت کے بعد قریش نے نبی کریم صلی اللہ علیہ وسلم کی دشمنی پر کمر کس لی تھی، ابوسفیان نے اس کو بنی اُمیہ کے خلاف بنو ہاشم کی سازش سمجھ رکھا تھا، ابوطالب نے خواہ بھٹیجے کی حمایت کے جوش میں یا قبائلی تعصب اور خاندانی منافست کے جذبہ میں بہر حال نبی کریم صلی اللہ علیہ وسلم کی حمایت پر تمام افراد بنی ہاشم کو متحد کرنے کی کوشش شروع کر دی تھی، اسی کوشش کی ایک کڑی یہ تھی کہ انھوں نے چند پر جوش اشعار میں نبی کریم صلی اللہ علیہ وسلم کی مدح کی اور اپنے خاندان (بنو ہاشم) کی خصوصیات کا ذکر کیا۔



”سیرۃ النبی“ میں ابن ہشام نے اس قصیدہ کے سات شعر نقل کئے ہیں، جن کو ہم سب سے پہلی نعت قرار دے رہے ہیں، کیونکہ اس قصیدہ سے پہلے کا کوئی ایسا کلام نہیں ملتا جس میں براہ راست نبی کریم صلی اللہ علیہ وسلم کی نعت یا مدح ہو، اس قصیدہ کے ابتدائی تین شعر یہ ہیں:-

اذا اجتمعت يوماً قریشٌ لمفتخِر  
فَعَبْدُ مَنْافٍ سَرَّهَا وَصِيَّهَا

وان حصلت اشراف عبد منافها  
وفيها شتم اشرافها وقديمها

وان فخرت يوماً فان محمداً  
هو المصطفى من سرها وكرمها

ان تینوں اشعار کا مفہوم یہ ہے کہ:- اگر قبیلہ قریش کے افراد کبھی یہ طے کرنے کے لئے جمع ہوں کہ ان کا سرمایہ فخر کیا ہے؟ تو ان کو معلوم ہوگا، ان کے اندر جو عبد مناف کی شاخ ہے، وہی اس پورے قبیلہ کی روح رواں اور اصل ہے، اور اگر عبد مناف کے سردار اکٹھا ہو کر جستجو کریں کہ ان کی عظمت کا راز کیا ہے تو وہ بنو ہاشم میں اپنی سر بلندی اور اصلیت کا سراغ پائیں گے اور بنو ہاشم کسی بات پر فخر کرنا چاہیں تو ان کو معلوم ہوگا کہ محمد ان سب میں منتخب ترین، پسندیدہ ترین، باعثِ عظمت و سر بلندی ہیں، اس قصیدہ کے بقیہ چار شعروں کا رخ اہل قریش کی طرف ہے۔

تداعت قریش غنمها وسمینها  
علینا، فلم تظفرو طاشت حلوتها

وكنّا قدیمًا لا نقر ظلامہ  
اذا ما تنوا صعر الخدود فقیمها

ونحس حساها كل يوم كریهہ  
ونضرب عن اجارها من یروها

بنا انتعش العود الذوا وانا  
با کنا فنانندی ونبی ارومها

یعنی قبیلہ قریش کے اچھے بُرے سب ہی ہم پر ٹوٹ پڑے ہیں، لیکن وہ کبھی کامیاب نہیں ہوئے اور ان کے داناؤں کی دانائیاں ہوا میں اڑ گئیں، ہم لوگ وہ ہیں جنہوں نے کبھی بھی



”منظومیت“ کی حالت اپنے لئے قبول نہیں کی اور دشمنوں نے جب ہم سے منہ پٹھا کیا تو ہم نے انہیں سیدھا کر دیا، ہم اپنے خاندان کے ناموس کے محافظ ہیں، جنگ کے مواقع پر ہمارے قلعوں پر جس نے نگاہ اٹھائی اس کو ہم نے مار بھگا یا (حالات امن و دوستی میں) ہم وہ ہیں، جن کے سائے میں خشک ٹہنیاں بھی نہال ہو جاتی ہیں، اور اس کی جڑیں نرم اور بار آور ہونے لگتی ہیں، اس قصیدہ کے آخری شعر ”بنا انتعش العود الذواع...؟“ سے اردو کا یہ شعر لفظ و معنی دونوں میں بہت قریب ہے۔

سرسبز ہو وہ سبزہ جو تر پائے سال ہو

ٹھہرے تو جس شجر کے تلے وہ نہال ہو

نبی کریم صلی اللہ علیہ وسلم کی مدافعت میں جناب ابوطالب کے اور اشعار بھی ملتے ہیں، خاص طور سے ایک طویل قصیدہ جس کا مطلع ہے۔

ولما رأيت القوم لا وُدَّ فيهم وقد قطعوا كل العرى والوسائل

(جبکہ میں نے دیکھ لیا کہ لوگوں میں انس و محبت نہیں رہی اور تمام وسائل اور ہر کڑی وہ توڑ چکے)

اس قصیدہ کے ۹۵ شعر ہیں، اور اس کا موضوع یہ ہے کہ ابوطالب نے اہل قریش کو

جنگ سے باز رہنے کی دعوت دی ہے، جنگ سے پیدا شدہ مصائب کو جتلا دیا ہے، آپس کی خون ریزی

کے نقصانات گنائے ہیں، یہ بیان کرتے ہوئے رسول کریم صلی اللہ علیہ وسلم کا جب ذکر کرتے ہیں تو قدرتِ

ان کا جوش بڑھ جاتا ہے، اور آپ کی مدح میں ایک شعر ایسا زبان سے نکلتا ہے، جو ہزاروں قصیدوں

پر بھاری ہے۔

وأبيض يستسقى الغمام بوجهه ثمال اليتامى عصمة للأرامل ✓

(وہ روشن و تابناک چہرے والے جن کے صدقے میں بادلوں سے پانی مانگا جائے، وہ یتیموں کے والی

لے ابن ہشام ج ۱ ص ۱۷۔



اور بیواؤں کے سرنپاہ ہیں)

اس شعر میں دو لفظ "شمال" اور "عصمتہ" کے آئے ہیں جن کا مفہوم ایک لفظ میں بیان کرنا مشکل ہے، دوسرے اس شعر میں کچھ اور سن بھی ہے، ان کی طرف اشارہ ضروری ہے "شمال" (دائیں) فریادرس، سہارا، جس پر شدت و مصیبت کے وقت بھروسہ کیا جائے، کو کہتے ہیں، "لسان العرب" میں اس کی مثال یہ دی ہے "فلاں شخص فلاں قوم کا شمال ہے، یعنی وہ اس کا ایسا ستون ہے جس پر اس کی عمارت قائم ہے۔ ابو طالب کے شعر میں نبی کریم صلی اللہ علیہ وسلم کو شمال الیتامیٰ کہا گیا ہے، یعنی یتیموں (بے سہارا افراد) کے صرف آپ ہی سرنپاہ ہیں، سرنپاہ سے زیادہ وضاحت انگریزی کے لفظ (SUSTAINER) سے ہوتی ہے، کیونکہ اس کے مفہوم میں خبر گیری، اس کی صلاحیتوں کو ابھار کر بروئے کار لانا بھی شامل ہے۔

اسی طرح "عصمتہ" کا لفظ ہے جس کے عربی میں معنی "روک، بچاؤ، حفاظت" کے ہیں، عرب کہتے ہیں، فلاں عورت اپنے باپ کی عصمت میں ہے یا اپنے شوہر کی عصمت میں ہے، اس کا مفہوم یہ ہوتا ہے کہ وہ شخص اس عورت کے لئے ڈھال اور سپر ہے کوئی بری نگاہ سے اس کو دیکھ نہیں سکتا، اس کی ضروریات کا وہ کفیل ہے، اور اس کے ناموس کا محافظ ہے، بیوہ عورت جو اپنے "عاصم" سے محروم ہو چکی ہے آنحضرت اس کے "عاصم" ہیں، قرآن کریم میں آیا ہے۔

لَا عَاصِمَ الْيَوْمَ مِنْ أَمْرِ اللَّهِ إِلَّا مَا رَحِمَ  
آج اللہ کے حکم سے بچانے والی کوئی شے نہیں ہے  
البتہ وہ شخص بچے گا جس پر اللہ نے رحم کیا ہو۔

لسان العرب میں ابن منظور نے اس آیت کا ترجمہ کیا ہے "لا معصوم إلا ما رحم" <sup>۱۲</sup>

یعنی بچا ہوا وہی ہے جس پر رحم کیا گیا ہے۔

۱۲ لسان العرب مادہ ثمل ۱۳ ایضاً مادہ عصم



اس شعر کا ایک حُسن یہ بھی ہے کہ پہلے مصرعہ میں رسول کریم صلی اللہ علیہ وسلم کے بارے میں کہا گیا ہے کہ آپ کی ذات ایسی بابرکت ہے کہ آپ کے چہرہ النور کے صدقے میں بارش کی طلب کی جاتی ہے، بارش سے سب سیراب ہوتے ہیں، دوست دشمن ہر ایک کی کھیتی نہال ہوتی ہے، گویا آپ کا وجود پاک ہر ایک کے لئے رحمت و برکت ہے، دوسرے مصرعہ میں کمزوروں، بے سہارا لوگوں کا آپ کو والی و سرپرست بتایا گیا ہے، کیونکہ یتیم اور یموہ بے چارگی اور کس مہر سی کے لئے رمز (SYMBOL) کا درجہ رکھتے ہیں، یہاں دونوں مصرعوں میں ایک لطیف ربط ہے۔

ابن نباتہ مصری جو کہ خود ایک صاحب ذوق، بلند پایہ ادیب اور مداحین نبی میں قابل ذکر درجہ رکھتے ہیں، کہتے ہیں کہ "یُستسقی الغمام" کو بجائے مجہول کے معروف صیغے سے پڑھنا ہوا، یعنی "یُستسقی الغمام" جس کا مطلب یہ ہوتا ہے، خود بادل آپ کے چہرہ النور کے صدقے برسنے کی اجازت چاہتا ہے۔

اس شعر کی ایک اور خصوصیت ہے، جو سب پر بھاری ہے، وہ یہ کہ اس کو رسول کریم صلی اللہ علیہ وسلم کی طرف سے سند قبولیت مل چکی ہے۔

ابن ہشام لکھتے ہیں، "مجھے صحیح روایت سے معلوم ہوا کہ ایک مرتبہ مدینہ منورہ میں قحط آگیا اہل مدینہ نے حضور اکرم صلی اللہ علیہ وسلم کی خدمت میں آکر دعا کی درخواست کی، رسول اللہ صلی اللہ علیہ وسلم منبر پر تشریف لے گئے اور دعا فرمائی، آنحضرت صلی اللہ علیہ وسلم ابھی منبر سے اترے بھی نہ تھے کہ استقد زیز بارش ہونے لگی کہ کھلے میدانوں کے رہنے والے ڈرنے لگے کہ کہیں سیلاب نہ آجائے، اور وہ ڈوب نہ جائیں، نبی کریم صلی اللہ علیہ وسلم نے جب یہ صورت حال سنی تو دعا فرمائی "اللہم حوالینا ولاعلینا" پھر بادل چھٹ گئے اور آس پاس کی پہاڑیاں کسی عمارت کی کلنی



کی طرح نظر آئے لگیں، اس پر نبی اکرم صلی اللہ علیہ وسلم نے ارشاد فرمایا اگر ابو طالب یہ دن دیکھتے تو بہت خوش ہوتے، ایک صحابی نے عرض کیا، شاید یا رسول اللہ آپ کا اشارہ ان کے اس شعر کی طرف ہے۔

وابيض يستسقى الغمام بوجهه      شمال اليتامى عصمة للأرامل

فرمایا بیشک!

اس قصیدہ کے مزید چند شعر سنئے جو محبت و دلسوزی کے جذبات سے لبریز ہیں، یہ اشعار جو نقل کئے جا رہے ہیں، ان سے پہلے یہ مضمون ہے کہ اہل قریش مطالبہ کر رہے ہیں کہ محمد (صلی اللہ علیہ وسلم) کی حمایت سے ہم باز آجائیں، یا مکہ چھوڑ کر کہیں اور چلے جائیں۔

۱۔ کذبتم وبيت الله نترك مكة      ونظعن الا امرکم فی بلابل

۲۔ کذبتم وبيت الله نبزی محمدًا      ولما نطاعن دونہ وناضل

۳۔ ونسلمہ حتی نصرع حوله      ونزھل عن ابنائنا والحلائل

۱۔ بیت اللہ کی قسم تم لوگ غلط سمجھتے ہو کہ ہم مکہ چھوڑ دیں گے اور یہاں سے کوچ کر جائیں گے، بلکہ واقعہ یہ ہے کہ تم سب خود ہی شکست میں مبتلا ہو۔

۲۔ تم غلط سمجھتے ہو، بیت اللہ کی قسم اگر ہم محمد کو مغلوب ہونے دیں گے، حالانکہ اب تک ان کی حمایت میں مدافعتانہ جنگ بھی نہیں کی ہے، اور نہ قوت آزمائی کی ہے (یعنی جہت تک کہ ان کی طرف سے لڑ کر جائیں نہ دیدیں ہم ایسا نہ ہونے دیں گے)

۳۔ اور کیا ہم ان کو تمہارے سپرد کر دیں گے! بغیر اس کے کہ ان کے گرد و پیش اپنے بیوی بچوں کو فراموش کر کے جانیں نہ قربان کر لیں۔

ابن ہشام نے اس قصیدہ کے آخر میں چند ایسے شعر بھی نقل کئے ہیں، جن سے ابو طالب کا اسلام



کی حقانیت پر ایمان ثابت ہوتا ہے، چنانچہ انھوں نے آخر میں یہ بھی لکھ دیا ہے کہ بعض علماء چند اشعار کو بعد کا اضافہ سمجھتے ہیں۔

ابو طالب کے نعتیہ اشعار تعداد میں کم ہیں، وہ پیشہ ور شاعر نہیں تھے، اور نہ شاعری ان کا مشغلہ تھا، لیکن عام سرداران عرب کی طرح شعر کے اصناف سے واقف تھے، جیسا کہ ولید بن مغیرہ کے متعلق روایت ہے کہ جب رسول اللہ صلی اللہ علیہ وسلم کے خلاف سازش کی جا رہی تھی کہ حج میں آنے والے عرب قبائل کو کیا کہہ کر روکا جائے تو کسی نے کہا کہ ہم یہ پروپیگنڈہ کریں گے کہ محمد (صلی اللہ علیہ وسلم) شاعر ہیں تو اس پر ولید بن مغیرہ نے کہا تھا۔

لقد عرفنا الشعر كله، ہم شعر کی ہر صنف اور ہر بحر سے واقف  
جزء و جزء و قریضہ ہیں، رزم و بزم طویل و مختصر..... قسمن  
و مقبوضہ و مبسوطہ سب مجھے معلوم ہیں۔

اسی طرح ابو طالب بھی اس وقت کے مذاق عام کے مطابق شعر و سخن سے آشنا تھے، نبی کریم صلی اللہ علیہ وسلم کی محبت نے اس ذوق کو جلا دی اور چند قصیدے موزوں ہو گئے، اور مقدار کی کمی کے باوجود جو کلام تو اتر کے ساتھ اصحاب سیر نقل کرتے آرہے ہیں، ان میں صداقت، ہوش اور سادگی کی تمام خصوصیات بدرجہ اتم موجود ہیں۔

نبی کریم صلی اللہ علیہ وسلم کی حیات طیبہ میں مدحیہ قصائد کہے گئے، ان میں ابو طالب کے بعد اعشیٰ کعب بن زہیر، حسان بن ثابت، ابن رواحہ، اور ابن مرداس کے اشعار سیرت نبوی کی تمام معتبر کتابوں میں منقول ہیں، ان کے علاوہ چند اشعار ایسے بھی ہیں، جو کہ اگرچہ حضرت حسان بن ثابت رضی اللہ عنہ کی طرف منسوب ہیں، یہاں تک کہ جامعین نے ان کے دیوان میں شامل بھی



کر دیا ہے، لیکن ان کے متعلق دوسری روایتیں ایسی ملتی ہیں، جن سے پتہ چلتا ہے، کہ وہ اشعار حضرت  
حسان بن ثابت رضی اللہ عنہ کے نہیں ہیں، جیسے یہ دو شعر ۱

وأجمل منك لم ترقط عيني وأحسن منك لم تلد النساء

حسن طر فاشرفت قدرا كانك قد خلقت كما تشاء<sup>۲</sup>

(آپ سے زیادہ دلربا شخصیت پر میری نگاہ بھی نہیں پڑی، آپ سے زیادہ حسین وجود  
کو کسی عورت نے جنم نہیں دیا، حسین نگاہ، بلند مرتبہ گویا آپ جیسا چاہتے تھے، ویسا ہی پیدا کر گئے)  
صاحب "بغیۃ الامثال" نے لکھا ہے کہ ایک خاتون بنی زہار سے حضور اکرم کی  
خدمت میں آئی تھیں اور انھوں نے عرض کیا یا رسول اللہ! اگر اجازت ہو تو میں اپنے جذبات  
حقیقت شعر کی صورت میں عرض کروں، اجازت پا کر انھوں نے مذکورہ دو شعر پڑھے۔  
علامہ بہمانی نے ان اشعار کی حضرت حسانؓ سے نسبت کو مشکوک قرار دیا ہے۔  
ممکن ہے، غلط فہمی کا سبب یہ ہو کہ حضرت حسانؓ کا ایک بہترین قصیدہ نعت نبوی  
میں اسی بحر وقافیہ میں موجود ہے، جس کا مطلع ہے:-

عفت الديار ذات الاصابع فالجواء الى عذراء منزلها اخلاء

بے محل نہ ہو گا اگر اس شعر سے قریب تر معنی کا ایک شعر خواجہ حافظ شیرازی کا نقل کر دوں  
جو "واحسن منك لم تلد النساء" کا ترجمہ معلوم ہوتا ہے۔

جاں بدایں روئے گرامی چہ کنم گر نہ دہم مادر دہر نہ دارد سپرے بہتر ازین

۱۔ ان دونوں اشعار کے الفاظ مختلف روایتوں میں مختلف ہیں، مفہوم تقریباً ایک ہی ہے۔

۲۔ "بغیۃ الامثال و ہیجۃ المحافل" از عماد الدین ابی بکر العامری، شائع کردہ نملکائی مدینہ منورہ ص ۷۷-۷۸

۳۔ "المجموعۃ النہانیۃ فی المدائح النبویۃ" للنہانی طبع بیروت ۱۳۲۲ھ ج ۱ ص ۲۵۵



## ام معبد کی نعت

عربی میں چونکہ مدح کا اطلاق نظم و نثر دونوں پر ہوتا ہے، اس لئے ترتیب زمانی کے لحاظ سے ام معبد کی مدح کا ذکر بھی مناسب ہوگا جس کی نثر بھی کسی نظم سے کم مرصع اور آب دار نہیں ہے، ابن ہشام "سیرۃ النبی" میں لکھتے ہیں کہ جب رسول کریم صلی اللہ علیہ وسلم ہجرت فرما رہے تھے، تو غار ثور سے نکلنے کے بعد پہلے ہی دن آپ کا گزر قبیلہ خزاعہ کی ایک مہمان نواز خاتون ام معبد کے خیمہ کی طرف ہوا، یہ ایک معتر خاتون تھیں، راہ گیروں کو پانی پلانا اور اگر کچھ کھجور یا دودھ موجود ہوتا تو اس سے ضیافت کرنا ان کا معمول تھا، رسول کریم صلی اللہ علیہ وسلم جب اس خیمے پر پہنچے تو اتفاق یہ کہ ام معبد کے پاس کچھ نہ تھا، جو پیش کر سکتیں، اور نہ وہ حضور اکرم سے واقف تھیں، ایک عام راہ گیر سمجھا، اور جواب دیا کہ میرے پاس اگر کچھ ہوتا تو بغیر سوال کے حاضر کر دیتی رسول کریم صلی اللہ علیہ وسلم کی نگاہ اس خیمے کے ایک گوشے پر پڑی جس میں ایک کمزور اور نڈھال بکری بندھی تھی، آپ نے فرمایا یہ کیسی بکری ہے؟ ام معبد نے عرض کیا کہ یہ کمزور نڈھال بکری ہے، ریوڑ کی دوسری بکریوں کے ساتھ چل نہیں سکتی، اس لئے اس کو باندھ رکھا ہے، آپ نے فرمایا



اس کو ادھر لاد کر بکری حاضر کی گئی آپ نے اس کے تھن پر سیم لگا کر ہاتھ رکھا اور ایک برتن مانگا، وہ برتن دودھ سے بھر کر ہو گیا یہاں تک کہ زمین پر گرنے لگا، آپ نے خود نوش فرمایا حضرت ابو بکر رضی اللہ عنہ، آپ کے غلام اور اس پاس کے دو آدمی آگئے تھے، ان سب نے سیر ہو کر پیا آپ نے دوبارہ اس بکری کو دہا اور وہ پیالہ ام معبد کے حوالہ کر کے روانہ ہو گئے۔ کچھ دیر بعد جب ام معبد کا شوہر آیا تو اس نے دریافت کیا کہ یہ دودھ کہاں سے آیا ام معبد نے کہا ایک بابرکت شخص ادھر آیا تھا، یہ دودھ اسی کی فیض رسانی کا نتیجہ ہے، شوہر نے دریافت کیا کہ وہ کون تھا، اس کا کیا حلیہ تھا؟ اس پر ام معبد نے کہا:۔

سرایت، جلاظاھر الوضأة، الیج الوجہ	میں نے ایک انسان دیکھا پاکیزہ رو، کشادہ
حسن الخلق، لم تبعہ ثجلۃ، ولم تریرہ	چہرہ، پسندیدہ خو، ہموار شکم، سر میں بھرے
سلعة، وسیمافیمائی عینیہ، دعیج، وفی اشفلا	ہوئے بال، زیبا، صاحب جمال، آنکھیں سیاہ
وطف، وفی صوتہ صعل، وفی لحنہ کثاثة	و فراخ، بال لمبے اور گھنے، آواز میں مردانگی
فوج، أقرون، ان صمت فعلیہ الوقار	و شیرینی، گردن موزوں، روشن اور چمکتے ہوئے
وان تکلم سماہ وعلاء البہاء فہو اھمل	دیدہ، سرگمیں آنکھ، باریک اور پیوستہ ابرو،
اناس وابہا ہم من بعید، واحسنہم	سیاہ گھنگھریاں گیسو، جب خاموش رہتے تو
واملحہم من قریب، حلوا المنطق	چہرہ پر وقار معلوم ہوتا، جب گفتگو فرماتے تو
فصل، لا ترز ولا ہزر، کان منطقہ	دل ان کی طرف کھینچتا، دور سے دیکھو تو نور کا
عزرات نظم تھدارن، ربعة لابائن	ٹکڑا، قریب سے دیکھو تو حسن و جمال کا آئینہ،
من طول ولا تقصہ عین من قصر	بات میٹھی جیسے موتیوں کی لڑی، قدر نہ ایسا پست
صن بین غصین، فہو انفاثا لثلاثة	کہ کمتر نظر آئے، نہ اتنا دراز کہ معیوب معلوم ہو،



منظراً وأحسنهم قدراً، له رفقاء  
 يحفون به، ان قال انصتوا لقوله  
 وان امرتبادروا الى امره، محفود  
 محشور، لا عابس ولا مفند۔

بلکہ ایک شاخ گل ہے، جو دو شاخوں کے  
 درمیان ہو، زمیندہ نظر، والا قدر، ان کے  
 ساختی ایسے جو ہمہ وقت ان کے گرد و پیش  
 رہتے ہیں، جب وہ کچھ کہتے ہیں تو یہ خاموش  
 سنتے ہیں جب حکم دیتے ہیں تو تعمیل کے  
 جھپٹتے ہیں، مخدوم و مطاع، نہ کوتاہ سخن  
 نہ فضول گو۔



۱۔ ایک فارسی نعت کا یہ شعر شاید اسی مفہوم کا ترجمان ہے۔  
 نخل قدش کہ از چمن جاں برآمده  
 شاخ گلے بہ صورت انسان برآمده

۲۔ جن کا ثانی نہیں ایک ایک مصاحب یا  
 ایسے بندے نہ کہیں ہوں گے نہ صاحب یا



## اعشی کی نعت

اعشی زمانہ جاہلیت کے ان سات شاعروں میں تھا جن کے قصیدوں کو سوقِ عکاظ میں سب سے زیادہ مقبولیت حاصل ہوئی تھی، اود عام روایت کے مطابق ان میں سے ہر قصیدہ کو آپ زرے لکھ کر بیت اللہ کے دروازے پر لٹکا دیا گیا تھا، کسی جاہل شاعر کی عظمت بیان کرنے کے لئے یہ کافی ہے کہ یہ بتا دیا جائے کہ وہ "سبعہ محلقہ" کا ایک شاعر ہے۔

اعشی نے ایک طویل عمر پائی اور نبی کریم صلی اللہ علیہ وسلم کی بعثت کی خبر اس کو ملی تھی تو آپ کی مدح میں ایک قصیدہ کہہ کر حجاز کی طرف روانہ ہوا، ادھر ابوسفیان کو اطلاع مل گئی کہ اعشی نے محمد (صلی اللہ علیہ وسلم) کی مدح کہی ہے، اور وہ حجاز آ رہا ہے، یہ خبر اہل قریش کے لئے بجلی بن کر گری، کیونکہ اعشی جیسے شاعر کا کچھ کہنا کوئی معمولی بات نہ تھی، ابوسفیان نے کہا:-

وَاللّٰهُ لَئِنْ اَتٰنِيْ مُحَمَّدًا اَتَّبَعُ      بخدا اگر اعشی محمد کے پاس پہنچ گیا یا کہیں ان کی



لیت رمت علیکم فیوان العرب  
ابتاع کر لی تو وہ اپنے اشارے سے سارے عرب  
کی آگ تھامے غلات بھر کاٹ گا۔

چنانچہ قریش نے چندہ کر کے ایک سوارنٹ جمع کئے اور اعشیٰ کو نجد و حجاز کے  
درمیان ایک مقام "خفصہ" پر جا کر دیا اور خوشامدیں کیں، وہ ان اونٹوں کو لے کر اسلام کی  
نعمت سے محروم واپس ہو گیا، مگر اللہ کی قدرت کہ یہ اونٹ اس کے کام نہ آ سکے بلکہ یہی اس کی  
ہلاکت کا ذریعہ بنے، ان میں سے ایک اونٹنی نے اس کو اپنی پیٹھ سے گرا دیا اور سینے سے زمین پر  
رگڑ رگڑ کر ہلاک کر دیا۔

وہ قصیدہ جو اس نے دربار نبوی میں پیشی کے لئے تصنیف کیا تھا اس کے تمہیدی  
اشعار یہ ہیں۔

۱۔ الم تفتض عینا ذلیلة ارمدا ویت ما بات السیم مسہدا

۲۔ وما ذاک من عشق النساء واما تناسبت قبل ایضا فخذہ عہدا

۳۔ ولکن اری الدھر الذی هو خا ئن اذا اُصلحت کفای عاد فافسدا

۴۔ شباب یشیب وافتقار وثرود قللہ هذا الدھر کیف تردد ا

۱۔ کیا اس بے خواب رات کو تیری آنکھیں نہیں جھپکیں اور کیا تو نے ایک مار گزیدہ کی  
طرح بے چین پوری رات نہیں گزار دی۔

۲۔ یہ جو کچھ ہوا عورتوں کے عشق میں نہیں ہوا، لیل اول کا عشق تو کب کے بھول چکے۔

۳۔ بات یہ ہے کہ زمانہ بڑا بے وفا ہے، جب میری حالت سد عمری اس نے بگاڑ دیا۔

۴۔ جوانی، بڑھاپا، تنگی، خوشحالی، کیسے کیسے پلٹے یہ زمانہ کھاتا ہے۔

عربی کی قدیم شاعری تشبیب و تمہید کی پُر پیچ راہوں سے گزر کر گزرتی ہوئی منزل



مقصود کی طرف مائل ہوتی ہے، اُشتی کا قصیدہ بھی ان منازل کو طے کر کے مقصد کی طرف رخ کرتا ہے۔

۱۔ ناکیت لا اُسرثی لہا من کلالۃ ولا من وجی حتی تزور عسدا

۲۔ نبی یوسی ملا ترون و ذکرہ اغار تعمری فی البلاد و انجدا

۳۔ لہ صدقات ماتغیب و نائل و لیس عطاء الیچ مانعہ غذا

۴۔ متی ماتناخی عند باب بن ہاا تراخی و تلقی من فواضلہ ندی

۱۔ میں نے قسم کھائی ہے کہ (اپنی اٹنی) کی کمزوری اور اپنی برہنہ پائی کا اس وقت تک گلہ نہ کروں گا جب تک کہ افتاں و خیراں کسی حال میں وہ مجھے محض تک نہ پہنچا دے۔

۲۔ وہ ایسے نبی ہیں جو ان چیزوں پر نظر رکھتے ہیں جن کو غم لوگ نہیں دیکھتے، اور میری قسم! ان کی شہرت ملک ملک پھیل چکی ہے۔

۳۔ ان کے احسانات مسلسل ہوتے ہیں، جن میں نافع نہیں ہوتا، ان کے یہاں سے بٹنے والی خیرات کم نہیں ہوتی، کسی عنایت میں کمی اس لئے نہیں ہوتی کہ گزشتہ روز وہ کی جا چکی ہے۔

۴۔ جب تم اپنی اٹنی کو ابن ہاشم کے در پر چھاؤ گے تو تمام کلفت بھول جائے گی، آرام پائے گی اور ان کے (محمد صلی اللہ علیہ وسلم) صدقات تم کو میرا سب کر دیں گے۔

اُشتی کے اس قصیدہ کا ذکر درج عربی کی تمام جامع کتابوں میں اور اُشتی کے دیوان میں موجود ہے، لیکن سیرۃ نبوی کی اکثر کتابوں میں اس کا تذکرہ نہیں ہے، غالباً اصحاب سیر نے اس کو قصداً نظر انداز کر دیا ہے، کیونکہ وہ ایمان نہیں لایا تھا، اور اپنے ارادے میں مخلص نہیں تھا، ڈاکٹر زکی مبارک نے ان اشعار کو آنحضرت صلی اللہ علیہ وسلم کی سب سے پہلی مدح قرار دیا ہے، لیکن یہ بات درست نہیں ہے جیسا کہ ابو طائب کے قصائد کا ذکر کرتے ہوئے اوپر واضح کیا گیا ہے۔



## قصیدہ بردہ - بانٹ سعاد

”بردہ“ چادر کو کہتے ہیں، اس کا اطلاق ایسے پیراہن پر بھی ہوتا ہے جو جسم کے ناپ پر نہ تراشا گیا ہو، حضور اکرم صلی اللہ علیہ وسلم نے کسب زہیر بن ابی سلمیٰ کو اس قصیدہ سے خوش ہو کر اپنا پیراہن مبارک مرحمت فرمادیا تھا، اس لئے اس کے قصیدہ کا نام ہی ”قصیدہ بردہ“ پڑ گیا، اور ”بانٹ سعاد“ مطلع کا ابتدائی لفظ ہے، چونکہ ابو صیریٰ کے قصیدہ پر بھی انھیں خواب میں ایک چادر مرحمت ہوئی تھی، اس لئے ان دونوں قصیدوں میں تمیز کے لئے پہلے کو ”قصیدہ بانٹ سعاد“ اور دوسرے کو ”قصیدہ بردہ“ کہتے ہیں، اس قصیدہ کے مصنف کسب بن زہیر بن ابی سلمیٰ ایک قادر الکلام، پرگو، اصناف سخن پر حاوی، اور خاندانی شاعر تھے، جاہلیت اور اسلام دونوں کا زمانہ انھوں نے اپنے ہوش و سوا اس میں پایا تھا۔

اس قصیدہ کی تصنیف اور اس کی مقبولیت کا واقعہ یہ ہے کہ کعب اور جبیر دو بھائی تھے، اور بلاد غامد (مین کے جنوب) کے رہنے والے تھے، یہ دونوں نبی کریم صلی اللہ علیہ وسلم کی خدمت میں حاضری کا ارادہ کر کے اپنے وطن سے چلے، راستے میں ایک مقام ”عزاف“ پڑتا



تھا، وہاں پہنچ کر کعب کی طبیعت کچھ بدل گئی اس نے اپنے بھائی بکیر سے کہا پہلے تم جاؤ اور دیکھو  
مدینہ والے (صلی اللہ علیہ وسلم) کیسے پیغمبر ہیں، وہاں سے آکر اپنی رائے دو تو پھر ہم بھی چلیں گے،  
بکیر نے اپنا سفر جاری رکھا اور خدمت اقدس میں پہنچتے ہی مشرف بہ اسلام ہو گئے، کعب کو  
اس کی اطلاع ملی تو وہ بہت برہم ہوئے اور ایک قصیدہ کہہ ڈالا جس میں اپنے بھائی کو ملامت کی اور  
رسول کریم صلی اللہ علیہ وسلم کی ہجو کا از نکاب کر بیٹھے اور اپنے بھائی کو مخاطب کرتے ہوئے کہا کہ ایک  
ایسے دین کو جو خاندانی روایات کے خلاف تعلیم دیتا ہے جس کو ہمارے آبا و اجداد نے کبھی سنا بھی نہ ہو  
جس کو اپنے پڑوسی اور مشرقات قبائل کی حمایت حاصل نہ ہو تم نے کس طرح قبول کر لیا؟

اشعار اس زمانہ میں آگ کی طرح پھیل جاتے تھے اور بہت جلد زبان زد ہو جایا کرتے  
تھے، اس ہجو کی خبر بارگاہ نبوی تک پہنچ گئی، محسوس کیا گیا کہ یہ اشعار سخت فتنہ پیدا کرنے اور  
لوگوں کو دین سے محروم کر دینے کا سبب بنیں گے، اس سے جو فتنہ پھیلے گا، وہ ایک شخص کی ہلاکت سے  
کہیں زیادہ خطرناک ہوگا جیسا کہ قرآن میں آیا ہے: "الْفِتْنَةُ أَشَدُّ مِنَ الْقَتْلِ" لہذا کعب کے  
خون کو مباح قرار دیدیا گیا، بکیر نے بھی اپنے بھائی کو اس کی ردیف و قافیہ میں چند شعر لکھ کر  
بھیجے کہ تم جس دین پر ملامت کر رہے ہو وہی دین حق ہے ہم نے لامت و عزی کا دین چھوڑ کر اللہ کا  
دین اختیار کیا ہے، جو نجات اخروی اور دنیا میں سلامتی کا یقینی راستہ ہے، بکیر نے اس قصیدہ  
میں اس کا اشارہ بھی کر دیا کہ کعب نے جو راستہ اختیار کیا ہے، وہ ہلاکت کا ہے، اور عذاب آخرت  
اس کی قسمت میں لکھا جا چکا ہے، دنیا میں بھی اس کی سزا پائے گا۔

اس دہلی کو سن کر کعب گھبرا گیا اور نبی کریم صلی اللہ علیہ وسلم کی مدح میں ایک قصیدہ لکھ کر  
مدینہ منورہ روانہ ہو گیا، مسلمان اس کی بدزبانی کی خبر سن چکے تھے، اور اس کے خون کے مباح ہونے کا  
حال بھی ان کو معلوم تھا، وہ سب کی نظروں سے بچتا بچتا مسجد نبوی میں پہنچ گیا، ایک صحابی نے



اسے دیکھتے ہی ارادہ کیا کہ اس کا کام تمام کر دیں، مگر حضور اکرم صلی اللہ علیہ وسلم نے روک دیا اور فرمایا کہ بشر کے ارادہ سے نہیں آیا ہے، حضور اکرم کی خدمت میں حاضر ہو کر اس نے اپنا قصیدہ پیش کیا جس کی تشبیب جاہلیت کے روایتی انداز کی تھی، جس کا پہلا شعر ہے۔

بانت سعاد فقلباى اليوم متبولاً  
متنیم اثر عالم لیلہ مکبول

”سعاد“ جدا ہو گئی میرا دل آج مریضِ محبت ہے، اور اس کے پیچھے ایسا گرفتار ہے جس کے پیروں میں بیڑی ڈال دی گئی ہے، اور اس کو رہا کرنے کی خاطر فدیہ بھی نہیں دیا گیا۔

ابن اسحاق نے اپنی سیرت میں اس قصیدہ کے ۵۱ شعر نقل کئے تھے، ابن ہشام نے اپنی تحقیق سے ۷ شعروں کا اضافہ کیا۔

اس قصیدہ کے مضامین حسب ترتیب یہ ہیں۔

ابتدائی تیرہ شعروں میں شاعر اپنی ایک فرضی مجہولہ کا ذکر کرتا ہے جس کا نام اس نے ”سعاد“ رکھا ہے، اور وہ کہتا ہے کہ وہ ایسی حسین ہے اور ایسی ماہِ پیکر ہے کہ جس کے غم میں میری حالت ایک مرغِ بسمل یا قیدی کی ہو رہی ہے، اور وہ بے وفا بھی ہے، وعدہ خلاف بھی ہے اور وہ اتنی دور چلی گئی ہے کہ اس کے وصال کی تمنا بھی محال ہے، کیونکہ جہاں وہ ہے، وہاں تک ایک تیز کام اچھی نسل کی مضبوط ہڈیوں اور چوڑے چکلے سینے والی اوٹنی ہی پہنچ سکتی ہے، چودھویں شعر سے چونتیسویں تک اسی اوٹنی کے اوصاف کا ذکر ہے، مجہولہ کا ذکر پھر اوٹنی کے اوصاف کا بیان جاہلی کلام کا روایتی انداز ہے۔

۳۵ ویں شعر میں شاعر کہتا ہے، یہ اوٹنی ایسی ہونی چاہئے جس کے پیچھے چنل خور بھاگ نہ سکیں، وہ چنل خور جنہوں نے رسول اللہ کو مجھ سے بدظن کر دیا ہے اور کہا ہے کہ رسول اللہ نے



تجھے ہلاک کر دیئے جانے کی دشمنی دی ہے، بہر حال موت اگر آنا ہے تو آکر رہے گی، اس سے کون بچا ہے، وہ کون ہے جس کو کسی عورت نے جہنم دیا ہو، پھر وہ نعش (مردہ اٹھانے کی چارپائی) پر نہ اٹھایا گیا ہو، ۳۸ ویں شعر تک یہی مضمون رہتا ہے۔

۳۹ ویں شعر سے ۵۰ ویں شعر تک معذرت کا مضمون ہے، کہ رسول اللہ علم و عفو کے عادی ہیں، قسم اس ذات کی جس نے آپ کو قرآن کا عطیہ بخشا، وہ قرآن جس میں ہدایت اور احکام شریعت کی تفصیل ہے، میں نے کوئی گناہ نہیں کیا ہے، یہ سب لوگوں کا حقد ہے، جنہوں نے چغلی کی ہے۔

۵۱ واں شعر حضور اکرم صلی اللہ علیہ وسلم کی مدح کا ہے۔

ان الرسول لنور يستضاء به وصارم من سيوف الهند مسلح

رسول اللہ (صلی اللہ علیہ وسلم) بلاشبہ ایک نور ہیں، جن سے اجالا ہے، اور وہ ایک تیز بے نیام تلوار ہیں۔

شاعر نے جب یہ شعر پڑھا، حضور اکرم صلی اللہ علیہ وسلم نے اپنا پیرا ہن مبارک تار کر شاعر کو دیدیا، ۵۲ ویں شعر سے ۵۸ ویں شعر تک صحابہ کرام کی شجاعت، جوا نوردی، حق پرستی اور صداقت کی تعریف ہے۔

یہ تو قصیدہ کی پیمائش ہوئی، اب ادبی نقطہ نظر سے دیکھئے تو معلوم ہوگا کہ جاہلی ادب کی مکمل نمائندگی اس قصیدے میں موجود ہے، محبوبہ کا ذکر، اوٹنی کے اوصاف، حسن گریز مقصد (معذرت پیش کرنا) اور مدح پر خاتمہ، الفاظ سہل کم، غریب زیادہ ہیں مثلاً۔ عناقہ، ارقال، تبغیل، لہق، لغم، مقید، علكوم، شملیل، نہ ہالیل، برطیل، عاقیل، متاکیل، شنطاع وغیرہ، باوجود اس کے قصیدہ میں ایک روانی اور سلاست ہے، خاص طور



سے نعت کا جو شعر ہے، وہ بندش اور سلاست دونوں لحاظ سے ممتاز ہے۔

اس قصیدہ کا اصل موضوع تو طلب عفو اور معذرت پیش کرنا ہے، مدح کا مضمون ضمنی ہے، اسی لئے آپ دیکھیں گے کہ اس ۸۰ شعرا کے قصیدہ میں نعت کا شعر صرف ایک ہے جس کو شاہ بیت کہہ لیجئے یا حاصل قصیدہ سمجھئے، لیکن یہ ایک شعر جو نعت کا ہے، اس کے طالع کی ارحمندی اور نجات کی یاوری پر ہزاروں دیوان اور بیاضیں قربان کہ اس شعر کو حضور اکرم صلی اللہ علیہ وسلم نے پسند فرمایا اور اپنا پیراہن مبارک عطا فرما کر شاعر اور شعر دونوں کو عمر جاوید عطا فرمادی، آپ کعب کی ترجمانی اردو میں اس طرح کر سکتے ہیں۔

نہ میں اچھا نہ میرے شعر اچھے بات اتنی ہے

جسے اچھا کہیں سرکار اچھا ہو ہی جاتا ہے (علیل بات پوری)

اس قصیدہ کی مقبولیت کا اندازہ اس سے کیا جاسکتا ہے کہ اب تک اس کی بیشمار شرحیں مختلف زبانوں میں لکھی جا چکی ہیں، عربی کی چند مشہور شرحوں کے نام یہ ہیں:-

- ۱۔ الاسعاد لحل نظم بانث سعاد اثر مسعود بن حسن بکری القنالی
- ۲۔ بلوغ المراد علی بانث سعاد محمد صالح السباعی
- ۳۔ الجوهر الوقاد فی شرح بانث سعاد احمد بن محمد الیمنی
- ۴۔ شرح بانث سعاد ابن هشام الانصاری
- ۵۔ حسن السیر قصیدۃ کعب بن زہیر عطاء اللہ بن احمد المصنف
- ۶۔ طریق الرشاد الی تحقیق بانث سعاد " " "
- ۷۔ فتح باب الاسعاد فی شرح بانث سعاد علی بن سلطان المروسی
- ۸۔ القول المراد فی شرح بانث سعاد محمد حسن الطرصفی



۹۔ کنہ المراد فی شرح بانٹ سعاد ابن جمال الدین السیوطی

19084  
201118

غیر عرب شارحین و مترجمین کے کام اس کے علاوہ ہیں اس قصیدہ پر دوسرے  
اہل ذوق نے جو طبع آزمائی محسن، مسدس، مسلح کی شکل میں کی ہیں ان کی فہرست بہت طویل  
ہے معارضہ (یعنی اسی ردیف و قافیہ میں قصیدہ لکھنے والوں) کرنے والوں میں سے  
چند شعراء کے نام اور ان کے قصیدوں کے مطالع سنئے۔

۱۔ صاحب قصیدہ بردہ شیخ محمد بن سعید الابوصیری م ۶۹۶ھ

الی متی انت بالذات مشغول وانت عن کل ما قدمت مسئل

۲۔ الشہید یحییٰ بن یوسف الصصری العراقی الضری م ۶۵۶ھ

رکب الحجاز اومناک الخیر مامل هل عندک للہ نسیاق تنویل

۳۔ محمد بن العباس الابیوردی م ۶۵۶ھ

خاض الدحی ورواق الہدوی برق کما اهتم ما فی الحدیث مصقول

۴۔ ابوالقاسم محمود الزمخشری صاحب تفسیر الکشاف م ۵۳۸ھ

أمدادی باللوی والقلام متبول نجدی برق بنار الحب موصول

۵۔ عبد المحسن التتوخی الحلبی م ۶۲۳ھ

صب علیل وما بالربع تغلیل فلیس إلا علی الاعمال تعویل

۶۔ الشہاب احمد بن عبد الملک المعروف بالفرازی (سن وفات معلوم نہیں ساتویں

صدی ہجری کے بزرگ ہیں)۔

دمی باطلال ذات الخال مطلول وحیش صبری مہزول مفلول



۷۔ اثیر الدین ابوجیان الاندلسی م ۶۹۲ھ

لا تعذ لاه، فمأذ والمحب معذول العقل فمختل والقلب متبول

۸۔ ابن سید الناس البصری الشافعی م ۴۳۲ھ

قلبی بکم یا اھیل المحی ماھول وجبلہ بامانی الوصل موصول

۹۔ نور الدین الھمدانی م ۴۳۹ھ

سلمی اسلمت ففیک الصب مقتول والغدر منک شبیر العذر مقبول

۱۰۔ جمال الدین ابن نباتہ المصری م ۶۶۸ھ

ما الطرف بعدکم بالنوم مکحول ہذا وکم بیننا من ربکم میل

۱۱۔ ابن جابر الاندلسی م ۴۸۰ھ

بانث سعاد، فحقق الصبر محلول والدمع فی صفحات الخد مبذول

۱۲۔ برہان الدین القیراطی م ۴۸۱ھ

جرح الجفون بقذف اللع تعدل والمحب شامدہ المجرع مقبول

۱۳۔ عبد الرحمن بن علی الخنقی الزمردی المعروف بابن الصالح م ۴۸۶ھ

دع قلبہ فهو مشغوف مشغول ودمعہ فهو مطلوب ومطلول

۱۴۔ عز الدین الموصلی م ۴۹۰ھ

هل یبری الصبیل الموت تقبیل فقلبہ بکؤوس الشوق معلول

۱۵۔ علاء الدین الدمشقی، آٹھویں صدی ہجری کے ایک بزرگ ہیں، انھوں نے اپنے قصیدہ کا نام:

”شمس المطالع فی مدح القمر الطالع“ رکھا ہے، جو حلی کے مطبع مصر ۱۲۹۶ھ میں شائع ہو چکا ہے۔

مصنوع دمی علی الخدین مبذول وفیکم انا معذور ومعذول



۱۶۔ محی الدین ابوطاہر محمد بن یعقوب الفیروز آبادی صاحب القاموس (قصیدہ کا نام:

زاد المعادی معارضۃ بانرت سعاد)

هل جبل عذرة بعد البين معول اوبارق الوصل بين البين مأمول

۱۷۔ اسماعیل بن محمد نقلشندری م ۸۲۱ھ

سيف الصواعق على العشاق مسلول وصارم اللحنه سنون ومصقول

۱۸۔ شمس الدین النواجی م ۸۵۹ھ

قلب على الحب لا شواق معبول هيهات ينفع فيه القال والقیل

۱۹۔ قاضی بہار الدین محمد الباعونی الشامی (نویں صدی ہجری)

نوی وقراح الشهد معسول فکیف یحصل لی من طیفکم رسول

۲۰۔ علاء الدین بن ملک الجلبی م ۹۱۷ھ

رأى العقيق فاجرى دمه اولو متیمدمعہ بالهجر مطلول

۲۱۔ عبد الغنی النالیسی صاحب تحطیر الانام فی تاویل المنام م ۱۱۳۲ھ (نقحۃ القبول فی مدح الرسول)

هل فی البروق عن الاجباب تعلیل لا والذی وماله فی الحکم تعلیل

۲۲۔ یوسف بن اسماعیل النہانی

هوای طيبة لا بیضاء عطبول ومُنیتي عينها الزرقاء لا النیل

مکہ مکرمہ کے کتب خانہ الحرم میں اس قصیدہ کی مزید تین شرحیں ہیں۔

۱۔ احمد شمس الدین المندی، قلمی نسخہ ہے، اشرارح کا سن وفات نہیں معلوم۔

۲۔ مخفف سئل، جمع سوال

۳۔ المجموعۃ النہانیۃ میں یہ تمام قصائد مکمل موجود ہیں۔



۲۔ محمد بن عمر الاسکانی مطبوعہ مقبول ۱۳۰۲ھ

۳۔ محمد بن حامد الخطیب مطبوعہ قاہرہ ۱۳۱۵ھ

قصیدہ بانٹ سعاد کی مقبولیت کا راز جیسا کہ پہلے عرض کیا گیا، صرف اس بات میں ہے کہ یہ وہاں مقبول ہو گیا تھا جہاں کی سند قبولیت کے بعد کسی چیز کی ضرورت نہیں رہ جاتی قاضی محی الدین بن عبدالظاہر نے اپنے معارضہ (طرحی قصیدہ) کے آخر میں یہ دو شعر لکھے ہیں، جو یقیناً اس قبیل کے ہر شاعر کے دل کی ترجمانی ہے:-

قد قال کعب فی النبی قصیدۃً وقلنا عسی فی مدحہ نشارۃ

فان شعلنا بالجواثر رحمة کرحمة کعب فہو کعب مبارک

حضور اکرم صلی اللہ علیہ وسلم کی شان میں کعب نے ایک قصیدہ کہا اور میں نے کہا ہے تاکلاس کی مدح میں ہم سب شریک ہو جائیں اگر حضور اکرم نے اپنی رافت و رحمت سے ہمیں بھی اپنے انعامات سے نوازا جیسا کہ کعب پر رحم فرمایا گیا تھا، تو میرا قدم بڑا مبارک ہوگا۔

شیخ شمس الدین النواجی ~~۱۳۵۵ھ~~ نے "بانٹ سعاد کے وزن پر جو قصیدہ کہا ہے اس کے اخیر میں کہتے ہیں

۱۔ کعب لہ فی مدح المصطفیٰ قدماً مسابقة ونبیر الخلق تفضیل

۲۔ وروضۃ ابن زہیر طاب مغرہا فزہا ہا بندای کفیہ مطول

۳۔ وان نسجت علی منوال بردۃ طراز مدح، لہ بالذکر تکلیل

۴۔ فانہ کان مفتاحاً لباب ہدی لئلا بہ فی دیار الخلد تاهیل

لہ کعب کے لفظی معنی اٹھنے کے ہیں مجازاً قدم اور قدم اٹھانے (فعل) کے معنوں میں بھی استعمال کرتے ہیں، جیسے اردو میں کسی کام کے لئے قدم اٹھانا بولتے ہیں۔



۵۔ ان لمر افضل بقبول فی مقابلتی بانت سعاد فقلبی الیوم مقبول

۱۔ نعت مصطفیٰ (صلی اللہ علیہ وسلم) میں کعب کا قدم بہت آگے ہے اور خیر خلق صلی اللہ علیہ وسلم سے اس کی فضیلت ثابت ہے۔

۲۔ ابن زہیر کے لگائے ہوئے باغ کی زمین بڑی مبارک ہے۔ اس کو اور بھی پُر بہار ان مبارک ہاتھوں کی سخاوت نے کر دیا جس کی شبنم سے وہ سینچا گیا۔

۳۔ اگر میں نے ان کی (کعب کی) چادر کے انداز پر مدح کی ایک چادر مٹی جس کی گوٹ مٹیوں سے مزین ہیں۔

۴۔ تو اس لئے کہ وہ باب ہدایت کی کنجی ہے جس سے جنت کی منزل میں رہنے کا دروازہ کھلے گا۔

۵۔ اور اگر (خدا نخواستہ) اس پیروی میں قبولیت سے سرفراز نہیں کیا گیا تو سعاد جدا ہو گئی اور میرا دل آج زخمی ہے۔

ڈاکٹر زکی مبارک لکھتے ہیں۔

”کعب بن زہیر کا قصیدہ موفیہ اور مشائخ کے حلقوں میں کافی مقبول ہے میں نے سنا ہے کہ اسکندریہ کے ایک مسوفی بزرگ جن کا حلقہ بہت وسیع ہے اپنی مجالس کا افتتاح ہمیشہ اس قصیدے سے کرتے ہیں۔ ان سے جب اس کا سبب دریافت کیا گیا تو کہا کہ میں نے خواب میں رسول اللہ صلی اللہ علیہ وسلم سے دریافت کیا کہ کعب کے قصیدہ کی کیا حقیقت ہے تو ارشاد ہوا کہ میں اس کو اور اس کے پسند کرنے والوں کو عزیز رکھتا ہوں چنانچہ اس روز سے میرا معمول ہے کہ ایک بار دن رات میں اس کو پڑھ لیتا ہوں“



## حضرت حسان بن ثابت الانصاری اور ان کی نعتیں

حضرت حسانؓ کا نام رسول کریم صلی اللہ علیہ وسلم کی نعت کے ساتھ وابستہ ہے، انھوں نے نعت نبوی کے ذریعہ اسلام کی پیش بہادری کی ہے، اور دشمنان اسلام کے مقابلہ میں یکایک ہم مورچہ کو سنبھالا ہے جس کی اس وقت ضرورت تھی، ان کی عظمت کو سمجھنے کے لئے اس امر سے واقفیت ضروری ہے کہ اس دور میں شعر کی کیا قیمت تھی، اعلیٰ اور کعب بن زہیر کی نعتوں کے سلسلہ میں یہ بات کہی جا چکی ہے کہ شعر اس زمانہ میں ذہنی یا جذباتی تسکین کا ذریعہ نہیں تھا بلکہ وہ رائے عامہ ہوا کرنے اور اس کے بنانے یا بگاڑنے میں ایک اہم ترین خدمت انجام دیتا تھا۔

حضرت حسان کا سال پیدائش ۵۵۰ء بتایا جاتا ہے، انھوں نے ۲۰ سال کی عمر پائی،



جب اسلام سے مشرف ہوئے اس وقت ان کی عمر ۶۰ سال کی تھی، وہ مدینہ منورہ میں پیدا ہوئے اور وہیں نشوونما پائی، طبقات فحول الشعراء فی الجاہلیۃ و صدر الاسلام کے مصنف لکھتے ہیں:-

”جزیرہ عرب کے وہ شہر جن میں شعراء پیدا ہوئے پانچ ہیں، مدینہ منورہ، مکہ مکرمہ، طائف، یامہ اور بحرین، ان میں سب سے زیادہ پرگو شعراء مدینہ منورہ کے ہیں، مدینہ منورہ کے سربراہ اور وہ شعراء پانچ ہیں ان میں سے تین کا تعلق خزرج سے ہے اور دو کا تعلق اوس سے، خزرج کی شاخ بنی نجار کے شاعر حسان بن ثابت ہیں، جو ان پانچوں شعراء میں زیادہ قادر الکلام ہیں، زمانہ جاہلیت میں شام کی ایک ریاست کے حکمران خاندان ”عساسنہ“ اور عراق کے نجفی خاندان کے حکمرانوں کی مدح کہا کرتے تھے جن سے ان کا نسب تعلق بھی تھا۔“

وہ خود قحطان کے قبیلہ سے تھے، جس کا مرکز یمن تھا۔

کفار مکہ نے جب آنحضرت صلی اللہ علیہ وسلم کی مخالفت شروع کی تو تیر و تفنگ کے ساتھ، ہجو اور بدزبانی کے حربے بھی استعمال کیے۔ اگر اس بدزبانی کا تعلق صرف رسول اکرم صلی اللہ علیہ وسلم کی ذات گرامی سے ہوتا تو آپ بدداشت فرما لیتے اور صبر کرتے، جیسا کہ آپ نے ہمیشہ دشمنوں کی ایذا رسانی پر صبر کیا اور طائف کے ان اوباشوں کے لئے بھی بددعا نہیں فرمائی جنہوں نے جسم اطہر پر تھپہ پھینکے تھے، مگر صورت حال یہاں مختلف تھی، دشمنان اسلام کی ہجو اور بدزبانی اسلام کی راہ

لے جن لوگوں نے حضرت حسان کا سن پیدائش متعین کیا ہے، وہ اسی حساب پر مبنی ہے کہ اسلام اللہ کے وقت ان کی عمر ۶۰ سال کی تھی، ورنہ اس زمانہ میں پیدائش و اموات کا تاریخی تعین حوادث یا اہم واقعات سے ہو کر تا تھا۔  
۱۔ کتاب حسان بن ثابت از ڈاکٹر محمد طاہر درویش ص ۵۰۵ طبع مصر ۱۹۶۵ء



رکاوٹ بن رہی تھی اور صدیق اکبرؓ (اسلام کی راہ سے روکنا) پر تو جہاد فرض ہے یہی وجہ تھی کہ نبی کریم صلی اللہ علیہ وسلم نے ان بد زبان دشمنانِ دین کے مقابلہ اور اس کے رد کی ضرورت محسوس فرمائی اور آپؐ نے فرمایا:-

من ینتجی احدا من المسلمین ؟ کون مسلمانوں کے ناموس کی محافظت کے لئے تیار ہے ؟

یہ سن کر چند اصحاب آگے بڑھے جن میں حضرت حسان بن ثابتؓ بھی تھے جنہوں نے اپنی زبان نکال کر دکھایا اور کہا یہ وہ زبان ہے جو اگر پتھر پر پڑ جائے تو اس کے ٹکڑے کر دے، اور کسی بال پر پڑ جائے تو اس کو مونڈ دے، حضور اکرم صلی اللہ علیہ وسلم نے فرمایا:-

انت لہ اذہب الی الی بکر یخبرک یعنی تم اس کام کے اہل ہو، جاؤ ابو بکر سے ملو، بمطالب القوم، ثم اھجمہم وجبرئیل علیہ السلام وہ تم کو ان لوگوں کے کمزور پہلو سمجھاویں گے

لہ طبقات فحول الشعراء للحمد بن سلام النجفی ص ۲۳۱ مطبوعہ مصر دار المعارف ص ۱۲۹

تاریخ الادب العربی، از ڈاکٹر شوقی، میں یہ حدیث اس طرح منقول ہے کہ حضور اکرم صلی اللہ علیہ وسلم نے فرمایا: ما یمنع الذین نصر وارسول اللہ جن لوگوں نے رسول اللہؐ کی مدد اپنے ہتھیاروں سے کی ہے، ان کو کیا چیز روکتی ہے کہ رسول اللہؐ کی مدد اپنی زبانوں سے نہ کریں۔

حضرت حسانؓ نے یہ سن کر اپنی زبان نکال کر کہا یہ زبان وہ ہے جس کا صنعا اور بصری کے درمیان کوئی زبان مقابلہ نہیں کر سکتی، آنحضرتؐ نے فرمایا کہ تم کیسے اہل قریش کی ہجو کرو گے جب کہ میں بھی انہی میں کا ایک فرد ہوں، اس پر حضرت حسانؓ نے کہا میں آپؐ کو اس طرح بے لاگ نکال لوں گا جس طرح گندھے ہوئے آنٹے سے بال نکال دیا جائے۔



پھران کی ہجو کرو، جبرئیل تمہارے ساتھ ہیں۔

اس دن سے زندگی کے آخری دن تک حضرت حسان نے اپنے آپ کو اس خدمت پر مامور رکھا، دشمنوں کی ہر ہجو کا رد کرتے ہر زبان کی بدزبانی کا جواب اسی کے لہجہ میں دیتے اسی کے قافیہ ردیف میں، اس کے پھیلائے ہوئے فتنوں کا سدباب کرتے۔

رسول کریم صلی اللہ علیہ وسلم کی نعت ایمانی جذبہ اور محبت کے ساتھ لکھتے تھے ان کے اشعار جن میں حضور اکرم کی مدح ہے، بڑے جان دار اور پرکیف ہیں، لفظی نکتہ آفرینی ہی نہیں بلکہ معانی کے لحاظ سے بھی ان میں خلوص پایا جاتا ہے۔ مثلاً ان کا یہ شعر ہے

فان ابی ووالدہ وعرضی لعرض محمد منکم وقاء

یعنی میرے باپ اور ان کے باپ، اور میری عزت، محمد کی عزت پر قربان ہے اور دشمنانِ دین تمہارے مقابلہ میں یہ ڈھال ہے۔

مطلب یہ کہ اپنے آبا و اجداد کے نام اور اپنی خاندانی عزت پر ہر وارہ لوں گا مگر حضور انور کی حرمت کو مجروح نہ ہونے دوں گا۔

آپ دیکھیں گے کہ جب بھی کوئی ایسا موقع آیا جب کسی صاحبِ زبان کی زبان آوری کی ضرورت پڑی مثلاً حضور اکرم صلی اللہ علیہ وسلم کی خدمت اقدس میں ایک عرب قبیلہ کا وفد آیا اور اس وقت کی روایات اور رواج کے مطابق اس وفد کے منکلم (ترجمان) نے کہا کہ سنو ہم کیا سرمایہ فخر رکھتے ہیں اور بتاؤ تم کیا درجہ رکھتے ہو اور تمہارے مذہب کی کیا تعلیم ہے اس وقت حضور انور صلی اللہ علیہ وسلم اور اسلام کے ترجمان کی حیثیت سے حضرت حسان کو بلا یا وہ آئے اور مقابلہ کی دعوت دینے والوں کو اعتراض پر مجبور کر دیا، اسی طرح عطار دین حاجب بن راد کا وفد اپنے شاعر اور خطیب کے ساتھ مدینہ منورہ آیا اور بدویانہ اکھڑپن کے ساتھ حضور اکرم صلی اللہ



علیہ وسلم سے مخاطب ہوا کہ آپ اپنے شاعر اور خطیب کو بلائیے تاکہ ہمارے شاعر و خطیب سے مقابلہ کرے۔

نبی کریم صلی اللہ علیہ وسلم ان قبائل کی نفسیات سے واقف تھے اور آپ کو علم تھا کہ لوگ کس طرح اسلام کی طرف مائل ہو سکیں گے چنانچہ آپ نے اس مبارزت طلبی کو قبول فرمایا اور اجازت دی کہ وہ اپنے شاعر اور خطیب کو پیش کریں۔

اسی وفد کے صدر عطار نے ایک خطبہ دیا جس میں اللہ کی حمد و ثنا کے بعد کہا کہ اللہ نے ہم کو بادشاہوں اور حکمرانوں میں پیدا کیا ہے اور ہم مدد و ملت مند ہیں دوسرے لوگ ہمارے تابع اور ہماری سخاوت کے محتاج ہیں جس کو چاہتے ہیں دیکر سرفراز کرتے ہیں اور جس کو چاہتے ہیں محروم کر کے رسوا اور خوار کرتے ہیں ہم زیادہ بات نہیں کرتے کام کرتے ہیں۔ قول کے دھنی کم اور عمل کے دہنی زیادہ ہیں۔

آنحضرت صلی اللہ علیہ وسلم کے اشارہ پر اس کا جواب حضرت ثابت بن قیس رضی اللہ عنہ نے دیا کہ: "ساری حمد کا سزاوار اللہ تعالیٰ ہے جس کا علم وسیع جس کا عرش بلند جس کی حکومت دائمی جس کی عزت حقیقی عزت ہے سب ملنے اور فنا ہونے والے ہیں وہ باقی رہنے والا ہر کہ وہ پر تصرف کرنے والا ہے اس کا احسان ہے کہ اس نے ہم کو باعزت لوگوں میں پیدا کیا اور اسلام کی دولت دے کر اس کو قبول کرنے کی عزت بخشی اپنی کتاب سے ہماری ہدایت کی اپنے پیغمبرِ برحق سے ہماری رہنمائی اور انسانیت کے لئے ہمارے دلوں میں ہمدردی ڈالی چنانچہ ہم رسول اللہ کے انصار ہیں ان کے مصاحب اور وزیر ہیں اللہ کی عطا پر اصرار اور اس کی نوازش پر خوش ہیں" قولی هذا واستغفر الله لنا وللمؤمنين وللمؤمنات والسلام عليكم" تقریروں کے مقابلہ کے بعد اشعار کا مقابلہ ہوا مخالفت گروہ کی طرف سے زہرقان بن بدر التیمی نے قصیدہ



سنایا جس کا مطلع یہ ہے:-

فمن الکرام فلاحی یعاد لنا لنا املوک و فینا یقسم الریح  
ہم با عزت لوگ ہیں، کوئی قبیلہ ہمارا مقابلہ نہیں کر سکتا، ہم میں سے بادشاہ ہوئے ہیں۔  
اور ہمارے درمیان مال غنیمت کا چوتھائی تقسیم ہوتا ہے۔  
حضرت حسان اس وقت موجود نہ تھے، ان کو اطلاع بھیج کر طلب فرمایا گیا حاضر ہو کر  
دریافت کیا کہ زہرقان نے کیا شعر سناے۔ زہرقان نے جیسے ہی اپنا قصیدہ ان کو سنایا بر جستہ  
جواب دیا۔

ان الذوائب من فہرو الخوام قد بینوا سنة للناس یتبع  
یعنی قبیلہ فہر کے سردار اور ان کے بھائی بندوں نے لوگوں کے لئے ایک شاہراہ کھول دی  
ہے، جس پر لوگ چلتے ہیں۔

قبیلہ فہر کے سردار سے اشارہ حضور اکرم کے خاندان کی طرف تھا، زہرقان کے  
قصیدہ کے صرف ۸ شعر تھے، حضرت حسان کے قصیدہ میں ۲۲ شعر تھے، جو برجستگی کے باوجود  
ادبی لحاظ سے بہت شاندار ہیں۔

جب حضرت حسان اپنا قصیدہ سنا چکے تو اس وفد کے ایک رکن اقرع بن حابس نے  
کہا (نبی کریم صلی اللہ علیہ وسلم کی طرف اشارہ کر کے)

وألین هذا الرجل ملعوناً لہ میرے باپ کی قسم یہ شخص توفیق یافتہ ہے۔

لخطیبہ أخطب من خطیبنا ان کا مقرر ہمارے مقرر سے زیادہ کامیاب۔

ولشاعرۃ أشعر من شاعرنا اور ان کا شاعر ہمارے شاعر سے زیادہ بلند ہے

اس کے بعد یہ پورا وفد ایمان لے آیا، حضور اکرم صلی اللہ علیہ وسلم نے ان کو دے دلا کر



حضرت حسان غزوات کے ہر موقع پر فتح کے کارنامے بیان کرتے، شہداء کا مرثیہ کہتے، اور اسلام کی برتری جتانے میں ان کے اشعار کام آتے تھے، اور سب سے بڑی سرفرازی کی بات یہ ہے کہ خود رسول رحمت صلی اللہ علیہ وسلم نے حضرت حسان کو یہ اعزاز بخشا کہ مسجد نبوی میں ان کے لئے منبر رکھوایا جس پر بیٹھ کر وہ شعر سناتے تھے۔

اب رہا ان کے کلام پر تنقید کرنے والوں کا یہ کہنا کہ ان کے اشعار جاہلیت میں زیادہ زور دار تھے، اسلام میں ان کے اشعار میں وہ آب نہیں رہی غسانہ کی مدح میں جو قصائد ہیں ان کے اندر جوش اور روانی زیادہ ہے، معنی آفرینی ہے، الفاظ بہت منتخب، ترکیبیں چست اور بحر میں مترنم ہیں، مگر نعت میں جو اشعار ہیں ان کے اندر جھول بہت ہے، بسا اوقات ترکیبوں میں اتنا ڈھیلا پن ہے کہ ان کا کلام نہیں معلوم ہوتا اور فنی لغزشیں بھی ملتی ہیں۔

یہ تنقید اصمعی کی طرف منسوب ہے، برجی زیدان عطیہ فرج کے علاوہ مسلم ادب نے بھی اس قول کو اصمعی کے حوالہ سے نقل کیا ہے، اور اس کو مستند بنانے کے لئے اس کی تاویل بھی کی گئی ہے کہ حضرت حسان اس وقت بوڑھے ہو چکے تھے، اس لئے جوانی کا جوش اس دور کے کلام میں نہیں آسکتا تھا، اصمعی کی روایت ہے کہ خود حضرت حسان سے استفسار کیا گیا کہ آپ کے اشعار میں وہ پہلا سا جوش و خروش نہیں ہے، اس کی کیا وجہ ہے تو انھوں نے جواب دیا کہ اسلام نے کذب بیانی کو حرام کر دیا، اور شعر میں جان تو جھوٹ ہی سے پڑتی ہے۔

۱۔ ملاحظہ ہو تاریخ الادب العربی العصر الاسلامی ص ۸۱-۹۷ اور الاستیعاب لابن عبد البر ص ۴۹۷

۲۔ ملاحظہ ہو دیوان حسان بن ثابت تحقیق ڈاکٹر محمد عزت نصر اللہ

۳۔ الاستیعاب ص ۴۹۳



لیکن یہ تنقید اور اس طرح کی روایات کی کوئی حقیقت اس وقت نہیں رہ جاتی جب ہم دیکھتے ہیں کہ یہ تنقید صرف سماعی ہے تحقیقی نہیں، حضرت حسان کے دیوان میں صرف ایک قصیدہ (لامیہ) ہے جس میں اس طرح کی مدح ہے، اور یہ کسی فنی موازنہ کے لئے کافی نہیں ہے جس میں فنی لغزشیں ہوں، یا بندش ڈھیلی ہو، یا روانی کم ہو، بلکہ اس کے برعکس اس دور کے دوسرے شعراء کے کلام سے ملا کر دیکھئے تو شعری خصوصیات بدرجہ اتم ان تمام نقیہ قصائد میں موجود ہیں، ہاں ایک دوسری بات اس سلسلہ میں جو کہی جاتی ہے، وہ قابل قبول ہے کہ حضرت حسان کے کلام کو ایک سیاسی حیثیت حاصل ہو گئی تھی، دور اموی میں اس مجموعہ کو جوں کا توں نہیں قبول کیا جاسکتا تھا جس میں سلاطین بنی امیہ کے اسلاف کی ہجو ہو، اس لئے حضرت عثمان غنی رضی اللہ عنہ کے قاتلوں کی ہجو میں متعدد قصائد ملتے ہیں، اس کا سبب ڈاکٹر شوقی ضیف کی تحقیق کے مطابق یہ ہے کہ بنی امیہ اس عار کو مٹانا چاہتے تھے، جو حضرت حسان کے شعر سے ہمیشہ کے لئے ان کے اسلاف سے وابستہ ہو گیا تھا، اس لئے وہ باری شعراء نے چند قصائد کہہ کر حضرت حسان کی طرف غسوب کر دیا اور یہی وہ قصائد ہیں جن میں فنی لغزش اور جھول معلوم ہوتا ہے، ورنہ اس کے علاوہ کوئی قصیدہ یا شعر ایسا نہیں ہے جو معیار سے کسی درجہ کم ہو، یہ صرف اصمعی کی زیادتی اور ناقلوں کی نادانی ہے کہ تنقید میں بھی تقلید روار کھتے ہیں۔

لہذا دراست فی الشعر الاسلامی "ڈاکٹر شوقی ضیف طبع دار الکتب قاہرہ ۱۹۶۵ء صفحہ ۳۸-۳۹-۵۰۔ یہ کہا جاتا ہے کہ مدائح بنو یہ میں جو قصائد ہیں ان کی زبان عصر جاہلیت یا صدر اسلام کی نہیں ہے کیونکہ وہ بہت سادہ، سہل الفاظ، اور معمولی ترکیبوں پر مشتمل ہے، خاص طور سے وہ (بائیہ) قصیدہ، "ثوی فی قریش لبعثہ عشر حجۃ" میں کوئی جوش نہیں ہے اور نہ کوئی معنی آفرینی ہے جو شعر کا خاصہ ہے، ایک سادہ تک بندی ہے، اور مدح بھی نہیں ہے، اس کا جواب محمد بن سلام الحنفی نے (باقی صفحہ ۶۴)



حضرت حسان بن ثابت رضی اللہ عنہ کے نعتیہ قصائد میں سب سے زیادہ مشہور قصیدہ وہ ہے جو انھوں نے فتح مکہ سے قبل ابوسفیان کی ہجو کے جواب میں کہا تھا جس کا مطلع ہے۔

عفت ذات الاصابع فالجواء الی عذراء منزلها خلاء

تشبیب کا مضمون دیار محبوبہ، محبوبہ، شراب پرست ہے، پھر شہسواری کے مضمون سے گریز شروع ہوتا ہے، اور اپنے گروہ (گروہ رسالت) پر فخر کرتے ہیں کہ ہمارا تعلق اس گروہ سے ہے، جہاں جبریل امین جن کا کوئی ثانی نہیں وہ پیغام لے کر آتے ہیں اور۔

۱۔ وقال الله: قد ارسلت عبدا بقول الحق ان نفع البلاء

۲۔ شهدت به فقوموا صدقوه فقلتم: لا نقوم ولا نشاء

۱۔ اور اللہ نے کہا کہ ہم نے ایک بندے کو بھیجا ہے، جو حق بات کہتا ہے، اگر آزمائش نفع بخش ہو (تو اس کی صداقت کو آزمالو)

۲۔ ہم نے اس کی صداقت پر گواہی دی، تم بھی کھڑے ہو جاؤ اور اس کی صداقت پر گواہی دو، مگر تم نے یہی کہا کہ ہم ایسا نہ کریں گے اور نہ یہ چاہتے ہیں۔

پھر حنظلہ کے بعد ابوسفیان کو مخاطب کرتے ہوئے فرماتے ہیں۔

۱۔ هجوت محمدًا فأجبت عنه وعند الله في ذالك الجزاء

۲۔ اتھجوتہ، ولست له بكفٍ فشرُّكمَا، لخیركمَا فداء

۳۔ هجوت مباركًا، برّ احنيقا امين الله، شيمته الوفاء

(باقی ص ۶۵ کا) یہ دیا ہے کہ وہ قرآن کریم سے اس درجہ متاثر ہو چکے تھے کہ شاعرانہ پیچیدگیاں ان کو

اس دور میں بری معلوم ہونے لگی تھیں، عبدالرحمن برقوقی شارح دیوان حسان نے بھی یہی بات دہرائی ہے۔ واللہ اعلم۔



۴۔ فان ابی ووالدہ وعرضی لعرض محمد منکم وقاع

۱۔ تم نے محمد کی برائی کی، میں نے ان کی طرف سے جواب دیا، اور عند الشریعے اس کام کا صلہ ہے۔

۲۔ کیا تو ان کی برائی کرتا ہے؟ حالانکہ تو ان کا ہمسر نہیں ہے، تم دونوں میں جو برا ہو وہ اس پر قربان ہو جائے جو تم دونوں میں سے اچھا ہے۔

۳۔ تو نے ایسے شخص کی برائی کی ہے جو بابرکت ہے نیک ہے، الشریعہ والا ہے، خدا کے یہاں معتبر ہے جس کی خصلت میں وفا شعار ہے۔

۴۔ میرا باپ، اور میرے باپ کا باپ، اور میری عزت محمد کی عزت کے لئے تمہارے مقابلہ میں ڈھال ہے۔

حضور انور صلی اللہ علیہ وسلم کی مدح میں ایک دوسرا قصیدہ جو ”سہل ممتنع“ کا اعلیٰ نمونہ ہے، یہ ہے:-

- |  |  |
|--|--|
| ۱۔ اَغْرَعْلِيهِ لِلنَّبُوَّةِ خَاتَم                | من ادله مشهود، يلوح وبشهادة                        |
| ۲۔ وَضَمَّ لَالَهُ اسْمَ النَّبِيِّ اِلَى اسْمِهِ    | اذ قال في الخمس الموزون أشهد                       |
| ۳۔ وَشَقَّ لَهُ مِنْ اسْمِهِ لِيُجِلَّهُ             | فَدَوَّ الْعَرْشِ مُحَمَّدٌ وَهَذَا مُحَمَّد       |
| ۴۔ نَبِيٌّ أَتَانَا بَعْدَ يَاسٍ وَفَتْرَةٍ          | من الرُّسُلِ وَالْأَوْتَانِ فِي الْأَرْضِ تُعْبَدُ |
| ۵۔ فَأَمْسَى سَرَاجًا، مُتِيرًا وَهَادِيًا ✓         | يلوح كما لاح الصيقل المهند                         |
| ۶۔ وَانْذَرْنَا نَارًا وَبَشْرَجَنَةً                | وَعَلَّمَنَا الْإِسْلَامَ فَادَّعَى مُحَمَّد       |
| ۷۔ وَأَنْتَ إِلَهُ الْخَلْقِ رَبِّي وَخَالِقِي       | بِذَلِكَ مَا عَصَرَتْ فِي النَّاسِ شَهْد           |
| ۸۔ تَعَالَيْتَ رَبُّ النَّاسِ مِنْ قَوْلٍ مِنْ جَعَا | سَوَاكَ الْهَانَتْ أَعْلَى وَاعْبُد                |



۹۔ لك الخلق والنعماء ولا مركه فایا لك نستهدی وایا لك نعبد

۱۔ آپ پر مہر نبوت درخشاں ہے، الشکر کی طرف سے وہ دلیل ہے، حکمتی ہے، اور گواہی دیتی ہے۔

۲۔ الشکر نے اپنے نبی کا نام اپنے نام سے مربوط کر دیا، اس لئے مؤذن پانچوں وقت اذان میں اُشہدُ.... کہتا ہے۔

۳۔ الشکر نے اپنے نام سے اپنے پیغمبر کا نام نکالا، عرش والا (خدا) محمود ہے، اور یہ محمد ہیں۔

۴۔ وہ ایسے نبی ہیں، جو ناامیدی اور انبیاء کے سلسلہ ربعت کے طویل مدت کے بعد ہم تک آئے، اور اس وقت آئے جب زمین پر نبیوں کی پرستش ہو رہی تھی۔

۵۔ وہ ایک روشن چراغ، روشنی دینے والے اور ہادی بن کر آئے، جن کی چمک ایسی ہے جیسے ہندی تلوار حکمتی ہے۔

۶۔ ہمیں جہنم سے ڈرایا، جنت کی بشارت دی، اسلام سکھایا پس الشکر ہی ہے جس کی ہم حمد کرتے ہیں۔

۷۔ اور ساری مخلوق کا معبود میرا رب اور خالق ہے، ہم زندگی بھر اسی کی شہادت دیتے رہیں گے۔

۸۔ سارے جہاں کے رب تیری شان بڑی ہے، اور تو بلند ہے اس شخص کے دلوں سے جو تیرے سوا کسی الشکر کو پکارتا ہے، تو بہت بلند اور بڑائیوں والا ہے۔

۹۔ حیات بخشی اور نفع رسانی اور ساری حکمرانی صرف تیری ہے، ہم تجھ ہی سے ہدایت خواہ ہیں، اور تیری ہی عبادت کرتے ہیں۔



اس قصیدہ میں شاعرانہ نازک خیالی یا فنی پرکاری نہیں ہے، لیکن اسلامی تعلیمات کا، توحید کا اور مقام رسالت کا پاس پوری طرح نمایاں ہے۔

اسی انداز کا ایک اور قصیدہ ہے جس کے چھ شعر آپ کے دیوان مرتب کرنے والوں کو مل سکے، "زاد المعاد" میں یہ قصیدہ ۷ اشعروں کا ہے، بہر حال یہ چھ شعر حسب ذیل ہیں:-

- ۱۔ واللہ ربی لا انفارق ماجدا      عفت الخلیقة ماجداً للأجداد
- ۲۔ مُتَّكِرًا مَّائِدَ عِوَالِی رَبِّ الْعَالِی      بذل النصیحة رافعاً للأعماد
- ۳۔ مثل الهلال مبارکاً ذارحمة      سمع الخلیقة طیب الاعواد
- ۴۔ ان تتركوا فان ربی قادر      امسئی نعود بفضلہ العواد
- ۵۔ واللہ ربی لا انفارق امره      ماكان عیش یرتجى المعاد
- ۶۔ لا نبتغی رباً سواہ ناصرا      حتی نوافی صحوة الميعاد

۱۔ بخدا ہم اس ذات گرامی سے روگردانی نہیں کریں گے، جو تمام مخلوقات میں سب سے زیادہ پاکباز اسلاف کے لئے قابل فخر ہے۔

۲۔ احسان فرمانے والے، خدائے بزرگ و برتر کی طرف بلانے والے خیر خواہ، بڑے سرشتیمند و بامروت۔

۳۔ مہم نو کی طرح بابرکت، سراپا رحمت، نرم خو، عالی نسب۔

۴۔ اگر تم لوگ ان کو چھوڑ بھی دو گے تو میرا رب قادر ہے، وہ اپنے فضل و احسان سے پھر آپ کی طرف مائل ہے، اور اس کا فضل تو بار بار آنے والا ہے۔

۵۔ بخدا ہم ان کے دین کو نہیں چھوڑیں گے، ورنہ آخرت میں کسی طرح کی سلامتی کی امید نہ رہے گی۔



۶۔ ہم اللہ کے سوا کسی کو رب بنانا نہیں چاہتے، اور نہ کسی کو مددگار سمجھتے ہیں، اور شریک ہم اس عقیدے پر رہیں گے۔

حضور اکرم صلی اللہ علیہ وسلم کی وفات کے بعد حضرت حسانؓ نے جو آپ کی مدح میں کہا ہے جس کو 'مرثیہ' کہا گیا ہے اس میں رقت انگیزی بہت ہے، اس کا مطلع اور اس کے بعد کا شعر یہ ہے۔

۱۔ بطیبة رسم للرسول ومعهد منبر وقد تعفو الرسول وتهمد

۲۔ ولا تنحی الا یات من دار حمة بهامنبر الہادی الذی کان یصعد

۱۔ طیبہ میں رسول اللہ کے نشانات ہیں، اور آپ کا بصیرت افروز مرکز ہے، نشانات مٹتے رہتے اور پرانے ہوتے رہتے ہیں۔

۲۔ لیکن یہ نشانیاں حرم پاک کی نہیں مٹ سکتیں جہاں ہادی صلی اللہ علیہ وسلم کا منبر ہے جس پر آپ چڑھ کر تے تھے۔

دوسرے اشعار جن کو طوالت کے خوف سے نقل نہیں کیا ہے، ان کے مضامین کا خلاصہ

یہ ہے:-

"حرم نبوی میں ہمیشہ باقی رہنے والے نشانات ہیں، وہ حصہ جہاں مسجد اور آپ کی سجدہ گاہ ہے جس کے پہلو میں وہ حجرے ہیں، جہاں انوار کی بارش ہوتی تھی، یہ وہ نشانات ہیں جن کو مرد و زمانہ کبھی مٹا نہیں سکتا، بلکہ ہر لمحہ تازہ اور نابزد زندہ رہنے والے آثار ہیں، مسجد میں جائے تو رسول اللہ کی ایک ایک چیز یاد آئے گی، اور وہ قبر شریف جو (بحد) آڑی بنائی گئی ہے۔

رسول اللہ کے فراق پر میں رویا، آنکھوں کی پلکیں بھگیں، رسول اللہ کے احسانات



کہاں تک گناؤں، اور کیسے ان کو شمار کروں عقل حیران ہے۔

چند شعر کے بعد کہتے ہیں:-

فبورکت یا قبر الرسول و بوركته بلاد ثوی فیہا الرشید المسدد

اے قبر رسول! تجھ پر برکتیں شب و روز نازل ہوں اور وہ حصہ زمین با برکت رہے جس میں ستودہ صفات، توفیق بخش و توفیق یافتہ ذات کا جسم اطہر رکھا گیا ہے۔  
اس ۲۸ شعروں کے مرثیہ کے بعد ایک دوسرا مرثیہ ۱۹ شعروں کا ہے جس کا

مطلع ہے۔

ما بال عينك لا تنام كأنما كحلت ما فيها لجل الأرم

تیری آنکھ کو کیا ہو گیا ہے کہ یہ سوتی نہیں گویا اس کی تپلیوں کو آشوب کا سرمہ لگا دیا

گیا ہے۔

”اُسد الغاب“ کے حوالہ سے دیوان حسان بن ثابت میں مندرجہ ذیل دو شعر بھی ہیں، جن کے بارے میں کہا جاتا ہے کہ ام المؤمنین حضرت عائشہ رضی اللہ عنہا سے جب دریافت کیا گیا کہ رسول اللہ صلی اللہ علیہ وسلم کیسے تھے تو انھوں نے فرمایا کہ جیسا کہ حسان نے کہا ہے:-

متى يَبْدُ في الدّاحي البهيم جبينه يُلجُ مثل مصباح الدّجى المتوقّد

فمن كان أو من يكون كَأحمدٍ نظام لحق أو نكال ملحد

سیاہ رات میں جب آپ کی جبین مبارک نظر آتی تو ایک چمک ہوتی جیسے تاریک رات

میں کوئی روشن شمع ہو۔

کون احمد (صلی اللہ علیہ وسلم) سا ہوا ہے یا ہوگا حق کا پاسبان، لمحہ کے عبرت ناک انجام کا باعث۔  
حضرت حسان رضی اللہ عنہ کا یوں تو سارا کلام رسول کریم صلی اللہ علیہ وسلم ہی سے متعلق ہے



اگر کسی کی ہجو ہے تو وہ بھی آپ ہی کی مدافعت میں ہے، اگر صحابہ کرام کا مرثیہ ہے، غزوات کا ذکر ہے یا حضرت عثمان غنی رضی اللہ عنہ کے مرثیہ اور ان کے قاتلوں کی مذمت ہے، سب کا محور ذات گرامی ہے۔

ہرچہ آید در نظر غیرے تو نیست یا توئی یا پوئے تو یا خوئے تو  
لیکن اعداد و شمار کے لحاظ سے خالص نقیہ قصیدوں کی تعداد صرف تین ہے، جن کو اوپر ذکر کیا گیا اور اگر وہ دو شعر بھی شامل کر لئے جائیں جو حضرت عائشہ رضی اللہ عنہا نے دہرائے تھے، جن کو اوپر نقل کیا گیا تو چار قصیدے ہو جائیں گے، ایک یا ئیہ قصیدہ وہ بھی شمار کر لیجئے جو ایک طرح مختصر سیرت آسان الفاظ میں بچوں کو زبانی یاد کرانے والی نظموں کے انداز کا ہے جس کا مطلع ہے:-

ثوی فی قریش بضع عشرة حجة یدکر لویلی خلیلا مواتیا

ان لغتوں کے ساتھ یقیناً ان مرثیوں کو بھی شمار کرنا چاہئے جو آنحضرت صلی اللہ علیہ وسلم کی وفات سے متاثر ہو کر حضرت حسان نے کہے تھے ان مرثیوں کی تعداد چار ہے، ان کے علاوہ دو شعر اور بھی نقل کئے گئے ہیں جو قلبی تاثرات کے لحاظ سے تمام مرثیوں کا پتھر ہے، فرماتے ہیں:-

۱۔ کنت السواد لناظری فعمی علیک الناظر

۲۔ من شاء بعدک فلیمت فعلیک کنت احاذر

۱۔ آپ میری نگاہ کی بنیادی تھے، اب یہ میری نگاہ آپ کو دیکھنے کے لئے کور ہو گئی۔

۲۔ آپ کے بعد جو چاہے میرے صرف آپ ہی کی (جہادی کا) مجھے کھٹکا لگا تھا۔

یہ صحیح ہے کہ حضرت حسان رضی اللہ عنہ تلوار کے دھنی نہیں تھے، بوڑھے تھے اور دل کمزور تھا، غزوہ خندق کے موقع پر وہ اس قلعہ میں تھے، جہاں بوڑھے، بچے اور خواتین تھیں،



صفیہ بنت عبد المطلب نے ایک یہودی جاسوس کو پتھر پھینک کر ہلاک کر دیا اور حضرت حسان اس مردہ کی زخمی اور کپڑے بھی چھیننے سے معذور رہے اس واقعہ کو بہت رنگ آمیزی اور اہانت کے پیرائے میں مصر و شام کے نصرانی تاریخ نویسوں نے لکھا ہے مستشرقین کو بھی اس قصہ میں حضرت حسان سے انتقام لینے کے لئے موضوع ہاتھ آگیا ہے، مگر یہ لوگ بھول رہے ہیں کہ حضرت حسان نے معرکہ حق و باطل میں جو مورچہ تنہا سنبھالا تھا اور جس طرح سینہ سپر ہو کر رسول اللہ صلی اللہ علیہ وسلم کی مدافعت کی ہے اس کام کو کوئی دوسرا اس خوبی سے انجام نہیں دے سکتا تھا، ابن قدامہ نے نقد الشعر میں بڑے پتے کی بات لکھی ہے کہ "ہر شاعر کو صرف اس کے فن کے گز سے ناپنا چاہئے" دوسرے پیمانوں سے ناپنا تو ایسا ہی ہے جیسے زمین کی پیمائش کرنے والے گز سے غلہ اور اناج کو تول جلائے۔

✓ جس طرح ہر مشہور و مقبول صاحب فن کے ساتھ ہوتا آیا ہے کہ اس کے کلام میں بعد کے لوگ اضافہ کر دیتے ہیں، کچھ لوگ اپنے کھوٹے سکوں کو اصلی سکوں کے ساتھ خلط ملط کر دیتے ہیں، تاکہ دونوں بازار میں یکساں طور پر قبول کر لئے جائیں، اسی طرح سیاسی وجوہ کی بنا پر اگر حضرت حسان رضی اللہ عنہ کے کلام میں اس طرح کے اضافے ہو گئے ہیں، اور ان کا غلط انتساب ہو گیا ہے تو تعجب کی بات نہیں ہے، خاص طور سے اس وقت کا کلام جبکہ تدوین و کتابت کا عام مذاق نہیں تھا، صرف حافظوں پر سارا دار و مدار تھا، اس لئے بلا قصد بھی چند اشعار کا غلط انتساب ہو گیا ہو تو اس کو اتنی اہمیت نہیں دی جاسکتی کہ سارے مجموعہ کو مشتبہ قرار دیا جائے جیسا کہ بعض تجدد نواز مصنفین کا رجحان ہے، قدامہ نے یہ ضرور کہا ہے کہ ان کے کلام میں لے اس رجحان کی ابتدا مصر کے عیسائی مؤرخ جورجی زیدان سے ہوتی ہے، بعد میں عمر فروخ نے علی المحکم مطبوعہ بیروت ۱۹۵۷ء میں اس کو اپنا کر کے پیش کیا ہے۔



اضافے کئے گئے ہیں جیسے "طبقات فحول الشعراء" کے مصنف لکھتے ہیں:-

وہو کثیر الشعر جید لا وقد حمل

حسان قادر الکلام اور پاکیزہ شعر کہنے والے تھے

علیہ مالہ الم یحیل علی احد ما تعاہت

ان چہیں قدر اہل قریش نے اتہام لگائے اور ان کی

قریش وانتسب وضعوا علیہ


دشمنی کی اس قدر کسی کی نہ کی ہو گی، ان کے کلام میں

اشعار کثیرۃ لا تنقی

غیر منتخب اشعار غلط طور پر منسوب کر کے بڑھا دیئے

کئے ہیں۔

لیکن اس کا یہ مطلب کہاں نکلتا ہے کہ پورا مجموعہ ہی مشکوک قرار دیا جائے؟





## حضرت عبداللہ بن رواحہ اور ان کی نقبتیں

عبداللہ بن رواحہ بن ثعلبہ الخزرجی الانصاری ان بارہ نقباء میں سے ایک نقیب تھے، جنہوں نے مدینہ منورہ سے آکر مکہ مکرمہ کے حدود میں رسول کریم صلی اللہ علیہ وسلم کے دست مبارک پر بیعت کی تھی، پھر دوسرے سال جن سڑے انصار کا وفد آیا تھا، اور جس نے "عقبہ ثانیہ" کی بیعت کی تھی، ان میں بھی عبداللہ بن رواحہ موجود تھے۔

ہجرت کے بعد حضور اکرم صلی اللہ علیہ وسلم کی ہر طرح سے نصرت میں عبداللہ بن رواحہ پیش پیش رہے، خاص طور سے منافقوں کی سازش ناکام بنانے میں ان کا کارنامہ بہت روشن ہے۔

وہ قادر الکلام شاعر تھے، اور اپنی شاعرانہ صلاحیتیں انہوں نے اسلام کے لئے وقف کر دی تھیں، ایک مرتبہ نبی کریم صلی اللہ علیہ وسلم نے ان سے دریافت فرمایا کہ تم جب شعر کہنا چاہتے ہو تو کیا کرتے ہو، عرض کیا کہ اس موضوع پر فکر کرتا ہوں، پھر شعر زبان پر آنے لگتا ہے، اس کے بعد

لے محمد خالد، رجال حول الرسول بحوالہ الاستیعاب لابن عبد البر، ۳۶ مطبوعہ مصر ۱۹۶۵ء



انہوں نے برجستہ چند شعر پڑھے، جس کا آخری شعر یہ تھا:۔

قُتِبْتَ اللهُ مَا آتَاكَ مِنْ حَسَنٍ      قُتِبْتَ بِمُوسَى وَنَصْرًا كَالَّذِي نَصَرَ دَاوُدَ

اللہ نے آپ کو جو خوبیاں عطا کی ہیں، ان کی بنا پر آپ کو ثابت قدم رکھے۔ جیسے موسیٰ کو  
ثابت قدم رکھا اور وہ مردِ عطا فرمائے جس سے حضرت موسیٰ اور ان کے ساتھیوں کی مدد فرمائی تھی۔  
رسول اللہ صلی اللہ علیہ وسلم نے اس شعر کو پسند فرمایا اور یہ دعا دی:۔

وَايَاكَ قُتِبْتَ اللهُ      اور تم کو بھی اللہ ثابت قدم رکھے۔

حضرت عبداللہ بن رواحہ نے بدر، احد، خندق، حدیبیہ اور خیبر ہر جنگ میں شرکت  
کی غزوہ موتہ کے موقع پر زید بن حارثہ اور جعفر بن ابی طالب کی یکے با دیگرے شہادت کے بعد  
علم اپنے ہاتھ میں لیا اور پوری شجاعت و جوانمردی کے ساتھ جنگ کرتے ہوئے راہِ حق میں  
شہید ہوئے۔

وہ ہر جنگ کے موقع پر یہ دہرایا کرتے تھے۔

يَا نَفْسُ لَا تَقْتُلِي مَمُوتِي      اے نفس! تو اگر قتل نہ کیا گیا تو آپ اپنی موت مر گیا

مطلب یہ کہ موت آتی ہی ہے، اگر شہادت کے ذریعہ نہ آئی تو طبعی طور پر آئے گی  
پھر اس سے خوف کیا معنی!

حضور اکرم صلی اللہ علیہ وسلم جب عمرۃ القضا کا طواف فرما رہے تھے تو عبداللہ بن  
رواحہ آپ کے آگے آگے رجز کے یہ اشعار پڑھتے جاتے تھے۔

۱۔ يارب لو لانت ما اهدينا      ولا تصدقنا ولا صليتنا

۲۔ فانزلن سكينة علينا      وثبت الاقدام ان لا قبينا

۳۔ ان الذين قد بغوا علينا      اذا ارادوا فتنه ابينا



- ۱۔ اے رب اگر تو نہ ہوتا تو ہم ہدایت نہ پاتے نہ تصدیق کرتے نہ عبادت کرتے۔
  - ۲۔ ہمارے دلوں پر سکینت کا نزول فرما، دشمنوں سے اگر ڈبھڑ بھڑ ہو تو ہمیں ثابت قدم رکھو
  - ۳۔ ہم پر یورش کرنے والے، اگر فتنہ پرآبادہ ہوں تو ہلاک ہو جائیں۔
- علامہ ابن حجر عسقلانی نے الاصابة فی تہذیب الصحابة میں جو رجز نقل کیا ہے

وہ یہ ہے۔

- ۱۔ یخلو ابی الکفار عن سبیلہ      الیوم نصر یکم علی تاویلہ
  - ۲۔ ضریا یزیل الہام عن مقیلہ      ویذیل الخلیل عن خلیلہ
- ۱۔ اے کافر بچو! رسول اللہ کا راستہ خالی کر دو، آج ہم تمہیں اسلام کے احکام پر عمل کرتے ہوئے تم کو ماریں گے۔
  - ۲۔ ایسی مار جو سر کو کھو پڑیوں سے جدا کر دے گی، اعداؤ ایک دوست کو دوسرے دوست سے بے نیاز کر دے گی۔

حضرت عبداللہ بن رواحہ رضی اللہ عنہ کی نعت کا یہ شعر بہت مشہور و مقبول ہے:-

- ✓ لولم تکن فیہ آیات مبینۃ      کانت بدیہتہ تبیلک بالخبر
- اگر ذات گرامی میں دوسری روشن دلیلیں نہ بھی ہوتیں تو خود آپ کا چہرہ النور تم کو حقیقت بتا دیتا۔

اس سے پہلے کے دو شعر یہ ہیں:-

- ۱۔ روحی الفداء من اخلاق شہد      بانہ خیر مولود من البشر
  - ۲۔ عمت فضائلہ کل العباد کما      حمہ البریۃ ضوء الشمس والقم
- ۱۔ میری روح قربان ہو اس ذات پر جن کے اخلاق اس بات پر شاہد ہیں کہ وہ نبی نوع



انسان میں سب سے بہتر فرد ہیں۔

۲۔ ان کے احسانات ساری مخلوق کے لئے عام ہیں، جیسے چاند و سورج کی روشنی ساری دنیا کے لئے عام ہے۔

”أُسْدُ الْغَايَةِ“ میں تین شعر نقل کئے گئے ہیں:-

- ۱۔ اَلِی تَفْرِسْتَ فِیْهِ الْخَیْرَ اَعْرِفْ      وَ اَللّٰهُ یَعْلَمُ اَنْ مَا خَافَتِی الْبَصَرُ
- ۲۔ اَنْتَ النَّبِیُّ مِنْ مُّجْرَمٍ شَفَاعَتُهُ      یَوْمَ الْحِسَابِ، فَقَدْ اَزْرٰی بِهِ الْقَدْرُ
- ۳۔ قَبِلْتُ اَدْلٰہَ مَا اَنَا مِنْ حَسَنٍ      تَثْبِیْتُ مُوسٰی وَ نَصْرًا کَالَّذِیْ نَصَرُوْا

۱۔ میں نے آپ کو دیکھتے ہی تاڑ لیا کہ آپ کے اندر وہ تمام خوبیاں موجود ہیں جس کا مجھے علم ہے، اور اللہ جانتا ہے کہ میری نظر نے کوئی غلطی نہیں کی۔

۲۔ آپ وہ نبی ہیں، جن کی شفاعت سے قیامت کے روز اگر کوئی محروم رہا تو اس کی تقدیر نے اس کو نباہ کر دیا (یعنی ایک محروم اور بد قسمت ہی شخص آپ کی شفاعت سے محروم رہے گا)۔

۳۔ اللہ تعالیٰ آپ کو ان خوبیوں کے ساتھ ثابت قدم رکھے جو اس نے آپ کو عطا کی ہیں، جیسے حضرت موسیٰ کو ثابت قدم رکھا اور جس طرح اللہ نے حضرت موسیٰ اور ان کے ساتھیوں کی مدد کی اسی طرح آپ کی مدد کرے۔

”أُسْدُ الْغَايَةِ“ کی روایت کے مطابق حسب ذیل تین شعر بھی حضرت عبداللہ بن رواحہ رضی اللہ عنہ کے ہیں۔

- ۱۔ وَ فِیْنَا رَسُوْلَ اَدْلٰہَ یَتْلُوْا کِتٰبَہُ      اِذَا اَنْشَقَّ مَعْرُوْفٌ مِنَ الْفَجْرِ مَاضٍ
- ۲۔ اِرٰ اَنْ اَللّٰہَ دٰی بَعْدَ الْعِیْ قُلُوْبِنَا      بِہِ مَوْقِنَاتٍ اَنْ مَا قَالِ وَاَقْعُ
- ۳۔ یَبْدِیْتُ یُجِیْئَانِیْ جَنْبَہُ عَنْ فَرَاشَہُ      اِذَا اسْتَنْقَلَتْ بِالْمَشْرِکِیْنِ الْمَضَاحُ



۱۔ ہمارے درمیان اللہ کے رسول ہیں جو اللہ کی کتاب اس وقت تلاوت کرتے ہیں، جب صبح کی روشنی نمودار ہوتی ہے۔

۲۔ انھوں نے ہمیں ہدایت کی راہ دکھائی، جس کو پانے کے لئے ہمارے پاس آنکھیں تھیں چنانچہ ہمارے دلوں کو پورا یقین ہے کہ آپ نے جو بھی فرمایا ہے، وہ ہو کر رہے گا۔

۳۔ وہ راتیں اس طرح گزارتے ہیں کہ جسم پاک بستر سے علیحدہ رہتا ہے جبکہ مشرکین کے بوجھ سے بستر بھی پناہ مانگتے ہیں۔

تاریخ و سیر کی کتابوں میں حضرت حسان بن ثابت رضی اللہ عنہ کے بعد حضرت عبداللہ بن رواحہ کے اشعار تعداد میں زیادہ ہیں، لیکن خالص نعت کے اشعار کم ہیں زیادہ تر اسلام کی عظمت کا مضمون ہے یا پھر وہ قصیدے ہیں جو کفار و مشرکین اور یہود کی ہجو میں کہے گئے ہیں، حضرت حسان اور حضرت عبداللہ بن رواحہ کی ہجو میں فرق یہ ہے کہ حضرت حسان مشرکین مکہ کے انساب پر حملہ کرتے تھے، اور ان کی تاریخ کے کمزور پہلوؤں کو اجاگر کرتے تھے، جنہیں سن کر وہ تلملہ تلملا کر رہ جاتے اور سمجھتے تھے کہ یہ باتیں حسان کو حضرت ابوبکر کے ذریعہ معلوم ہوئی ہوں گی، مگر عبداللہ بن رواحہ ہر زبان کفار کی ہجو دوسرے انداز سے فرماتے تھے، وہ کفر و شرک گمراہی اور بے دینی کا طعنہ دیا کرتے تھے اور فتح مکہ کے بعد جو لوگ تسلیم ختم کرنے پر مجبور ہوئے جیسے ابوسفیان، ہند اور وحشی وغیرہ ان کو عبداللہ بن رواحہ کی کہی ہوئی ہجو زیادہ بری لگتی تھیں، کیونکہ وقت گزرنے کے بعد سب باتیں بھولی بسری ہو جاتی ہیں، مگر جن باتوں کو کسی کامیاب شاعر نے اپنی نظموں میں کہہ دیا ہے وہ ختم نہیں ہوتیں، اور لوگ اس کو دہرایا کرتے ہیں۔



رسول کریم صلی اللہ علیہ وسلم کے عہد پاک میں جن صحابہ کرام سے نعتیہ کلام منقول ہے ان میں تو چند ایسے ہیں جنہوں نے کسی دوسرے شاعر کا کوئی شعر یا دو تین شعر آنحضرت صلی اللہ علیہ وسلم کی مدح میں کبھی سنایا جیسے ابو بکر صدیق، حضرت عائشہ صدیقہؓ اور کچھ وہ لوگ ہیں جنہوں نے خود کہا، اس گروہ کے سرخیل حضرت حسان اور عبد اللہ بن رواحہ ہیں چند شعر حضرت عباس رضی اللہ عنہ کی طرف منسوب ہیں، اور ابن ہشام نے اپنی سیرت میں اور نہہانی نے اپنے مجموعہ میں "أسد الغابہ" کے حوالہ سے نقل کیا ہے۔

روایت ہے کہ حضرت عباس نے حضور اکرم کی خدمت میں عرض کیا کہ یا رسول اللہ میرا دل چاہتا ہے کہ آپ کی مدح میں کچھ عرض کروں، حضور اکرمؐ نے اجازت مرحمت فرماتے ہوئے ارشاد فرمایا:۔

لا یفرض الله فاك۔ اللہ آپ کی زبان کبھی بند نہ کرے۔

یعنی اللہ آپ کی طاقت گفتار میں کمی نہ کرے، حضرت عباس بن عبد المطلب رضی اللہ عنہ نے یہ اشعار خدمت گرامی میں پیش کئے:۔

۱۔ من قبلها طبت فی الظلال وفی مستودع حیث یخضع الورق

۲۔ وانت لما ولدت اشرقت الارض وفلاوت بنورک الا فوق

۳۔ فینحن فی ذلک الضیاء وفی النور وسبیل الرشاد لمحترق

۱۔ آپ اپنی پیدائش سے قبل (ایک پاکیزہ گلی کے مانند) بڑے آب و تاب کے ساتھ

۲۔ اس قطعہ میں چند اشعار کے اضافے بھی کئے گئے ہیں جن کی صحت مشتبہ ہے، ملاحظہ ہو:۔


اللہ علی الامالی ج ۲ ص ۸۵ مطبوعہ مصر ۱۹۳۲ء



(جنت کے) سایوں میں ایک خزانے کے اندر تھے جہاں درخت کی پتیاں ایک دوسرے سے جُٹی رہتی ہیں۔

۲۔ اور جب آپ پیدا ہوئے تو روئے زمین جگمگا اٹھی، اور آپ کی روشنی سے دنیا کے چاروں کونوں میں اجالا ہو گیا۔

۳۔ آج ہم آپ کی بخشی ہوئی روشنی میں زندگی گزار رہے ہیں، اور وہی نور ہے اور ہدایت کے کھلے ہوئے تمام راستے ہیں، جن کو ہم طے کر رہے ہیں۔





## حضرت عبداللہ بن زبیری کی نعت

آپ مکہ مکرمہ کے شعراء میں شمار ہوتے ہیں، حالت کفر میں اسلام کے خلاف لوگوں کو ابھارا کرتے تھے، ذات گرامی کے بارے میں ہرزہ سرائی کا ارتکاب کرتے تھے، اور حضرت حسان بن ثابت کا مقابلہ کفار قریش کی طرف سے کیا کرتے تھے، جب اسلام لے آئے تو اپنی ادبی صلاحیت سے دین کی نصرت شروع کر دی، ذیل کے چند اشعار میں انھوں نے اپنی پھلپلی زندگی پر ندامت کا اظہار کیا ہے۔ گویا یہ اشعار ان کے منظوم توبہ نامہ کی حیثیت رکھتے ہیں۔

۱۔ یا رسول الملک ان لسانی رائقاً ما شفقت، اذا انا بؤس

۲۔ اذا جاری الشیطان فی سنن لغی ومن مال میلہ مشبور

۳۔ ان ما جئتنا به حق صدق ساطع نوراً مضی منیر

۴۔ جئتنا بالیقین والبر والصدق وفي الصدق والیقین دور

۵۔ اذهب الله ضلّة الجمل عنا وأتانا الرجاء والمیسور

۱۔ اے خدا اے برتر و حاکم کے پیغمبر! میری زبان آج اس چاک کار فخر کر رہی ہے جو



میں نے اس وقت چاک کیا تھا، جبکہ میں ہلاکت کے راستہ پر تھا۔

۲۔ اور جبکہ میں گمراہی کے راستے پر شیطان کے ساتھ دوڑ رہا تھا، اور جو بھی شیطان کے راستہ پر گامزن ہوگا، ہلاک ہو کر رہے گا۔

۳۔ بلاشبہ آپ جو دین لائے ہیں، وہ صداقت و حقانیت کا دین ہے، جس کی روشنی پھیل رہی ہے، اور وہ اجالا پھیلا رہی ہے۔

۴۔ آپ جو دین لائے ہیں، وہ یقین، بھلائی اور سچائی کا دین ہے، اور سچائی اور یقین میں مستقیم پنہاں ہیں۔

۵۔ اللہ نے آپ کے ذریعہ جاہلیت کی گمراہی ہم سے دور کر دی، اور فراغت و خوشحالی عطا فرمائی۔

”جمہرة اشعار العرب في الجاهلية والاسلام“ میں عبد اللہ بن الزبیرؓ کے مزید چند اشعار نقل کئے گئے ہیں۔

۱۔ انی لمعتذرا لیک من الذی اسدیت اذ انانی الضلال اھیم

۲۔ ایام تاملنی بأغوی حظّة سہم وتاملنی بہا مخزوم

۳۔ فاغفر فدیّ لک والدی کلّھما ذنبی، فانک راحم مرحوم

۴۔ وعلیک من اثام لیلیک علاقة نور اضاء، خاتم مختوم

۵۔ مضت العداوة فانقضت اسبابها ودعت اوامریتنا وحلوم

۱۔ میں معذرت خواہ ہوں ان لغزشوں سے جو مجھ سے گمراہی کی حالت میں سرزد ہوئی تھیں۔

۲۔ اس وقت جبکہ قبیلہ سہم والے گمراہ ترین چال چلنے پر مجبور کر رہے تھے، اور قبیلہ مخزوم




والے بھی یہی سازش کر رہے تھے۔

۳۔ لہذا معاف فرمادیجئے میرا گناہ میرے ماں باپ دونوں آپ پر قربان ہو رہا  
کیونکہ آپ رحم کرنے والے ہیں، اور آپ خود مورد رحمت ہیں۔

۴۔ خدائے بزرگ و بزرگ کے حکم کی علامت آپ کے وجود سے ظاہر ہے، آپ کا وجود  
ایک روشنی ہے، جس نے اجالا پھیلایا اور مہر نبوت ہے، جو ثبت کر دی گئی ہے۔

۵۔ دشمنی ختم ہوئی، اور دشمنی کے اسباب ختم ہوئے، ہمارے آپ کے درمیان کا وہ  
ختم ہوا جبکہ تعلقات منقطع نہ تھے۔





## حضرت کعب بن مالکؓ کی نعتیں

صاحب الجہرہ نے مدینہ منورہ کے جن پانچ شعرا کا نام لیا ہے، ان میں حضرت کعب بن مالک بھی ہیں۔ غزوہ تبوک میں جو تین صحابہ پیچھے رہ گئے تھے، جن کی توبہ کی قبولیت کا ذکر قرآن کریم میں ہے، ان میں ایک حضرت کعبؓ بھی تھے، اسی طرح بیعت عقبہ ثانیہ میں جن انصار مدینہ نے شرکت فرمائی تھی ان میں ایک حضرت کعبؓ بھی تھے، نعت نبوی میں ان کا کوئی معتد بہ کلام نظر سے نہیں گذرا چند متفرق اشعار سیرۃ ابن ہشامؒ میں نقل کئے گئے ہیں، جن میں ایک قصیدہ وہ ہے، جس کو انھوں نے اس وقت حضور اکرم صلی اللہ علیہ وسلم کی موجودگی میں پڑھا تھا، جبکہ غزوہ حنین کے بعد طائف کی طرف رخ فرمایا تھا، حضور اکرم صلی اللہ علیہ وسلم نے اس قصیدہ کو سن کر فرمایا تھا:-

لقد شكرك الله على قولك هذا      یعنی اے کعب! اللہ نے تمہارے اس قول کی  
یا کعب!      قدر دانی فرمائی۔!



اس قصیدہ کے چند اشعار یہ ہیں۔

- ۱۔ قضینا من تہامة کل ریب وخیبر ثم اجتمعنا السیوفا
- ۲۔ فخیرها ولونطقت، لقالت فواطعن: دوسا وثقیفا
- ۳۔ وانا قد اتیناھم بزحف محیط بسور حصنہم صفوفا
- ۴۔ رئیسہم النبی وکان صلبا نقی القلب مصطبرا عزوفا
- ۵۔ رشید الامر ذو حکم وعلم وحلم لم یکن نزقا خفیفا
- ۶۔ نطیع نبینا ونطیع ربنا هو الرحمن کان بنار ووفاء

۱۔ جب تہامہ کی طرف سے ہم فارغ ہو چکے، اب دشمنوں کا وہاں کھٹکا نہیں رہا اور خیبر سے بھی فارغ ہو چکے، پھر ہم نے اپنی تلواروں کو اکٹھا کیا۔

۲۔ ہم اپنی تلواروں کو اختیار دیئے ہوئے ہیں، اگر یہ تلواریں بول سکتیں تو کہتیں کہ اب ان کا نشانہ دوس ہوں گے یا ثقیف۔

۳۔ ہم ایک فوج لے کر ان تک پہنچے ہیں، ان کے قلعوں کے حصار کو صف بستہ فوج گھیرے ہوئے ہے۔

۴۔ ان جو انہروں کے سردار رسول اللہ صلی اللہ علیہ وسلم ہیں، جو ایک پختہ کار انسان ہیں، دل کے پاک صبر کرنے والے، پست باتوں سے بہت بلند۔

۵۔ جن کا معاملہ بہت سلجھا ہوا ہے، تدبیر، علم اور بہد باری والے، اچھی باتوں اور ملکہ پن سے بہت دور۔

۶۔ ہم اپنے نبی کی اطاعت کرتے ہیں، اور اپنے رب کی اطاعت کرتے ہیں جو کہ بہت رحم کرنے والا ہے، اور ہم پر انتہائی شفقت فرمانے والا ہے۔



غزوہ اُحد کے موقع پر حبیب ابن مالک رضی اللہ عنہ نے ایک قصیدہ کہا تھا جس کے

چند شعر یہ ہیں:-

- ۱۔ فینا الرسول شہاب ثم یقبہ نورُ مَضیٰ لہ فضل علی الشہب
- ۲۔ الحق منطقہ، والعدل سیرۃ فمن یحبہ الیہ ینج من ثلب
- ۳۔ نجد المقدم ماضی الہم معتنا حین القلوب علی رجعت من الرعب
- ۴۔ یحییٰ ویدمرنا عن غیر معصیۃ کأنہ البدر لم یطبع علی الذنب
- ۵۔ بد النافاتبعنا لا نصدقہ وکذبوہ، فلکنا اسعد العرب

۱۔ ہمارے درمیان اللہ کے رسول ایک درخشندہ ستارہ کے مانند ہیں، جن سے روشنی کی ایک نو نکلتی ہے، جو سب کو روشن کر دیتی ہے، اور دوسرے تمام ستاروں کو روشنی بخشتی ہے۔  
۲۔ ان کی بات حق ہے، ان کی سیرت عدل ہے، جس نے ان کی پیروی کی ہلاکت سے نجات پا گیا۔

۳۔ جبکہ (جنگ کی ہولناکیوں سے) رعب سے لوگوں کے دل دھڑکنے لگتے ہوں، اس وقت آپ بے باکی سے آگے بڑھنے والے، عزم و ہمت کے دھنی اور ارادہ کے مضبوط نظر آتے ہیں۔

۴۔ خود آگے بڑھتے ہیں، اور ہمیں لٹکارتے ہیں، اور یہ لٹکارنا معصیت کا نہیں ہوتا، گویا کہ وہ ماہ تمام ہیں، جھوٹ سے تو ان کی سرشت ہی پاک ہے۔  
۵۔ وہ ہم میں ظاہر ہوئے، ہم نے ان کی تصدیق کرتے ہوئے اتباع کی، دوسروں نے ان کو جھٹلایا، لہذا عربوں میں سب سے زیادہ خوش بخت ہم ہی تھے۔



## حضرت عباس بن مرداس کی نقیص

قبیلہ مضر، جو رسول اللہ صلی اللہ علیہ وسلم کا قبیلہ ہے، اس کی ایک شاخ میں عرب کی ایک مشہور شاعرہ خنساء گزری ہیں جنہوں نے اپنے بھائیوں کے قتل ہونے پر ایسے دلدوز اور پرسوز مرثیے کہے ہیں جس کا جواب عربی شاعری میں نہیں ملتا، انہی خاتون کے صاحبزادہ عباس بن مرداس تھے، فتح مکہ سے تھوڑا پہلے ایمان لائے، اور ان سے مسلمانوں میں ان کا شمار تھا جن کی دلداری کی جاتی تھی (مؤلفۃ القلوب میں سے تھے) ان کے ایک گھوڑے کا نام عبید (عبید کی تصغیر) تھا، اس لئے ان کو فارس العبید کہا جاتا تھا۔ یہ حضرت خالص بدویانہ معاشرت کے عادی تھے، شہروں میں رہنا پسند نہیں کرتے تھے، اسی لئے کبھی زیادہ دنوں تک مکہ مکرمہ یا مدینہ منورہ میں بھی نہیں رہتے، انہوں نے جاہلیت اور اسلام دونوں عہد پائے۔

ان کے اشعار میں شراب کی مذمت ملتی ہے، زمانہ جاہلیت ہی ہے اس سے وہ

۱۵ تہذیب التہذیب ج ۵ ص ۱۳۱ ۱۶ ایضاً، نیز حسن العایہ ج ۱ ص ۱۳۲

۱۷ الاصابہ ت ۴۵۰، ابن سعد ج ۱ ص ۱۵۱۔



متنفر تھے، بہادری اور شجاعت کا مضمون تو عربی شاعری کا امتیاز ہے، یہ مضمون ابن مرداس کے یہاں بھی بڑے آب و تاب سے موجود ہے، حضور اکرم صلی اللہ علیہ وسلم کی مدح میں ان کے چند قصائد ملتے ہیں، جن میں زیادہ معتبر کلام یہ ہے:-

۱۔ رَأَيْتُكَ يَا نَصِيرَ الْبَرِيَّةِ كَلَمَهَا      نشرت كِتَابًا بِأَجَاءٍ بِالْحَقِّ مَعْلَمَهَا

۲۔ وَفُورَتِ بِالْبَرْهَانِ أَمْرًا مَدْقَمًا      وَأَطْفَأَتْ بِالْبَرْهَانِ جَمْعًا مَضْمُونًا

۳۔ فَمَنْ مَبْلُغَ عَنِ النَّبِيِّ مُحَمَّدًا      وَكُلَّ أَمْرٍ يُجِزِّي بِمَا قَد تَكَلَّمَا

۴۔ تَعَالَى عُلُوًّا فَوْقَ عَرْشِ الْهِنَا      وَكَانَ مَكَانَ اللَّهِ أَعْلَى وَأَعْظَمَا

۱۔ اے کائنات ارضی کی سب سے بہتر متاع! میں نے دیکھ لیا کہ آپ نے وہ احکاۃ الہی پھیلانے جس نے حق بالکل آشکارا کر دیا۔

۲۔ اور وہ شے جو آج تک تاریکیوں میں دبی پڑی تھی تو اس کو برہان حق سے روشن کر دیا اور دہکتی ہوئی چنگار یوں کو اسی برہان سے بجھا دیا۔

۳۔ اللہ کے رسول محمد صلی اللہ علیہ وسلم تک میرا یہ پیغام کوئی پہنچا دے اور ہر شخص اپنے قول کی جزا پاتا ہے۔

۴۔ عرش بریں پر خدا کے بزرگ برتر کی ذات بلند و بالا ہے، اور خدا کا مقام (ہمارے تصورات و ادراکات سے) بلند تر ہے۔

ان اشعار میں توحید کی وہ روح جھلکتی ہے جس کی دعوت دینے کے لئے نبی کریم صلی اللہ علیہ وسلم دنیا میں تشریف لائے تھے، کسی پیغمبر کی سب سے بڑی مدح یہی ہے کہ اس کی تعلیمات کو سراہا جائے اور اس کی حقیقت کو بیان کیا جائے۔



یوں تو ان حضرات کے علاوہ بھی بہت سے صحابہ کرام ہیں جن سے متفرق اشعار کی روایت کی جاتی ہے، مگر اولاً ان کی صحت کا یقین نہیں ہے، دوسرے اگر انھوں نے کسی دوسرے شاعر کا کوئی شعر بھی دہرایا تو تاریخ نویسوں نے "الشد" کا لفظ استعمال کیا ہے جس کے معنی دونوں ہو سکتے ہیں کسی کا شعر پڑھایا خود کہا۔

بہر حال یہ وہ شعراء تھے جنھوں نے حضور اکرم صلی اللہ علیہ وسلم کی حیات طیبہ میں آپ کی خدمت میں خراج عقیدت اشعار کی شکل میں پیش کیا، ان کے کلام کی مشترک خصوصیت یہ ہے کہ ان میں مبالغہ بالکل نہیں ہے، حدود کا مکمل لحاظ ہے، جوش ہے لیکن ہوش کے ساتھ، حضور صلی اللہ علیہ وسلم کی لائی ہوئی تعلیمات سے سرمو انحراف نہیں ہے۔

ان شعراء نے حضور صلی اللہ علیہ وسلم کے جو اوصاف بیان کئے ہیں ان میں آپ کے پاکیزہ اخلاق مثلاً عدل گستری، بندہ پروری، رحم دلی، غریبوں اور یتیموں کے ساتھ شفقت، حکمت تدبیر، حلم و بردباری کا بیان ہے، یا آپ کے اعلیٰ حسب و نسب کا تذکرہ ہے، اس کے علاوہ آپ کے ظاہری جمال کی طرف اشارہ ہے، جو صحابہ کرام کا اپنا مشاہدہ تھا، اور وہ قسمیں کھا کھا کر کہا کرتے تھے کہ ہم نے اپنے چشم سر سے حضور انور کو چودھویں کے چاند سے زیادہ حسین و جمیل پایا۔

۱۔ حضرت جابر بن سمرہ رضی اللہ عنہ سے روایت ہے کہ وہ فرماتے ہیں کہ ایک مرتبہ چودھویں رات کی چاندنی میں رسول اللہ صلی اللہ علیہ وسلم کو (بیمنی چادروں کا) سرخ بوڑھ زیب تن فرماتے ہوئے دیکھا، میں کبھی چاند کو دیکھتا تھا، اور کبھی آپ کے روئے انور کو، اور دیکھتا تھا کہ ان دونوں میں کون زیادہ جمیل ہے، بالآخر فیصلہ یہی ٹھہرا کہ خدا کی قسم آپ کا چہرہ انور چودھویں کے چاند سے زیادہ حسین تھا، ملاحظہ ہو شمائل ترمذی، الرضی الاف، ترمذی۔ باب الشمائل، ج ۳ ص ۸۹۔



## خلفائے راشدین اور دیگر صحابہ کرام کی نقبتیں

حضور اکرم صلی اللہ علیہ وسلم کی ..... مدح کرنے والے صحابہ کرام میں مشہور و معروف بھی حضرات ہیں جن کے کلام کا ان صفحات میں لغات کرایا گیا ہے ان کے علاوہ چند قطعات اور متفرق اشعار ملتے ہیں جن کی روایتیں تاریخی اور ادبی دونوں حیثیتوں سے مشتبہ ہیں اور یہ اشعار بھی حضور اکرم صلی اللہ علیہ وسلم کی رحلت کے تاثر میں کہے گئے ہیں، اور ان کو ”جمہرۃ اشعار العرب“ میں مراثنیٰ کے ضمن میں نقل کیا گیا ہے۔

الوزید القرشی نے جمہرہ میں المفضل الضبی کا قول نقل کیا ہے کہ:-

”رسول اللہ صلی اللہ علیہ وسلم کے صحابہ میں کوئی بھی ایسا نہیں ہے جس نے حضور کی

شان میں شعر نہ کہا ہو اور اس شعر کو موقع پر پڑھ کر سنا یا نہ ہو“

چنانچہ حضرت ابو بکر صدیق رضی اللہ عنہ نے یہ شعر کہا ہے

أجده ما العینک لا تنام      کأن جفونها فیہا کلام

ہائے تیری قسمت تیری آنکھ کو نیند کیوں نہیں آتی، گویا اس کی پلکوں میں زخم بھرے ہیں



حضرت عمر رضی اللہ عنہ نے فرمایا۔

مازلت منذ وضعوا فراش محمد کیمای مرضی، خائف التوجع

جب سے لوگوں نے محمد صلی اللہ علیہ وسلم کو بستر علالت پر لٹایا کہ آپ کی بیماری کی تیارداری کی جائے، میں اسی وقت سے خوف زدہ اور دلگیر تھا۔

حضرت عثمان غنی رضی اللہ عنہ نے یہ شعر کہا۔

فبا عيني أبكي ولا تسأني وحق البكاء على السيد

اے میری آنکھ رہا اور رونے سے نہ اتنا، آقا پر رونا روا ہے۔

حضرت علی کرم وجہہ نے بھی ایک شعر کہا۔

ألا طرق الناعي بليل فراعني وارقني لما استقر مناديا

موت کی خبر دینے والے نے رات مجھے چونکایا تو میں گھبرا گیا، اور صبح کی اذان تک میری نیند اچاٹ رہی۔

حضرت سیدہ فاطمہ زہرا رضی اللہ عنہا کی طرف یہ دو شعر منسوب کئے گئے ہیں اور ان کی بڑی شہرت ہے۔

۱۔ ماذا على من شتم تربة أحمد ان لا يشتم منى الزمان غواليا

۲۔ صبت على مصائب لو أنها صبت على الأيام صرد لياليا

۱۔ جس نے احمد (صلی اللہ علیہ وسلم) کے قبر کی مٹی سونگھی ہے اور اگر وہ عمر بھر کوئی عطر نہ سونگھے تو اس کا کیا نقصان ہوگا؟ (یعنی عمر بھر اس کو کسی عطر کے سونگھنے کی ضرورت ہی نہ ہوگی)

۲۔ مجھ پر وہ مصائب پڑے ہیں کہ اگر دن پر یہ مصائب ڈالے جاتے تو وہ رات میں



بدیل ہو جاتے۔

ان اشعار میں جو شعر حضرت عثمان غنی رضی اللہ عنہ کی طرف منسوب کیا گیا ہے، وہ بالکل بہت  
بد المطلب کے مرتبہ میں بھی ملتا ہے، جو انھوں نے اپنے والد کی وفات سے چند لمحے پہلے کہے تھے (ملاحظہ ہو سیرۃ  
بن ہشام ذکر وفات عبد المطلب) حضرت سیدہ فاطمہ رضی اللہ عنہا سے منسوب و لوں اشعار میں کوئی ربط  
میں ہے، نیز زبان اور خیال آفرینی دونوں میں تصنع ظاہر ہے، جو سیدہ پاک رضی اللہ عنہا سے بہت بعید  
ہے البتہ اس کے علاوہ عربی میں پانی یا مادی شئی کے ڈالے جانے کیلئے "صب" کا فعل مستعمل ہے، غیر مرنی یا خیالی چیز  
نے جیسے مصیبت وغیرہ اس کے لئے بطور استعارہ اس فعل کا استعمال فارسی کا خاصہ ہے، حافظ شمس الدین بن  
صر الدمشقی نے سلوة الکلیب لوقاة الجلیب میں حضور اکرم صلی اللہ علیہ وسلم کی بھوپھی حضرت صفیہ بنت عبد المطلب کے  
پیدا اشعار نقل کئے ہیں، ان کی صحت کا قرینہ غالب ہے، کیونکہ بقول ابن اسحاق، عبد المطلب کی آٹھ بیٹیاں  
تھیں، اور سب کی سب برجستہ شعر کہنے والی تھیں، دوسرے اس قصید میں اس عصر کی سادہ فکر بلا تصنع  
اظہار غم، اور زبان و ترکیب میں یکسانیت ملتی ہے، اشعار یہ ہے۔

- |                                 |                               |
|---------------------------------|-------------------------------|
| ۱۔ ایا رسول اللہ، کنت رجاءنا    | و کنت بنا براولم تزل جافیا    |
| ۲۔ و کنت بنا رؤوفا، رحیما، بینا | لیبک علیک الیوم من کان بالکیا |
| ۳۔ افاطم صلی اللہ رب محمد       | علی جدت امسی بیثرب تاویا      |
| ۴۔ اری حسنا یتیمہ و ترکہ        | یبکی وید عوجده الیوم ناعیا    |
| ۵۔ فدی لرسول اللہ احمی و خالتی  | و عمی و نفسی قصرة ثم خالیا    |
| ۶۔ صبریت و بلغت الرسالة صادقا   | وقدمت صلبا لدین الیوم صافیا   |
| ۷۔ غلوان رب العرش ابقاک بیننا   | سعدنا و لکن امرہ کان ماضیا    |
| ۸۔ علیک من اللہ السلام تحیة     | وادخلت جنات من العذرا ضیا     |

لے عربی قصائد کو اردو غزل پر قیاس دیکھا جائے، قصیدہ کا ہر شعر ایک دوسرے سے مربوط ہوتا ہے، جس طرح قطعات میں۔



۱۔ یا رسول اللہ آپ ہی سے ہماری امیدیں وابستہ تھیں، ہم پر آپ مہربان تھے، آپ سخت گیر نہ تھے۔

۲۔ آپ ہم پر شفقت فرمانے والے تھے، رحم فرمانے والے تھے، ہمارے بنی تھے جس کو رونا ہو وہ آج آپ کے لئے روئے۔

۳۔ فاطمہ! محمد کا رب اللہ اپنی رحمتیں اس قبر پر نازل فرمائے جو غرب میں بنائی گئی ہے۔


۴۔ میں دیکھتی ہوں کہ حسن کو آپ نے یتیم کر دیا اور ان کو روتا چھوڑ کر چلے گئے وہ آج اپنے نانا کو رو رو کر پکار رہے ہیں۔

۵۔ رسول اللہ پر میرے ماں باپ، ماموں خالہ اور خود میری جان فدا ہو۔

۶۔ آپ نے صبر کیا، پیغام حق، پوری سچائی اور امانت کے ساتھ پہنچا دیا اور اصل دین کو روز روشن کی طرح تابناک بنا کر پیش کیا۔

۷۔ اگر عرش بریں کا والی آپ کو ہمارے درمیان باقی رکھتا تو ہماری خوش نصیبی تھی، اور جب اٹھالیا تو اس کا حکم اٹل ہے۔

۸۔ اللہ کا سلام و درود آپ پر ہو اور آپ خوشی و خرمی کے ساتھ اس کی جنتوں میں داخل ہوں۔





## ابوسفیان کی مدح

رسول اللہ صلی اللہ علیہ وسلم کے چچا زاد بھائی ابوسفیان بن اسحارت بن عبدالمطلب نے آپ کی وفات پر ایک مرثیہ کہا تھا جس کے چند اشعار یہ ہیں:۔

- ۱۔ ا ر ق ت و ب ا ت ل ی ل ی لا ی ز و ل      و ل ی ل ا خ ی الم ص ی ب ۃ ف ی ہ ط و ل
- ۲۔ و ا س ع د ن ی الب کاء و ذ ال ک ف ی ما      ا ص ی ب الم سل و ن بہ ق ل ی ل
- ۳۔ ا ص ب ن ا ب ال ن ب ی و ق د ر ز ا ن ا      م ص ی ب ت ا ف م ح م ل ہ ا ث ق ی ل
- ۴۔ ف ل م ن و م ث ل ہ ف ی الن ا س ح ی ا      و ل ی س ل ہ م ن الم و ت ی ع د ی ل
- ۵۔ ا ف ا ط م ا ن ح ب ع ت ف ذ ال و ع د      و ا ن ل م ت ج ز ع ی ف ہ و الس ب ی ل
- ۶۔ ف ق ب ر ا م ی ل س ی د ک ل ق ب ر      و ف ی ہ س ی د الن ا س الر س و ل
- ۷۔ ص ل ا لہ اللہ م ن ر ب ر ح ی م      ع ل ی ہ لا ت ح و ل و لا ت ز و ل

۱۔ میری نیندا چٹ گئی، میری رات ختم ہونے پر نہیں آتی، مصیبت زدہ کی رات دراز

ہوتی ہی ہے۔



۲۔ گریہ سے مجھے سکون ملا، مگر مسلمانوں پر جو مصیبت پڑی ہے اس کے لحاظ سے یہ گریہ بہت معمولی ہے۔

۳۔ نبی کی جدائی کا غم بڑا ہے، اس مصیبت نے ہمیں گھیرا ہے جس کا تحمل مشکل ہے۔

۴۔ ہم نے کسی زندہ کو ان کے جیسا نہیں پایا، اور نہ وفات پانے والوں میں ان کا کوئی ہمسر ہے۔


۵۔ فاطمہ! اگر آپ ماتم کرتی ہیں تو آپ معذور ہیں، اور اگر ماتم نہ کریں تو یہ اولیٰ ہے۔

۶۔ آپ کے والد کی قبر تمام قبروں کی سردار ہے، جس کے اند تمام انسانوں کے سردار

رسول اللہ آرام فرما ہیں۔

۷۔ اللہ جو مالک ابدیم ہے اس کی لاکھوں رحمتیں رسول اللہ پر نازل ہوں اور

مسلک لگاتار قیامت نازل ہوتی رہیں۔





# ایک معمر خاتون کی نعت

”المواہب اللدنیہ“ میں حضرت زید بن ارقم رضی اللہ عنہ سے یہ روایت منقول ہے کہ حضرت عمر رضی اللہ عنہ حسب معمول ایک رات مدینہ منورہ کی گلیوں میں گشت لگا رہے تھے تو ان کو ایک جھونپڑے میں مدوشی نظر آئی، قریب گئے تو دیکھا کہ ایک بوڑھی عورت روئی دھن رہی ہے اور یہ گاتی جاتی ہے۔

۱۔ علی محمد صلاۃ الابرار صلی علیہ الطیبون الاخیار

۲۔ قد كنت قواما بکی بلا سحر یالیت شعری والہنا یا اطوار

۳۔ ہل تجسحنی وحیبی الدار

۱۔ محمد پر پاکیزہ نفوس کا درود ہو، پسندیدہ، منتخب حضرات کا ان پر سلام ہو۔

۲۔ میں راتوں کو جاگتی، سحر تک تسبیحاتی رہوں، اے کاش! موت کی بھی تو شکلیں ہیں۔

۳۔ کیا ہمارے حبیب سے ہم کو دار آخرت ملے گی؟

حضرت عمر فاروق رضی اللہ عنہ وہیں بیٹھ کر دُعا کرنے لگے، پھر اٹھے اور اس ضعیفہ کو سلام کیا



اور کہا پھر اپنا نغمہ سنائیے، اس ضعیفہ نے درد بھری آواز میں پھر انھیں دہرایا، حضرت فاروق عظیم  
پر پھر گریہ طاری ہوا، جب ذرا طبیعت سنبھلی تو فرمایا کہ عمر کو بھی ذرا اپنی دعائیں یاد رکھئے گا، تو اس  
خاتون نے جہتہ ایک مصرعہ کا اضافہ کیا۔

وعمر فاغفر لہ یا غفار

یعنی عمر کو اے غفار بخش دے۔

”اسد الغابہ“ کی روایت کے مطابق حسب ذیل اشعار بھی حضرت ابوسفیان بن  
الحارث کے ہیں، جو انھوں نے اسلام لانے کے بعد کہے تھے۔

۱۔ لعمرک الی یوم أمهل رایۃ لتغلب خیل اللات خیل محمد

۲۔ نکالہ مظلم الحیران اظلم لیلہ فہد أوالی حین اهدی فاہد

۳۔ ہدائی ہادی غیر نفسی ودلتی علی اللہ من طردتہ کل مطرد

۴۔ أصد وأنا می جاہداً من محمد وادعی وان لم انتسب من محمد

۱۔ تمہاری قسم جب میں وہ جھنڈا اٹھائے ہوئے تھا کہ ”لات“ کی فوج محمد (صلی اللہ علیہ وسلم) کی فوج پر غالب آجائے۔

۲۔ تو میں تاریکی میں پڑا ہوا حیران شخص تھا جس کی رات تاریک ہو، مگر اب میرا وقت آگیا ہے کہ میں ہدایت پا چکا ہوں اور ہدایت دے رہا ہوں۔

۳۔ ہدایت دینے والے (صلی اللہ علیہ وسلم) نے مجھے ہدایت دیدی ہے وہ ہادی جو میرے نفس کے علاوہ ہے، اور انھوں نے مجھے اللہ کا راستہ دکھا دیا وہ راستہ جس سے میں ہر طرح سے گریز کر رہا تھا۔

۴۔ اب میں پوری کاوش سے محمد (صلی اللہ علیہ وسلم) کی مدافعت کرتا ہوں اور اگرچہ اپنی نسبت محمد سے نہیں کرتا ہوں مگر انہی کے گروہ میں مجھے بھی پکارا جاتا ہے۔



مطلب یہ ہے کہ میں خود فخریہ طور پر نہیں کہتا پھر تاکہ میں رسول اللہ صلی اللہ علیہ وسلم سے اس درجہ قریب ہوں اور میرا یہ رشتہ ہے، مگر لوگ انہی کے زمرہ میں مجھے سمجھنے لگے ہیں۔ صحابہ کرام میں سے اصید بن سلمۃ السلمی، مالک بن عوف النضری، قیس بن بکر الاشجعی عمرو بن سلیم الہمدانی، فضالہ اللیثی، اور مازن بن الحنفیۃ الطامی کے اشعار اسد الغابہ اور سیرۃ ابن ہشام میں مذکور ہیں جنہیں طوالت کے خوف سے نقل نہیں کر رہا ہوں کیونکہ جو نمونے اوپر گزر چکے وہی عام رنگ ان تمام قصائد و قطعات کا بھی ہے جو ان صحابہ کرام نے کہے ہیں یا جو ان کی طرف منسوب ہیں۔

## ”طلع البدر علینا“

اس دور کے مدائح کا اختتام اس مشہور قطعہ پر کرنا مناسب ہو گا جو ہجرت مدینہ کے موقع پر مدینہ منورہ کی لڑکیاں گارہی تھیں، بیہقی نے حضرت عائشہ سے جو روایت کی ہے اس میں یہ تمنوں شعر ہیں۔

صاحب البدایہ والنہایہ نے دو شعر اور ابن عساکر نے صرف پہلا شعر نقل کیا ہے البدایہ والنہایہ نے ہجرت مدینہ کے علاوہ غزوہ تبوک سے واپسی کا واقعہ بیان کرتے ہوئے یہ روایت کی ہے کہ یہ واقعہ اس وقت کا ہے، لیکن روایت ایک ہی ہے۔

- ۱۔ طلع البدر علینا من ثنیات الوداع
- ۲۔ وجب الشکر علینا ما دعا اللہ داع
- ۳۔ ایہا الطبعوث فینا جمعت بالأمرا المطاع



۱۔ پہاڑی کے اس موڑ سے جہاں سے قافلے رخصت کئے جاتے ہیں، آج چودھویں کا چاند نکل آیا ہے۔

۲۔ جب تک دنیا میں الشکر کا نام لیوا رہے گا، ہم پر شکر ادا کرنا واجب رہے گا۔  
۳۔ اے وہ ذات پاک جس کو ہمارے درمیان بھیجا گیا ہے، آپ واجب الاطاعت حکم لے کر آئے ہیں۔


بنی نجار کی بچیاں دف بجا بجا کر یہ شعر گاتی تھیں۔

نحن جوار من بنی النجار یا حبذا محمد من جار

ہم بنی نجار کی لڑکیاں ہیں، اے خوشا بخت کہ محمد آج ہمارے پڑوسی ہیں۔

فنی لحاظ سے یہ شعر ہر طرح سے مکمل ہے۔ پہلے مصرعہ میں جوار جاریہ کی جمع باندیوں

لڑکیوں کے معنوں میں دوسرے مصرعہ میں جار پڑوسی کے معنی میں ہے۔





## صحابہ کرامؓ کے بعد بزرگان امت کی نعتیں اور ان دونوں کا فرق

صحابہ کرام کے بعد جن شعراء نے حضور اکرم صلی اللہ علیہ وسلم کی نعت لکھی، جن کے نمونے اب آپ کے سامنے آئیں گے، ان کے اندر حضور اکرم صلی اللہ علیہ وسلم سے جانثاری اور فدویت کا تعلق اور محبت و فنائیت کا بے انتہا اظہار، حضور اکرم صلی اللہ علیہ وسلم سے نسبت رکھنے والی ہر شے سے دلی تعلق اور وابستگی کا مضمون زیادہ ملے گا، جذبات کے اندر دل سوزی رقت اور فدائیت کا عنصر نمایاں ہے، بظاہر یہ معلوم ہو گا کہ صحابہ کرام کے کلام میں اتنا ہوش و خروش نہیں ہے، جو بعد کے لوگوں میں دیکھا جاتا ہے، لیکن یہ بات اس وقت بے حقیقت نظر آئے گی، جب آپ سیرت اور تاریخ کی کتابوں میں یہ دیکھیں گے کہ صحابہ کرام نے اپنی دل سوزی اور فنائیت کا اظہار عمل سے کیا تھا، بعد کے لوگوں نے اپنے قول سے کیا، حضرت ابو دجانہ کا واقعہ جو حضور اکرم صلی اللہ علیہ وسلم کو غزوہ احد کے موقع پر اپنے جسم کے گھیرے میں لئے ہوئے تھے، اور سارے تیر جو دشمنوں کی طرف سے آرہے تھے، اپنی پشت پر برداشت کرتے رہے، تاکہ حضور اکرم کو ایک تیر بھی نہ لگنے پائے، کیا اس کے سامنے



کسی شاعر کے نازک سے نازک خیال اور فدائیت و فنائیت کے باریک سے باریک تر مضمون کی کوئی حیثیت رہ جاتی ہے، اسی طرح غزوہ احد ہی کے موقع پر ایک خاتون کا حضور اکرم کو تلاش کرتے ہوئے میدان جنگ پہنچ جانا اور لوگوں سے سننا یہ ان کے بیٹے کی لاش ہے، یہ شوہر کی لاش ہے اور یہ باپ اور بھائی کی لاشیں ہیں، مگر ان کا بار بار یہی پوچھنا کہ بتاؤ حضورؐ کیسے ہیں، اور جب حضور اکرم صلی اللہ علیہ وسلم کے روبرو ان کو لا کر کھڑا کیا تو انھوں نے بلا تامل کہا ہے

کل مصیبة بعدك جَلَلٌ۔ ہر مصیبت آپ کے (سلامت رہنے کے) بعد معمولی ہے  
معاذ اللہ کسی مداح رسول کے جذبات کی توہین مقصود نہیں ہے، اور ان کی صداقت پر شبہ کرنا گناہ سمجھتا ہوں، لیکن یہ دیکھا جاسکتا ہے کہ صحابہ کرام کی محبت رسول، ان کی فنائیت اور سوز دروں کا اظہار ان کے عمل سے ہوتا تھا، اب اسی واقعہ کو لے لیجئے جو ابھی ذکر کیا گیا، کیا اپنی جگہ پر کسی پُر سوز، دل گداز، نازک ترین جذبات کی ترجمانی کرنے والے قصیدہ سے کم ہے، اسی طرح حضرت ابو بکر صدیق رضی اللہ عنہ کا غار ثور میں اس سوراخ کے دہانے پر اپنا انگوٹھا ڈال دینا جس میں سانپ تھا، تاکہ وہ نکل کر رسول اللہ صلی اللہ علیہ وسلم کو ایذا نہ پہنچا سکے، اور ذات نبوی سے صحابہ کرام کا عشق جس کی تصویر مؤرخ اس طرح کھینچتے ہیں کہ آپ وضو کرتے تو یہ پانی زمین میں نہیں گرنے دیتے اور ایک دوسرے سے سابقت کرتے کہ اس غسال کو لے کر اپنے سر اور منہ میں مل لیں۔

آپ کے دہن مبارک سے جو فضلہ نکلتا اس کو اپنے ہاتھ پر لے لیتے، آپ کی مجلس میں

لے ان خاتون کا نام سیرۃ ابن ہشام میں مذکور نہیں ہے، صرف یہ لکھا ہے کہ قبیلہ بنی دینار کی ایک عورت تھیں، رضی اللہ عنہا، ملاحظہ ہو سیرۃ ابن ہشام ج ۳ ص ۱۵۰



اس طرح بیٹھتے کہ گویا ان کے سروں پر پرند بیٹھے ہیں، جو ذرا سی حرکت سے اڑ جائیں گے اسی طرح کے بیسوں واقعات ایسے ہیں جن کو پڑھئے تو معلوم ہوگا کہ ان میں سے ایک ایک عمل ادب، احترام، محبت بلکہ عشق میں ڈوبا ہوا ہے، اور شعرا کے ضخیم دیوان اور بیاضوں پر بھاری ہے۔

پہلی صدی ہجری کے بعد کئی صدیوں تک نعت کے ذخیروں کا پتہ نہیں چلتا، ڈاکٹر زکی مبارک نے المدائح النبویۃ فی الادب العربی میں عصر اول کے تین شعراء، عثی، کعب بن زہیر اور حضرت حسان کے بعد ان شعراء کا کلام نقل کیا ہے، جو اہل بیت رسول اللہ کی مدح کرتے تھے، اور شہداء کے بلا کا مرثیہ کہتے تھے، جیسے فرزدق، الکمیت بن زید، الاسدی، عبل اور مہیار الدلمی، لیکن انھوں نے بھی ان قصائد کے لئے "نبوت" کے بجائے ہاشمیات کا عنوان تجویز کیا ہے، بعد کی صدیوں میں ہمیں ایک وسیع خلا نظر آتا ہے، جس کے متعدد سیاسی و اجتماعی اسباب ہیں۔

✓ عصر اول میں جو نعتیں کہی گئیں، وہ ایک اہم ضرورت اور دین کی نصرت کے لئے لہ عروہ بن مسعود ثقفی کو قریش نے صلح حدیبیہ سے پیشتر اپنا سفیر بنا کر حضور اکرم کی خدمت میں روانہ کیا تھا اسے سمجھا دیا گیا تھا کہ مسلمانوں کے حالات کو ذرا غور سے دیکھو اور قوم کو آکر بتائے، عروہ نے دیکھا کہ نبی صلی اللہ علیہ وسلم وضو کرتے ہیں تو بقیہ آب وضو پر صحابہ یوں گرتے پڑتے ہیں گویا بھی لڑا پڑیں گے حضور کے لب وغیرہ کو زمین پر نہیں گرنے دیتے وہ کسی کسی ہاتھ پر روک لیا جاتا ہے جسے وہ منہ پر لیتے ہیں، حضور کوئی حکم دیتے ہیں تو تعمیل کے لئے سب ڈر پڑتے ہیں حضور کچھ بولتے ہیں تو سب چپ چاپ ہو جاتے ہیں، تعظیم کا یہ حال ہے کہ حضور کی جانب آنکھ اٹھا کر نہیں دیکھتے، عروہ نے یہ سب کچھ دیکھا اور قوم سے آکر بیان کیا، لوگو! میں نے کسریٰ کا دربار بھی دیکھا، قیصر کا دربار بھی دیکھا اور نجاشی کا دربار بھی دیکھا مگر اصحاب محمد جو تعظیم محمد کی کرتے ہیں، وہ تو کسی بادشاہ کو بھی اپنے دربار اور ملک میں حاصل نہیں۔

”رحمة للعالمین“ قاضی سلیمان منصور پوری ج ۲ ص ۲۰۰ طبع دہلی (حنیف بک پریس)



وقت اور ماحول کے پیش نظر ایک فرض دینی سمجھ کر کہی گئی تھیں، ان کا مقصد بھی قصیدہ خوانی برائے  
اظہار تعلق نہ تھا، آخری صدیوں میں جب مسلمانوں کا انحطاط اس درجہ پہنچ گیا کہ اہل تعلق کے  
سامنے نہ جہاد کی مصروفیت رہی اور نہ کتاب و سنت کی قابل ذکر خدمت کا کام رہ گیا، تو ان  
کے جذبہ حب نبوی کے اظہار کا ذریعہ صرف شعر رہ گیا، متنہبی نے خوب کہا ہے

لا خیل عندک تہدیہا ولا مال فلیسعد النطق ان لم تسعد الحال

نہ تمہارے پاس گھوڑے ہیں کہ ان کا ہریش کرو، نہ توڑے ہیں کہ ان کی نذر گزارو تو پھر  
قوت گویائی ہی مدد کرے، اگر حالات مساعدت نہیں کرتے ہیں۔

لہذا بعد کے مداحین رسول اللہ صلی اللہ علیہ وسلم نے بھی اپنی زبان حال سے یہی کہا کہ اب  
جہاد کا کام رہا نہیں، اب لے دے کر اظہار تعلق، اظہار فدویت، جذبہ فنائیت اور حضور اکرم  
صلی اللہ علیہ وسلم سے بے پناہ عقیدت و محبت کے اظہار کا ذریعہ صرف زبان رہ گیا ہے، لہذا  
اس کو کام میں لایا جائے۔

متاخرین نے جو نعتیں کہی ہیں، وہ ان کے اسی جذبہ محبت و عقیدت کی ترجمان ہیں، ان کے  
اسلوب میں اور قرن اول کے مداحین نبوت کے اسلوب میں بہت فرق ہے، مقصد وہاں کفار و  
مشرکین کی زبان بندی تھا، اور شعر کی قوت و مقبولیت سے دین کی نصرت کا کام لینا اور ان  
آخری صدیوں میں ان کا مقصد صرف اپنے جذبہ عقیدت کی تسکین تھا، اس نئے دورِ نعت  
کی ابتدا ہم سرخیل مداحین رسول شیخ ابو میری رحمۃ اللہ علیہ کے کلام سے کرتے ہیں۔



## قصیدہ بردہ

علامہ بوسیری جن کا پورا نام محمد بن سعید ہے، ساتویں صدی ہجری کے ایک مصری شاعر اور طریقہ شاذلیہ کے صاحب نسبت و اجازت صوفی بزرگ تھے، مصر کے علاقہ بنی سوہب میں البوسیران کا دار پہاں اور دلاص تا نیہاں تھا، البوسیری اسی گاؤں کی طرف نسبت ہے جو مخفف ہو کر البوسیری سے بوسیری رہ گیا۔

ان کی ولادت دلاص میں ۶۰۸ھ اور وفات اسکندریہ میں ۶۹۷ھ میں ہوئی، نعت نبوی ان کی شاعری کا موضوع تھا، "قصیدہ بردہ" کے علاوہ بھی ان کی متعدد نعتیں ہیں، خاص طور سے ان کا "قصیدہ ہمزبہ" بہت مقبول عام قصیدہ ہے، اس کے علاوہ قصیدہ بابت سعاد کی زمین میں ایک طویل قصیدہ علامہ بنہانی نے نقل کیا ہے جس کا مطلع ہے۔

الہمتی انت بالذات مشغول و انت عن کل ما قدمت مسئل

"یعنی: تم کب تک لذت اندوزی میں مشغول رہو گے، حالانکہ جو کچھ اس دنیا میں کرو گے

اس کے تنہا ذمہ دار تم ہی ہو گے۔"



ان کے اشعار کا مجموعہ مطبوعہ اور قلمی دونوں موجود ہے، پورا دیوان نعتیہ کلام پر مشتمل ہے، ہر قصیدہ روایتی تشبیہ سے شروع ہوتا ہے، اور ہر حرف تہجی میں ان کا قصیدہ نعتیہ موجود ہے صاحب "فوات الوفيات" نے ان کا ایک اور قصیدہ نقل کیا ہے جس میں علامہ بوصیری نے شکوہ بہ بارگاہ رب العالمین پیش کیا ہے، مصر کی اجتماعی حالت پر اس قصیدہ سے روشنی پڑتی ہے، علما کی بے حسی، حکام کی خدا سے بے خوفی اور جرأت، اہل کاروں کی رشوت خوری، محرمات کا عام ہونا، فرائض کی ادائیگی سے جان چرانا، اس قصیدہ کے مضامین ہیں، جو بہت لطیف انداز میں طنز کے پیرایہ میں نظم کئے گئے ہیں، اور آخر میں الشر سے فریاد کی ہے کہ وہی اصلاح فرماے اس قصیدہ کا مطلع یہ ہے۔

نقدت ملوائف المستند مینا فلم أستر فیہم حراً أمینا

لیکن ان کی شہرت و مقبولیت کا سبب قصیدہ بردہ ہے، جس کے متعلق یہ روایت ہے کہ ان کے جسم کے نصف حصہ پر فاج گرا گیا تھا، اس حال میں انھوں نے یہ قصیدہ لکھا تھا، خواب میں حضور انور صلی اللہ علیہ وسلم کی زیارت سے مشرف ہوئے اور آپ نے ان پر اپنی چادر ڈالی اور دست مبارک ان کے رخسار اور سر پر پھیرا، جب بیدار ہوئے تو اپنے فاج شدہ حصہ جسم میں نشاط محسوس کیا اور فاج کا اثر ختم ہو گیا، صبح کو کہیں جا رہے تھے کہ کوئی فقیر ملا اس نے کہا کہ بوصیری! وہ قصیدہ لاؤ جو تم نے رسول اللہ صلی اللہ علیہ وسلم کی نعت میں کہا ہے، بوصیری نے اس قصیدہ کا حال کسی کو نہیں بتایا تھا، مگر رسول اللہ صلی اللہ علیہ وسلم کے اس معجزہ پر یقین تھا، اس لئے انھوں نے اس فقیر سے یہ بات سن کر تعجب کا اظہار نہیں کیا کہ تم کو کیسے معلوم ہوا، مگر خود اس فقیر نے کہا کہ میں نے رات دیکھا کہ تم آنحضرت کی مجلس شراعت میں اپنا قصیدہ سنارہے ہو، اور حضور پر وجہ کی کیفیت طاری ہے، چنانچہ



اس قصیدہ کی شہرت اس فقیر کے ذریعہ ہوئی اس قصیدہ کا عنوان علامہ بوسیری نے الکواکب  
الدریہ فی مدح خیر البریہ رکھا تھا، لیکن اپنی مقبولیت کی وجہ سے "قصیدہ بردہ" کے  
نام سے مشہور ہو گیا، بعض لوگوں نے کعب بن زہیر کے "قصیدہ بردہ" اور اس قصیدہ کے  
درمیان تمیز کرنے کے لئے بوسیری کے قصیدہ کو "بردہ منامیہ" بھی کہا ہے، کیونکہ بوسیری کو  
عالم رویا میں بردہ مرحمت فرمایا گیا تھا، عوام میں مشہور ہے کہ شیخ بوسیری جب خواب سے  
بیدار ہوئے تو انھوں نے بردہ مبارکہ موجود پایا جو خواب میں ان کو مرحمت فرمایا گیا تھا، لیکن  
یہ بات صحیح نہیں ہے اور نہ کسی معتبر تاریخ میں کہی گئی ہے، لیکن جو بات صحیح ہے وہ یہ کہ قصیدہ  
جس درجہ مقبول ہوا اس درجہ قصیدہ بابت سعاد کو بھی مقبولیت حاصل نہیں ہوئی، لاکھوں  
کی تعداد میں شائع ہو چکا ہے اور ہمیشہ کوئی نہ کوئی نئی شرح لکھتا رہتا ہے، سیکڑوں (بلا بالغہ)  
قصیدے اس زمین پر کہے جا چکے ہیں چاسوں تفسیلات اور مشط، خمس، مسدس، مسلح، اور معشر  
کہے گئے۔

اس قصیدہ کے عرب شارحین کی فہرست میں حسب ذیل نمایاں نام ہیں:-

- ۱۔ ابن الصائغ م ۷۷۶ھ
- ۲۔ علی بن محمد قضاوی م ۸۹۱ھ
- ۳۔ شہاب الدین ابن العماد م ۸۸۰ھ
- ۴۔ علاء الدین بسطامی م ۸۷۵ھ
- ۵۔ یوسف بن ابی اللطف القدسی م ۸۱۱ھ
- ۶۔ یوسف البسطامی۔ نویں صدی ہجری کے بزرگ ہیں، سن وفات مذکور نہیں ہے۔
- ۷۔ ملا علی قاری م ۱۰۱۴ھ



۸۔ شیخ زادہ محی الدین۔ تاریخ وفات لا معلوم لیکن ان کی شرح کے قدیم نسخہ پر تاریخ تصنیف ۹۴۹ھ مذکور ہے۔

۹۔ جلال الدین المحلی م ۸۶۴ھ (تفسیر جلالین کے ایک حصہ کے مصنف)

۱۰۔ محمد بن احمد المرزوقی م ۸۸۸ھ (شارح حاسب)

۱۱۔ عبدالحق بن عبدالفتاح (بارہویں صدی ہجری)

۱۲۔ محمد المصری (گیارہویں صدی ہجری)

۱۳۔ زکریا الانصاری م ۹۳۶ھ

۱۴۔ عمر الخزوبتی (تیرہویں صدی ہجری)

۱۵۔ علامہ قسطلانی (شارح بخاری) م ۹۲۳ھ

۱۶۔ محمد بن مصطفیٰ المودنی (تیرہویں صدی ہجری)

۱۷۔ محمد عثمان المرغنی (تیرہویں صدی ہجری)

۱۸۔ شیخ حسن العدوی الخزادی ۱۳۰۳ھ

۱۹۔ الباجوری ۱۲۷۶ھ

اس کے علاوہ دارالکتب المصریہ میں متعدد شرحیں ہیں جن کے مصنفین کا نام درج نہیں ہے اس کی تضمین کرنے والوں میں سے ایک شیخ قاسم ہیں (جن کا ترجمہ حیات معلوم نہیں)

تضمین کا مطلب عربی میں یہ ہے کہ ہر مصرعہ کے جز اول یا آخری جز کو تبدیل کر دیا جائے۔

امن تذکرہ اوطان علی علم امن تفقد جیران بذی سلم



مزجت دمعاری كالقطر منہرا یجری علی وجۃ من مقلۃ بدم  
اس کی تشطیر (ہر مصرع پر ایک گرہ لگانا) کرنے والوں میں ایک احمد بن شرقاویؒ  
م ۳۵۰ھ ہیں، فرماتے ہیں :-

امن تذکر جیران بذی سلم تصبب الدمع یجری مالی الذیم  
امن تفتت قلب فی العشاشغفا مزجت دمعاری من مقلۃ بدم  
اور احمد بن عبد الوہاب البحر جاوی م ۲۵۵ھ نے بھی گرہ لگائی ہے۔

امن تذکر جیران بذی سلم أصبحت ذاخلد بالوجد مصطلم  
احمد بن عثمان العوامی کی گرہوں کے دو شعر یہ ہیں :-

امن تذکر جیران بذی سلم جزمت انک مقصور علی الام  
وعندما حاجت الذکری ولوقھا مزجت دمعاری من مقلۃ بدم  
رمضان حلاوہ مصری م ۳۰۱ھ کہتے ہیں :-

امن تذکر جیران بذی سلم لبست ثوباً من الاشواق والام  
امن عیون طباء بالعقیق بدت مزجت دمعاری من مقلۃ بدم  
ان کے علاوہ ابوالہدی الصیادیؒ، احمد الحفظی، عبدالرحیم البحر جاوی، محمد فرغی الطہطاوی  
کی تفسیموں کے نمونے بھی ڈاکٹر زکی مبارک نے اپنے مجموعہ میں نقل کئے ہیں۔

مصر کے شاہی دور کے ایک وزیر عبدالعزیز بک محمد کی تفسیم کا مطلع ہے :-

امن تذکر جیران بذی سلم فاضت شئونک ملتاعاً لہم

۱۔ مصر کے بہت بڑے صوفی بزرگ تھے، قادری نسبت بھی رکھتے تھے، ان کا سلسلہ اب بھی جاری ہے۔

۲۔ سلطان عبدالحمید خاں کے شیخ و مرشد، حلب کے رہنے والے تھے۔ رحمۃ اللہ علیہ۔



۴۱ من فوارح مملو ما اوخستهم مزجت دمعاجری من مقلة بذا

جن لوگوں نے اس قصیدہ کی تحفیس کی ہے اور جو دارالکتب المصریہ میں محفوظ ہیں، وہ

بقول زکی مبارک ۶۹ ہیں۔

اس کی تسبیح کرنے والوں میں شہاب الدین احمد بن عبداللہ الشراکلی اور محمد المصری ہر

احمد بن عبداللہ الشراکلی کے تسبیح میں یہ اہتمام ہے کہ ہر بند کا پہلا لفظ اللہ ہے، اور محمد المصری کے ہر بند کا پہلا لفظ محمد ہے، مثلاً احمد بن عبداللہ الشراکلی فرماتے ہیں:۔

الله يعلمكم بالقلب من الم ومن غرام يا حشائي ومن سقم

على فراق فراقى حل في المحرم فقلت لما همى دمعى بمنسجم

على العقيق عقيقاً غير منسجم امن نذا كرجوان بذى سلم

مزجت دمعاجری من مقلة بذا

محمد مصری کی تسبیح جس کے ہر مطلع کی ابتداء محمد سے ہوتی ہے اس کا پہلا شعر یہ ہے:

محمد جامع بالآیات والمحکم مبشراً ونذيراً جملة الامم

تغشیر کرنے والے زیادہ نہیں ہیں، دارالکتب المصریہ میں ایک قلمی تغشیر ہے جس کے

مصنف کا نام پتہ معلوم نہیں (زکی مبارک)

مصر کے مشہور شاعر احمد شوقی نے بھی اس کا معارضہ کیا ہے جس کا نام "نہج البرد"

رکھا ہے اس کا مطلع ہے:۔

ريم على القاع بين البان والعلم أهل سقذ دمعى فى الأشهر الحرم

معاصرین میں شیخ احمد انجلاوی مرحوم ازہر کے ایک مدرس تھے، انھوں نے "منہاج البرد"

کے عنوان سے معارضہ کیا ہے جس کا مطلع یہ ہے:۔




یا غافر الذنب من جود من کرم      و قابل التوب من جان و محترم

و صبل الستور حصاناً و مرحمةً      علی العفالة، بقیض لفضل واکرم

اقبل منابی و اعفر ما جنت یدی      و استر عیولی و باعد لی عن التهم

کچھ لوگوں نے قافیہ بدل کر اسی زمین پر اس مضمون کو دوسرے الفاظ میں نظم کیا ہے جن میں ابن جابر اللاندسی اور ابو جعفر احمد بن یوسف الغرناطی کے نام مشہور ہیں، پھر ان کے قصیدوں کی شرح کرنے والوں اور ان کی تخلص و تسدیس کرنے والوں کے ناموں کی فہرست طویل ہے راقم الحروف کے پاس باجوری کی شرح ہے جس میں ہر شعر کے فوائد مذکور ہیں مثلاً اس قصیدہ کے پہلے تین شعر کو کاغذ پر لکھ کر سر ہانے رکھا جائے تو بخار دور ہو جائے گا اور فلاں شعر کے ورد سے روزی بڑھے گی اور فلاں شعر کو لکھ کر گھول کر پی لیا جائے تو اس سے بیماریاں دور ہونگی گویا اس قصیدہ کا ہر شعر تنوید کے طور پر بھی استعمال کیا جاتا ہے۔ عربی کے علاوہ اس قصیدہ کے ترجمے مختلف زبانوں میں ہوئے ہیں، از کی مبارک نے بعض فرنیچ، جرمن ترجموں کا حوالہ دیا ہے۔





## قصیدہ بردہ کا فنی تجزیہ

اس قصیدہ کے ایک سو بیاسی شعر ہیں، علامہ ابوصیری نے غالباً اپنی نعت کے لئے مشہور صوفی شاعر ابن الفارض کی زمین پسند کی ہے، جن کے قصیدہ (الہیات) کا مطلع یہ ہے۔

۱۔ اهل نار یلی بدت لیل ابذی سلم ام بارق لاح فی الزورام والغلم

۲۔ ارواح نعمان هلا نسمة سحر و ماء و جرة هلا نهلة بقم

۱۔ کیا یلی (کے گھر جلائی جانے والی) آگ رات کو ذوسلم میں ظاہر ہوئی یا کوئی بجلی ہے جو

نقداء اور غلم میں چلی۔

۲۔ کیا نعمان (نامی پھول) کی لپٹیں نسیم سحر بن کر پھیل گئیں یا وجرہ کا پانی آب حیات

بن کر لبوں تک آگیا؟

ابوصیری کی نعت کا مطلع ہے۔

۱۔ آمن تذکر جیران بذی سلم مزجت دمعاً جری من مقلہ بدتم

۲۔ اہبت الريح من تلقاء كلمة واومض البرق فی الظلم من اخر



۱۔ تیری آنکھوں سے یہ خون آلود آنسو کیوں رواں ہیں! کیا ذی سلم کے پڑوس یاد آ رہے ہیں؟

۲۔ یا کاظمہ سے کوئی ہوا چلی ہے یا تاریکی میں اضم کی پہاڑی سے کوئی بجلی چمکتی دیکھ لی ہے۔

ان دونوں مطلعوں میں ذو سلم کی وادی کا اشارہ، محبوب الریح (کسی خاص جہت کی ہوا کا چلنا) اور ایضاً البرق (بجلی کا چمکنا) لفظی لحاظ سے مشترک ہے۔

ابن الفارض کا شعر ہے۔

يَا لَأَمْنًا لَّامَنِي فِي حَبْهِمْ سَفَرُهَا كَفَتِ الْمَلَامُ فَلَوْ اجْتَبَيْتَ لِحَرْتَلَمُ

ان کی محبت میں مجھ پر ملامت کرنے والے نادان! اپنی ملامت بند کر اگر تجھے بھی محبت سے واسطہ پڑتا تو ملامت نہ کرتا۔

ابو صیری نے اپنی نعت میں کہا۔

يَا لَأَمْنِي فِي الْمَهْوَى الْعَذْرَى مَعْدَرٌ مَنِي إِلَيْكَ، وَلَوْ انْصَفْتَ لِحَرْتَلَمُ

اے پاک محبت پر مجھے ملامت کرنے والے، میری معذرت قبول کر اگر تو انصاف کرتا تو ملامت نہ کرتا۔

ابن الفارض کا شعر ہے۔

طَوْعًا نَقَاضِ أَلِيَّ فِي حَكْمِهِ عَجِبًا أَفَنِي بِسَفَلِهِ دَمِي فِي الْحُلِّ وَالْحَمِّ

أَصْمَرُ لَمْ يَسْمَعْ الشَّكْوَى وَأَبْكَرُ لَمْ يَمُوجِبْ أَوْعْنَ حَالِ الْمَشُوقِ عَمِي

۱۔ اس قاضی کا فیصلہ سر آنکھوں پر جس نے عجیب فیصلہ دیا ہے، میرے خون کے بہانے

کا حکم دیدیا حل اور حرم میں۔

۲۔ پہرے شکایت نہیں سنتا، گونگا ہے، جواب نہیں دے سکتا، شتاق کے حال زار کو

دیکھ نہیں سکتا۔



بو صیری نے اسی مفہوم کو اس طرح ادا کیا ہے:-

۱۔ عورتک مالی لاسری بمستتر عن الوشاة ولادائی بمنسجم

۲۔ محضتئی التمع لکن لست أسمع ان المحب عن العذال فی صمم

۱۔ (گزشتہ شعر سے اس شعر کے معنی مر لوبط ہیں) اے ملاقات کرنے والے تجھ پر میرا حال ظاہر ہے

اور چغل خوروں سے میرا کوئی راز بھی چھپا ہوا نہیں ہے، اور نہ میری بیماری ایسی ہے کہ ختم ہو جائے۔

۲۔ بلاشبہ تو نے بہت اخلاص کے ساتھ محض بہرہ ریزی میں میری خیر خواہی کی کہ مجھے ترک محبت

کی نصیحت کی لیکن تجھے معلوم ہے کہ عاشق ناصحوں کی طرف سے بہرا ہوا ہوتا ہے۔

علامہ بو صیری نے ابن الفارض کے قصیدہ سے زمین اور چند اشارے اور استفادے

ضرور لئے ہیں، لیکن آگے چل کر وہ اپنی ڈگر پر چلنے لگے ہیں، ابن الفارض صوفی شاعر تھے، اور ان کا

کلام حب الہی اور تصوف کے نازک مضامین پر مشتمل ہے، بو صیری کا موضوع ذات نبوی اور

حب نبوی ہے، ان دونوں مضامین میں جو قربت ہے، وہ اہل نظر سے پوشیدہ نہیں۔

اس قصیدہ کے مضامین کی ترتیب یہ ہے۔

۱۔ تشبیب (جس کے بارے میں پہلے بھی لکھا جا چکا ہے، مزید نمونہ کے کلام کے سلسلے میں

عرض کیا جائے گا۔)

۲۔ نفس کی قریب کاریوں سے آگاہی۔

۳۔ گریز، مدح رسول اکرم صلی اللہ علیہ وسلم۔

۴۔ ولادت نبوی اور معجزات کا ذکر

۵۔ قرآن کریم، اسراء و معراج اور جہاد کا ذکر۔

۶۔ توسل اور مناجات۔



اس قصیدہ کی اردو میں متعدد شریں اور ترجمے موجود ہیں اس لئے نمونے کے طور پر صرف ابتدائی ۳۳ شعروں کا ترجمہ پیش خدمت ہے، جو اس قصیدہ کے اسلوب کا اندازہ کرنے کے لئے کافی ہوگا۔

۱۔ امن تذکر جیران بذی سلم مزجت دمعاجری من مقلۃ بدآ

۲۔ ۴۱۔ هیت الريح من تلقاء کاظمۃ واومض البرق فی الظلماء من ضم

شاعر اپنی ذات کو مخاطب کر کے کہہ رہا ہے:-

۱۔ تیری آنکھوں سے یہ خون آلود آنسو کیوں رواں ہیں! کیا ذی سلم کے پڑوسی یاد آ رہے ہیں

۲۔ یا کاظمہ کی جانب سے کوئی ہوا چلی ہے، یا تاریکی میں اضم کی پہاڑی سے کوئی بجلی چمکتی

دیکھنی ہے۔

امام بوصیریؒ نے اس قصیدہ کی ابتدا قدیم عربی شاعری کے روایتی انداز سے کی ہے مگر نعت کے مضمون کی نزاکت اور مقام رسالت کا جمال و جلال ان کے پیش نظر تھا، اس لئے اس مضمون کو طویل نہیں دیا، صرف مطلع کے ان دو شعروں میں اس قدیم اسلوب کی پیروی کی ہے، اور وہ بھی اس طرح کہ کسی خیالی محبوب اور اس کے کاکل و عارض کا ذکر نہیں کیا، جیسا کہ جاہل شعرا کا دستور تھا، یا جیسا کہ آپ قصیدہ "بانت سعاد" میں دیکھتے ہیں، بلکہ سرزمین حجاز لے بصرہ سے مکہ آنے والے راستے سے میں ملنے والی ایک وادی ہے، ملاحظہ ہو "جزیرۃ العرب" از مولانا محمد رابع الحسنی حصہ اول طبع لکھنؤ ۱۹۶۲ء ص ۲۲۸۔

۲۔ بحرین اور بصرہ کا ایک ساحلی راستہ جس کے اطراف کی وادیاں خوشگوار موسم، شیریں پانی اور خوبصورت مناظر کی وجہ سے مشہور ہیں، معجم البلدان ج ۲ ص ۳۱۷ طبع بیروت ۱۹۵۷ء۔

۳۔ بصرہ اور قطیف کے درمیان کے ایک سلسلہ کوہ جغرافیہ جزیرۃ العرب عمکمال طبع قاہرہ ص ۲۲۶۔



کے سمت میں واقع چند مقامات کو یاد کیا جہاں سے کسی زمانے میں حج و زیارت کے لئے جانے والے  
کارواں گزرا کرتے تھے۔

بعض لوگوں کے خیال میں تشبیب کے لفظی معنی ہیں "آپ بچہ تیز کرنا لگنا کہ ایام شباب کا  
یاد کرنا، مادہ کے لحاظ سے دونوں مفہوم کی گنجائش ہے (قدیم شعرا کا اس سے مطلب یہ ہوتا تھا کہ  
اصل مضمون کو بیان کرنے کے لئے محبوب کو یاد دلانے والے اور اس سے نسبت رکھنے والے  
مقامات کا ذکر کریں تاکہ "آتش شوق" تیز ہو، اور جس وقت اصل مضمون پر آئیں اس وقت  
بیان کرنے والے کا جوش اور سننے والوں کا اشتیاق نقطہ کمال پر پہنچ چکا ہو، تشبیب کا  
یہ مضمون عام طور سے قصیدہ کے ایک تہائی یا نصف پر حاوی ہوتا ہے، امام بوصیریؒ نے  
ان دو شعروں سے وہ مقصد حاصل کر لیا جس کے لئے تشبیب کے مضمون کو طول دیا جاتا  
تھا، عاشق کی والہانہ کیفیت کا اظہار مطلع کے پہلے ہی لفظ سے ہونے لگتا ہے، جب کہ وہ اپنے  
آپ سے پوچھتا ہے کہ یہ آنسو جن میں خونِ جگر کی آمیزش ہے، کیوں بہنے لگے، آخر تیرے زخم  
کو کس نے چھڑا، کیا دیکھ لیا؟ کیا سن لیا۔ کیا دیارِ محبوب کے سمت کسی پہاڑی پر چلی چکی یا  
اس رخ کی کوئی ہوا چلی یا اس قرب و جوار کے باشندے یاد آ گئے؟

سوز و رور کے اظہار کا یہ شاعرانہ اسلوب بہت ہی دل نشیں اور لطیف ہے کہ  
محبوب یا دیارِ محبوب کا نام بھی زبان پر نہ آئے، صرف اندازِ بیان سے عشق و وارفتگی کی روح  
بھلکنے لگے، شاعر یہاں عشق کی ایک خاص کیفیت بیان کر رہا ہے، جبکہ عاشق کو ہر شئی میں محبوب  
کا جلوہ نظر آنے لگتا ہے، ہر بات میں اس کی بات یاد آنے لگتی ہے، اس کے زخم کو کریدنے کے  
لئے ایک اشارہ چاہئے، اس کے رونے کے لئے ایک بہانہ درکار ہے۔

اردو میں کلیم کا یہ شعر بھی اسی کیفیت کا ترجمان ہے۔



لگتی ہے اب تو قلقل مینا سے دل پر ٹھیس  
 وہ دن گئے کلیم کہ یہ شیشہ سنگ تھا  
 ایک دوسرے شاعر نے اس مضمون کو اس طرح باندھ لیا ہے :-  
 محبت میں اک ایسا وقت بھی آتا ہے انساں پر  
 ستاروں کی چمک سے چوٹ لگتی ہے رگ جاں پر  
 امام بوصیریؒ اسی مضمون کو اپنے پیرایہ میں بیان کرنے کے بعد ذرا اور گہرے جاتے ہیں :-

سر فما العینک ان قلت الكفا حمتا وما القلبک؟ ان قلت استنق یحکم  
 آخر تیری آنکھوں کی یاروگ لگ گیا ہے ان سے کہو رُک جائیں آنسو نہ بہائیں تو لٹے انکی  
 بھڑکی لگ جاتی ہے اور یہ تیرے دل کو کیا ہو گیا ہے اس سے کہو کہ سنبھل جا تو یہ اور بھٹکنے لگتا ہے  
 دل کا سنبھلنا یا اس کا قرار میں آجانا عشق کی موت ہے اس سے ہر عاشق پناہ مانگتا  
 ہے ایک حماسی شاعر نے کیا خوب کہا ہے :-

فيا حبها زدن جوی کل لیلۃ ویا سلوۃ الا یام موعده وبعث  
 اے عشق محبوب اتیری سوزش ہر رات تیز ہوتی رہے اور اے زندگی کے سکون بخش  
 لمحات اتجھ سے مکناب قیامت ہی کے دن ہو ۔

حضرت مولانا سید سلیمان ندوی رحمۃ اللہ علیہ اپنی ایک مناجات میں فرماتے ہیں :-  
 درد دل سینے میں رہ رہ کے ٹہر جانا ہے  
 جو نہ ٹھہرے مجھے وہ درد خدا یا دیدے  
 امام بصیریؒ نے اپنے اس شعر میں اسی کیفیت کو دوسرے پیرایہ میں بیان کیا ہے کہ  
 عشق محبوب میں نہ ان کی آنکھوں کو آنسو روکنے کا یارا ہے نہ دل کو قرار ہے ۔



۴۔ أَيْحَسِبُ الصَّبَّاءُ أَنْ يُحِبَّ مِنْكُمْ مَا بَيْنَ مَنْسَجَمٍ مِنْهُ وَمُضْطَرَمٍّ

کیا عاشق کا یہ خیال ہے کہ اس کی برستی آنکھ اور دھڑکتے دل سے آفتکارا ہونے والی محبت پوشیدہ رہ سکتی ہے؟

۵۔ لَوْلَا الْهُوَى لَمْ تَرَقْ دُمًّا عَلَى ظِلٍّ وَلَا أَرَقْتَ لَذِكْرِ الْبَانِ وَالْعِلْمِ

اگر محبت نہ ہوتی تو تم کسی ٹیلے کو دیکھ کر آنسو نہ بہاتے، اور یہ سرو کے درخت اور کسی منزل کے نشان کا ذکر تمہاری نیند نہ اچاٹ کرتے۔

یہ بھی عربی شاعری کا روایتی انداز ہے کہ شاعر ان مقامات سے جب گزرتا ہے یا وہ مقامات جب اس کے ذہن میں آتے ہیں جن کو محبوب سے کسی طرح کی نسبت رہی ہو، یا وہ وہاں سے گزرا ہو تو اس کا زخم ہرا ہونے لگتا ہے، یہ کیفیت اس وقت بھی ہوتی ہے جب محبوب کو یاد دلانے والی کوئی چیز سامنے آجائے، مثلاً چاندنی دیکھی تو اس کو اپنے محبوب کی صباحت یاد آگئی، خوشبو سونگھی تو اس کے دل کی دنیا مہلک ٹھہری کہ یہ خوشبو تو اس کے محبوب کی خوشبو سے مشابہ ہے اس شعر میں ”بان“ اور ”علم“ کے دو لفظ آئے ہیں، ”بان“ سرو کے مانند طویل درخت ہے، اور ”علم“ اونچی پہاڑی کو بھی کہتے ہیں، اور نشان منزل کو بھی۔

لیکن ان دونوں شعروں میں ایک نفسیاتی کشمکش کا اظہار مقصود ہے، یہ کشمکش ان مخلصین کو پیش آتی ہے، جو اپنے عشق میں سچے ہوتے ہیں، مگر عشق کا دعویٰ تو کجا ان کو ہمیشہ اپنے مخلص ہونے میں شک رہتا ہے، ایسا عاشق اپنے دل کو بار بار ٹٹوٹا ہے کہ کیا واقعی وہ اس ذات سے محبت رکھتا ہے جس کا وہ مدعی ہے؟ کہیں یہ فریب نفس تو نہیں ہے؟ مگر اس کا یقین اس کو کون دلائے..... اس لئے خود ہی اپنے دل کو تسلی بھی دیتا ہے، اور سمجھاتا ہے کہ وہ یقیناً محبت کی دولت رکھتا ہے اور اگر ایسا نہ ہوتا تو یہ آنسو نہ بہتے اور دیا پر محبوب کے ان نشانات کو دیکھ کر اس کا دل بیتاب



نہ ہو جائے، یہ نیند کا اچاٹ ہونا، یہ چہرے کی زردی، محبوب سے دور کی بھی نسبت رکھنے والی چیز کی طرف وارتگی میں بڑھنا اور ان پر سو سو جان سے قربان ہونا بے سبب تو نہیں ہے!

لہذا وہ اپنے آپ کو یقین دلاتا ہے کہ اس کا عشق واقعی عشق اور اس کے اندر محبت کی بے تابی ہے، کیونکہ محبت کی علامتیں اس کے اندر موجود ہیں، اس کے بعد جو شعر ہے اس میں بھی شاعر اسی مضمون پر زور دے رہا ہے۔

۶۔ فکیف تنکر حباً بعد ما شهدت  
علیک عدول الدمع والسقم  
تو کس طرح اس محبت کا انکار کرے گا جبکہ تیرے شک و شبہ کے خلاف دو گواہ عادل موجود ہیں، آنسو اور اندر گھلنے کا روگ!

۷۔ واثبت الوجد خطی عبرة وضنی  
مثل البهار علی خدیك والعنم  
محبت نے تمہارے رخسار پر دو لکیریں ثبت کر دی ہیں، ایک تو آنسو کی لکیر سے جو غم کے پھول کی طرح سرخی مائل ہے، دوسری لکیر اندرونی روگ سے جو بہار کے پھول کی طرح زرد ہے۔ اس شعر میں بہار کا لفظ آیا ہے، وہ فارسی کا موسم بہار نہیں ہے بلکہ ایک پھول کا نام ہے جو بارنگھار سے ملتا جلتا ہوتا ہے، اور اس کی رنگت زرد ہوتی ہے، بے خوابی نقاہت اور رنج و غم کے ہجوم میں چہرہ کا زرد پڑ جانا عام بات ہے۔

حضرت بو صیری اس شعر میں بھی اسی مفہوم پر زور دے رہے ہیں کہ ان کے اپنے اخلاص و صدق محبت میں شک نہیں کرنا چاہئے، حب نبوی کی دولت کو فریب نفس نہیں سمجھنا چاہئے، اور اپنے آپ کو یقین دلانے کے لئے اپنی آہ و زاری، اشک ریزی اور جسم کے گھلنے کو ثبوت کے طور پر پیش کرتے ہیں۔

۸۔ نعم سری طیف من اھوی فارقی  
والحب یغترض اللذات بلا لہم



سچ ہے! محبوب ہمیں خواب میں نظر آیا اور اس خواب نے میری نیند اچاٹ کر دی، کیوں تو  
محبت لذتوں میں رخصت ڈال رہی کرتی ہے۔

نیند کا اچاٹ ہو جانا، ایک حاصل شدہ لذت کا ضائع ہو جانا ہے، اسی کو رنج یا الم  
بھی کہا جاتا ہے کہ کوئی نعمت چھین لی جائے، نیند کی راحت چھین لی گئی تو اس کو شاعر الم "کارِ خنہ"  
قرار دے رہا ہے، لیکن شکوہ کے طور پر نہیں بلکہ شکر کے انداز میں اس اعتراف کے ساتھ کہ یہ کوئی نئی  
بات نہیں ہے، وہ محبت ہی کیا جو کسی لذت کو نہ چھینے۔

۹۔ یَا لَعْنُی فِی الْهَوٰی الْعَذْرٰی سَعْدًا مِّنِ الْیَلِکَ، وَلَوْ اَنْصَقْتَ لَمْ تَلِمَ

اے میرے ملامت کرنے والے ایک پاک محبت پر، میری تجھ سے موزدت ہے، حالانکہ  
اگر تو انصاف کرتا تو کبھی ملامت نہ کرتا۔

"پاک محبت" جس لفظ کا ترجمہ کیا گیا ہے وہ "الحب العذری" ہے، اس ترکیب کا ایک  
خاص پس منظر ہے، "بنو عذرة" نامی یمن میں ایک قبیلہ تھا جس میں عربی کے متعدد شعرا پیدا ہوئے  
جن کا مشترک وصف یہ تھا کہ ان کے اشعار میں سوز و گداز بہت ہوتا تھا، وہ محبوب کے جسمانی قرب  
اور وصال کے متمنی نہیں ہوتے تھے، یہاں تک کہ یہ مشہور ہو گیا کہ "بنو عذرة" کے قبیلہ میں جو عاشق ہوا  
وہ اپنے محبوب پر پروانہ وار فدا ہو گیا، اور کبھی ہوساگی کے قریب نہیں گیا، انہی شعرا کی نسبت سے  
ایسی محبت کو "حب عذری" کہا جانے لگا، مترجم کا خیال ہے کہ اردو میں "پاک محبت" سے وہ مفہوم  
ادا ہو جاتا ہے، جو شاعر کا مقصود ہے۔ محاصرہ عرب فسانہ لڑیں اس طرح کی محبت کو "افلاطونی محبت" لکھتے ہیں۔

ایک مزید بات قابل تشریح یہ ہے کہ جس طرح اردو کی روایتی شاعری میں "رقیب" و "اعظ"  
اور "ناصح" کے نام سے متحد کردار سامنے آتے ہیں، اسی طرح عربی میں "محبت کے جہم" پر ملامت

لے مثال کے طور پر جمیل بن معمر، کثیر عزمہ وغیرہ۔



کرنے والے اور محبوب سے عاشق کی چغلی کرنے والے عشقیہ شاعری کے دو کردار ہیں، عربی میں رقیب کا کردار نہیں ہوتا، ہاں "واعظ" اور "ناصح" کا کردار موجود ہے "لا تم" ملامت کرنے والے کے نام سے یاد کیا جاتا ہے، چونکہ اس قصیدہ کی "نشیب" کے یہ اشعار ہیں اس لئے ان رعایتی کرداروں کو بھی شاعر نے باندھا ہے، لیکن چند اشعار کے بعد آپ ملاحظہ کریں گے کہ ان کرداروں سے شاعر نے کتنا پاکیزہ کام لیا ہے اور بات کا رخ کس طرح مادیت سے روحانیت کی طرف پھیر دیا ہے۔

۱۰۔ عرتک حالی لا ستری مستتر عن الوشاة ولا داعی بمنجسم

(گزشتہ شعر سے ہر شعر کے معنی مربوط ہیں یعنی لمے ملامت کرنے والے) تم پر میرا حال عیاں ہے، اور چغل خوروں سے میرا کوئی راز بھی چھپا ہوا نہیں ہے، اور نہ میری بیماری ایسی ہے کہ ختم ہو جائے۔

اس شعر کے مصرعہ اول کے پہلے جملہ "عرتک حالی" کو نحوی ترکیبوں کے الٹ پھیر سے عرب شارحین نے متعدد احتمالی معانی پہنائے ہیں، کسی نے کہا یہ دعائیہ جملہ ہے کہ خدا تم کو اس روگ میں گرفتار نہ کرے، کسی نے کہا یہ بدعا ہے کہ کاش تم کو بھی یہی روگ لگے تو جانو کہ مجھ پر کیا گزرتی ہے، لیکن اکثر شارحین نے اس کو جملہ خبریہ بتایا ہے جیسا کہ یہاں ترجمہ کیا گیا۔

۱۱۔ محضتني النصح لكن لست اسمعه ان المحب عن العذل في صمم

(سلسل) اے ملامت کرنے والے، بلاشبہ تو نے بہت اخلاص کے ساتھ محض بہمدی میں میری خیر خواہی کی کہ مجھے ترک محبت کی نصیحت کی، لیکن تجھے معلوم ہے کہ عاشق ناصحوں کی طرف سے بہرا ہو جاتا ہے۔

۱۲۔ انی اتهمت نصيح الشيب في عذلي والشيب أبعد في نصيح من التهم

میں نے پیری (بڑھاپے) کی نصیحت کو بھی ملامت کے باب میں ملزم قرار دیا، حالانکہ پیری



کی نصیحت کو کسی طرح دور کا بھی الزام نہیں دیا جاسکتا۔

کہنا یہ چاہتے ہیں کہ عشق و محبت کا تعلق جوانی سے ہے، جب بڑھاپا آ گیا تو انسان کا ضمیر خود اس کو ملامت کرنے لگتا ہے، بڑھاپا اس کے احساس کو چونکاتا ہے کہ اب تو تو شرم کر مرنے کا وقت قریب آیا، گویا بڑھاپا بذات خود ایک طرح کا ناصح ہے اور اس کی ملامت کو دور کا بھی حسد سے واسطہ نہیں ہوتا، دوسرے ملامت کرنے والوں کو تو کہا جاسکتا ہے کہ انھیں عاشق سے حسد ہوگا، یا اس کا اپنا کوئی مطلب ہوگا مگر بڑھاپے کو نصیحت و ملامت کے باب میں ملزم نہیں قرار دیا جاسکتا، شاعر کہتا ہے کہ میں نے ایسے معصوم اور ہر شبہ سے بالاتر ناصح یعنی پیری کی نصیحت نہیں سنی تو تم لوگ اے نصیحت کرنے والو! کس شمار و قطار میں ہو؟

اب دیکھئے کہ یہاں سے شاعر حضرت بو صیری اس تشبیب کے مضمون کو بھی کس خوبصورتی سے مادیت سے روحانیت کی طرف منتقل کر رہے ہیں کہ پڑھنے والے کو احساس بھی نہیں ہوتا کہ وہ کہاں سے کہاں پہنچ گیا، اصطلاح میں "گریز" اس کو کہتے ہیں کہ جہاں تشبیب یا غیر متعلق یا تمہیدی مضمون ختم کرنے کے بعد شاعر اپنے اصل مدعا کو بیان کرنے لگتا ہے، جیسے محسن کا کردی کے قصیدہ۔

سمت کاشی سے چلا جانب متھرا بادل

برق کے کاندھے پہ لاتی ہے صبا گنگا جل

کی تشبیب جہاں ختم ہوتی ہے وہاں گریز کا یہ شعر آتا ہے۔

روئے معنی ہے پہلے میں بھی اعلیٰ کی طرف

نکلتا ہے وہ شریا کی سنہری بوتل

لیکن حضرت بو صیری کا کمال یہ ہے کہ ان کے قصیدے میں تشبیب ہی کے اندر ایک پاکیزہ گریز



موجود ہے، وہ گریز جہاں سے وہ نعت شروع کریں گے، وہ تو بعد میں آئے گا، سر دست یہ گریز  
ایک مستقل وعظ ہے، جو مدح نبوی کے لئے قاری کے احساس اور اس کے افکار کو تیار کر رہا ہے  
نعت نبوی ہے بھی چیز ایسی کہ اس کے لئے فکر کو پہلے سے ظاہر کر لیا جائے، نفس کو جھجھوڑ کر بیدار  
کیا جائے، آنکھوں کو آبِ جگر سے غسلِ صحت دیا جائے،

براہِ راست نعت کے اشعار سے پہلے ذیل کے تمام اشعار اسی قبیل کے ہیں، جس میں حضرت  
بوصیری رحمۃ اللہ علیہ نے مخاطب کو اپنے نفس کو کیا ہے، مگر وہ حکمت و موعظت کی باتیں فرما گئے ہیں،  
جو ہر ایک کے لئے بہت ہی مؤثر وعظ ہے۔

۱۳۔ فان املاتی بالسوء ما تعظت من جہلہا بنذیر الشیء والہم  
کیونکہ میرا "نفسِ امارہ" (برائیوں پر اُکسانے والا دل) بڑھا پے اور پیری کی دھمکیوں کے  
باوجود اپنی نادانیوں سے باز نہیں آیا۔

۱۴۔ ولا اعدت من الفعل الجمیل قری ضیف الم برأسی غیر مختصم  
اور میرے اس نفس نے اعمالِ صالحہ سے اس مہمان کی تواضع کا پہلے سے انتظام نہیں کر رکھا  
جو سر کے بالوں پر ناخواندہ آگیا ہے، مطلب یہ ہے کہ بالوں کی سفید جو پیری کی علامت ہے اور پیری جو فنا کی  
پیامی دل کو خواہ جس قدر بھی بری لگے، مگر وہ اب ایک مہمان کی حیثیت سے آچکی ہے، سر پر چمک رہی  
ہے، اس مہمان کی ہمانداری اور تواضع اعمالِ صالحہ سے کرنا چاہئے تھی، جس سے اپنا ذہن خالی  
ہے، اور گھر میں وہ اعمالِ صالحہ کا بور یہ نہیں ہے، جس پر اس مہمان کو بٹھاتے۔

۱۵۔ لو کنت اعلم انی ما اوقرہ کتبت منذ ابد الی منہ بالکفر

اے یہ جملہ حضرت مولانا سید ابوالحسن علی میاں مدظلہ کا ہے، اپنے گھر سے بیت الشکر کے مضمون میں مدینہ منورہ کی  
حاضری کا ذکر کرتے وقت مولانا نے انسویا الشکر کے بجائے اس حسین کنایہ میں اس کو بیان کیا ہے۔



اگر میں جانتا کہ اس مہمان (بڑھاپے) کی تو واضح اعمال صالحہ سے نہیں کر سکوں گا تو پیر  
کی آمد کو جو پہلے... ایک راز تھی یعنی چند ہی بال سفید ہوئے تھے، مہندی یا خضاب سے چھپا دیتا۔  
درحقیقت یہ شعر ایک طنز ہے کہ بڑھاپے کو چھپایا نہیں جاسکتا اور اگر مصنوعی طریقہ پر  
چھپا بھی دیا گیا تو زندگی کو موت سے قریب کرنے سے یہ حرکتیں روک نہیں سکتیں، چنانچہ اس کے بعد  
کے اشعار میں مزید وضاحت کرتے ہیں اور بڑی حکمت کی باتیں فرماتے ہیں۔

۱۶۔ من لی یرد جمہاح من غوائتہا کما یرد جمہاح الخیل باللحم

کاش کوئی نفس سرکش کو قابو میں لے آتا کہ وہ بھٹکنے نہ پائے، جیسے لگام سے گھوڑوں  
کی سرکشی اور چمک کو قابو میں کر لیا جاتا ہے۔

۱۷۔ فلا ترم بالمعاصی کسر شہوتہا (ان الطعام یقوی شہوة التہم

معصیت کا علاج معصیت سے کرنے کی کوشش نہ کرو، کھانا لالچی کی بھوک بڑھاتا  
ہے، یہ تو اس شعر کا مفہوم ہے مگر عربی ترکیب کے لحاظ سے اس شعر کا ترجمہ یوں لگے گا۔

نفس کی خواہشات کو دبانے کا قصد معصیت کے ذریعہ نہ کرو، کیونکہ کھانا لالچی کی  
بھوک بڑھاتا ہے اس شعر میں دراصل بعض یونانی فلاسفہ کا جواب ہے جن کا خیال تھا کہ نفس کی  
بھوک پوری کر دو تو وہ خود سیر ہو کر اس چیز سے متنفر ہو جائے گا جس سے اس کو روکا جا رہا ہے،  
علامہ بو صیری اس کی تردید کرتے ہوئے دلیل کے طور پر فرماتے ہیں:-

۱۸۔ والنفس کا لطف ان تہملہ شہلی حب الرضاۃ وان تقطعہ ینفطم

انسان کا نفس تو ایک شیر خوار بچہ کی طرح ہے اگر اس کو دودھ پلانے چھوڑ دو تو بڑھاپے  
تک رضاعت کا طالب رہے گا، اور اگر اس کا دودھ چھڑا دو تو چھوٹ جائے گا۔

۱۹۔ فاصرف ہواہا وحادرن تولیہ ان الہوی ما توتی یصم أو یصم



نفس کی خواہشات کو دباؤ، اور اس بات سے ڈرتے رہو کہ کہیں اس کے ہاتھ تمہاری باگ ڈور نہ آجائے، کیونکہ خواہشات کی جب بھی حکومت ہوگی وہ یا تو ہلاک کر دے گی یا پھر رسوا کر کے چھوڑے گی۔

ان اشعار میں (ہوی) کا لفظ خواہش نفسانی کے معنوں میں آیا ہے، برخلاف ابتدائی اشعار کے جن میں یہی لفظ محبت یا عشق کے معنوں میں مستعمل ہوا ہے۔

۲۔ ورا عھا وھی فی الاعمال ساعۃ وانھی استعذت اطرعی فلا نتم

اور ذرا نفس کی دیکھ بھال اس حال میں بھی کرتے رہو جب وہ اعمال صالحہ کے انجام دینے میں منہمک ہو، اور اگر یہ دیکھو کہ اس میدان میں چرنا اس کو بھلا لگنے لگا ہے تو پھر اس کو اس میدان میں نہ چراؤ۔

مطلب یہ ہے کہ نفس کے فریب پر بھی نگاہ رکھو ایسا بھی ہوتا ہے کہ جدوجہد سے فرار کی خاطر باریا و نمود کے لئے بھی وہ بعض اچھے کام میں مشغول ہو جاتا ہے، اور اسی میں اس کو مزہ ملنے لگتا ہے، اور غرور نفس پیدا ہو جاتا ہے، لہذا اگر اپنے نفس کی یہ حالت دیکھو تو پھر اس کو اعمال صالحہ میں سے ایسے کام پر پالو کہ جس میں اس کا جی نہ لگتا ہو، اور مزہ نہ ملتا ہو، واضح ہے کہ حضرت بو صیری کا مقصد اعمال سے فرائض و واجبات نہیں ہے، کیونکہ وہ توحی لگے یا نہ لگے، مزہ ملے یا نہ ملے ہر حال میں انجام دینا ہے، اگر کسی کا فرض نمازوں میں جی لگنے لگے اور جنودی کی لذت حاصل ہونے لگے تو محض نفس کی خلاف ورزی کی خاطر اس کو پھرتا نہیں جاسکتا، البتہ بعض نفلی عبادتیں اور تقرب کے دوسرے کام جس کے بجائے دوسرے کام ہو سکتے ہیں، اس میں سے کوئی کام اگر ایسا ہو جس میں اللہ تعالیٰ کی خوشنودی کو ثانوی درجہ حاصل ہو، اصل جذبہ لذت اندوزی کا ہو تو ایسے کام سے خواہ وہ کتنا ہی اہم اور قابل قدر کیوں نہ ہو، استراذ کرنا ہی بہتر ہے، کیونکہ۔



۲۱۔ کم حسنت لذات المومعة قاتلة من حيث لم يد رآن السم في الله

بسا اوقات کسی مہلک لذت کو نفس حسین بنا کر دکھا دیتا ہے، اور اس کو پتہ بھی نہیں چلتا کہ اس میں ہلاکت کا سامان کہاں پوشیدہ تھا، اور یہ کہ اکثر زہر لہذہ کھانوں ہی میں ملا ہوتا ہے

۲۲۔ واخش الد سائس من جوع ومن شبع قرب خمسة شر من التخم

بھوکے ہونے، شکم سیر ہونے دونوں صورتوں میں نفس کی سازشوں سے ڈرتے رہو کیونکہ کبھی فاتح کی کیفیت بد یعنی سے بھی زیادہ بری ثابت ہوتی ہے۔

۲۳۔ واستفرغ الدمع من عين قد امتلأت من المحارم والزم حمية الندم

اور اس آنکھ سے آنسو اچھی طرح بہاؤ جو کہ محرمات سے بھر چکی ہے، اور شرمندگی و ندامت کی پرہیز پابندی سے کرتے رہو۔

یعنی آنکھ جو نامحرموں کو اور حرام اشیاء کو دیکھتے دیکھتے بھر گئی ہے، اس کا علاج یہ ہے کہ توبہ و ندامت کے آنسو اس درجہ بہاؤ جیسے کنوئیں کا سب پانی نکال کر اس کو خالی کر دیا جاتا ہے 'استفراغ' کے معنی ہیں پتیلی یا کسی برتن میں یا کنوئیں میں جو کچھ ہے، ان سب کو نکال کر صاف کر دینا اسی طرح آنکھ کو بھی علاج کی ضرورت ہے کہ آنسوؤں سے اس کو اچھی طرح دھو کر پاک کیا جائے علاج کے ساتھ احتیاطی علاج بھی ضروری ہے تاکہ آئندہ مرض کا حملہ نہ ہو، لہذا ندامت کے احساس کو ہمیشہ تازہ رکھو یہی احتیاطی پرمائل کرے گا۔

یہ شعر علامہ ابو صیری رحمۃ اللہ علیہ کی دو دریں باریک بین اور وسیع نظر کا منظر ہے اس مختصر سے اور سادہ ترکیب کے شعر میں انھوں نے جو گیانہ فلسفہ اور غیر اسلامی طریق تزکیہ کا بہت خوبصورتی سے رد کیا ہے جس کا خلاصہ یہ ہے کہ جسم کے مطالبات اس درجہ نظر انداز کیا جائے کہ اس کے اندر سے مادیت کا عنصر ہی ختم ہو جائے کیونکہ جو گیانہ تصوف کے رو سے جسم انسانی



روح کا قید خانہ ہے، لہذا روح کو جلا دینے اور نکھانے کے لئے ضروری ہے کہ جسم کو فاقہ دے دے کر  
بحیر العقول مجاہدات کرا کے غیر فطری شدائد کے ساتھ عبادتیں کرا کے اس کو گھلایا جائے یہاں تک کہ  
جسم کا نہ کوئی تقاضہ باقی رہے اور نہ خواہشات پیدا ہو سکیں۔

اسلامی تعلیمات سراسر اس نظریہ کے مخالف ہیں، انسانیت کے لئے اسوۂ کامل حضور اکرم  
نبی الرحمتہ صلی اللہ علیہ وسلم کی ذات گرامی ہے جس میں روح اور جسم دونوں کے مطالبات کمال  
اعتدال اور معجزانہ توازن کے ساتھ پورے کئے گئے ہیں، حضرت شاہ ولی اللہ صاحب رحمۃ اللہ علیہ  
نے حجۃ اللہ البالغہ میں لکھا ہے کہ انسان جسم کے کچھ مطالبات ہیں، جیسے بھوک و پیاس اور جنس وغیرہ  
ان کو ہم مادی طلب کہتے ہیں، دوسرے روح کے مطالبات ہیں، مثلاً اپنے خالق کے آگے سرنیزام  
کرنے کا جذبہ اللہ کی ذات صفات کا علم حاصل کرنے کا جذبہ، اس کی خوشنودی کے لئے اپنے آپ کو  
مٹا دینے کا جذبہ جس کو شاہ صاحب روحانی قوت سے تعبیر فرماتے ہیں، یہ دونوں جذبے ہر انسان  
میں پائے جاتے ہیں، لیکن کسی میں ایک قوت غالب ہوتی ہے، کسی میں دوسری کئی کے اندر دونوں  
طاقتوں میں مصالحت ہوتی ہے کسی میں منافست یعنی کوئی دونوں مطالبے خوش اسلوبی سے  
پورا کرتا ہے، اور کوئی ابا ہو تا ہے کبھی فرشتہ ہے تو کبھی شیطان، دونوں طاقتیں اس کو اپنی اپنی طرف  
کھینچتی ہیں۔

شاہ صاحب نے لکھا ہے کہ انبیاء کرام کی روحانیت اور مادیت دونوں قوی تر  
ہوتی ہے اور ان کے درمیان مصالحت رہتی ہے۔

مقصود اس تفصیل سے یہی بیان کرنا تھا کہ جسم کے تقاضے پوری شدت کے ساتھ  
ایک تندرست اور صحت مند انسان میں موجود ہونا چاہئے وہ انبیاء کرام میں بدرجہ اتم  
موجود تھے۔



علامہ بو ضیری فرماتے ہیں کہ انبیاء کے کرام کا طریقہ چھوڑ کر کوئی شخص فاقہ کر کے اپنے آپ کو اس امید میں ہلاک کرے کہ اس کی روحانیت جاگ اٹھے گی، دراصل یہی شیطان کی ایک چال اور نفس کا فریب ہے، فقرا فلاس بھی کبھی انسان کو کفر تک پہنچا دیتا ہے، بھوکے رہنے کی بہ نسبت سیر شکم ہو کر کھالینا زیادہ احتیاط کی بات ہے۔

لیکن اس کا یہ مطلب بھی نہیں ہے کہ انسان ایک چوپایہ کی طرح صرف کھاتا ہی رہے اور غیر اختیاری مشقت برداشت کرتا رہے، اسی لئے انھوں نے شریعت ہی میں فرما دیا کہ بھوک اور شکم سیر ہونے کی حالتوں میں نفس کی سازشوں سے ڈرتے رہو، خطرہ دونوں میں ہے، اعتدال اور توازن ہر کام میں مطلوب و مقصود ہے۔

۲۴۔ وخالفت النفس والشيطان <sup>ان</sup>عصا وان هما عصاك النصح فاقم

۲۵۔ ولا تطع منها خصما ولا حکما فانت تعرف کید الخصم والحکم

نفس اور شیطان کی مخالفت کرتے رہو اور کھل کر ان کی حکم عدولی کرو، اور اگر یہ دونوں مخلصانہ خیر خواہی کا دعویٰ کریں تو ان کو مجرم ٹھہراؤ۔

نفس اور شیطان میں سے کسی کی بھی فریق بنا کر یا قاضی بنا کر اطاعت نہ کرو کیونکہ تمہیں معلوم ہے کہ ایسے فریق اور ایسے قاضی کی کیا سازش ہوگی، مطلب یہ ہے کہ بسا اوقات انسان کوئی برا کام کرتا ہے، اور اس کا دل یا شیطانی وسوسہ اس کو تاویل کے ذریعہ مفید کام یا ضروری کام کی حیثیت سے سامنے لے آتا ہے، مثلاً ایک شخص نے چوری کی، اس کے نفس یا شیطان نے اس کو سمجھایا کہ یہ دولت مند جو غریبوں کا خون چوس کر کے مالدار بن گئے ہیں، اور جو غریبوں کا حق دینے کے لئے تیار نہیں ہیں، ان کی مرضی کے خلاف ان سے چھین کر یا چھپ کر کچھ مال لے لیا گیا تو یہ ایک بہادری کا کارنامہ ہوا، اس کو وہ چوری نہیں کہا جاسکتا جس کی مذہب میں مذمت آتی ہے



اسی طرح دوسرے جرائم کی بھی تاویل کی جاتی ہے، یا کی جاسکتی ہے، جرائم اور حرام کے ارتکاب میں جب نفس دھوکہ دے سکتا ہے تو مختلف فیہ مسائل بدعات و رسوم کا پوچھنا ہی کیا ہے، لہذا جب بھی نفس یا شیطان خیر خواہی کے پردہ میں اس طرح کی تاویل سمجھائے تو چاہئے کہ انسان اس مجرمانہ عقلیت کو ملزم قرار دے۔

دوسرے شعر میں یہ فرماتے ہیں کہ نفس تمہارے دینی شعور اور احکام و اطاعت کی راہ میں اگر فریق بن کر آئے تو اس کی حکم عدولی کو فرض سمجھو اس طرح فیصلہ کا اختیار کبھی دشمن کو نہ دو اگر برائی پر اکسانے والے نفس کو قاضی بنا دیا یعنی دل کے فیصلے کو قبول کر لیا تو یہ ایسا ہی ہے جیسے کسی چالباز اور سازشی دشمن کے ہاتھوں اپنا فیصلہ کرایا جائے۔

یہاں ممکن ہے بعض لوگوں کو اقبال کا فلسفہ یاد آجائے اور عقل و دل کے مناظرے میں دل کی دنیا "کاثبات اور عالم عقل کی رسوائی و بے ثباتی کا مضمون ذہن میں تازہ ہو جائے اور یہ کہ۔

بے خطر کو دھڑا آتش نمرود میں عشق

عقل ہے محو تماشا ئے لب بام ابھی

میں "عشق" جس کو دوسرے اشعار میں "دل کا فیصلہ" کیا ہے، فتح مند نظر آتا ہے اور عقل نامحرم و کوتاہ بین نظر آتی ہے، یہ بات بظاہر علامہ بوعصیری کے وعظ سے متعارض نظر آتی ہے جو دل کی چاہت کو ملزم قرار دینا چاہتے ہیں، لیکن درحقیقت ان دونوں باتوں میں کوئی تضاد نہیں ہے، عشق، جنون اور دل کے فیصلہ وغیرہ کی جو تعبیریں اقبال کے یہاں ہیں ان کا مطلب جوش جہاد، خالق کی طرف کیسوی اور مقصدیت میں کیسو اور نہک ہو جانا ہے، عقل جہاں ہلاکت کا خوف دلائے، فرماں برداری اور اطاعت کی راہ میں حائل ہو اور خدا کی قدرت اور



اس کے احکام کی ابدیت کے سامنے مادی لذات کے بھناغ ہونے کا خوف دلائے وہاں اس کی بات نہ ماننا اور اطاعت کا جوش جو کہ وہ کرنا ضروری ہے، لیکن اگر دل کی طلب سے مراد ہونا کی لذت پرستی، غفلت اور کاہلی کی زندگی کو شعور بنانا ہو جیسا کہ حضرت بو صیریؒ کے اشعار اور سیاق و سباق سے معلوم ہوتا ہے، وہاں عقل و شعور کی حکمرانی لازمی ہوگی، قرآن کریم نے بار بار (ان کنتم تعقلون) (تسعون) (اولی النہی) اور دوسرے الفاظ میں انسان کو عقل کے کام میں لانے کی دعوت دی ہے۔

۲۶۔ استغفر اللہ من قول بلا عمل      لقد نسبت بہ نسل الذی عقم

۲۷۔ امرتک الخیر لکن ما استمرت بہ      وما استفدت، فما قولی لک استقم

قول بلا عمل کے (جرم) کی الشر سے معافی چاہتا ہوں، درحقیقت میں نے (بغیر خود عمل کئے ہوئے صرف باتیں بنا کر ایسا کام کیا ہے جیسے) میں نے ایک پانچھ کی نسل کا نسب نامہ تیار کر دیا۔  
میں تم کو تونسی کی ہدایت کی مگر خود اس پر عمل پیرا نہیں ہوا، اور نہ ان باتوں سے فائدہ اٹھایا تو پھر میری اس بات کا کیا وزن رہ جاتا ہے جو میں تم سے کہتا ہوں ”راہ راست پر قائم رہو“۔

۲۸۔ ولا تزودت قبل الموت نافلة      ولم اصل سوی فرض ولم أصم

میں نے اتنا بھی تو نہیں کیا کہ مرنے سے پہلے کچھ نوافل کاوشہ جمع کر لیتا، سوائے فرض نمازوں کے میں نے نہ تو نمازیں پڑھیں اور نہ روزے رکھے، اس انکسار و ندامت کے مضمون ہی سے علامہ بصیریؒ اپنے قصیدہ کے اصل مضمون یعنی آخرت سرور عالم صلی اللہ علیہ وسلم کی طرف گریز کرتے ہیں۔

۲۹۔ ظلمت منۃ من احب الظلام الی      ان اشتکت قد مالا الضر من نور

میں نے اس ذات گرامی کی راہ ہدایت پر ظلم کیا جو راتوں کو بیدار رہا کرتے تھے، اس حد تک کہ آپ کے پاؤں مبارک پر ورم آجایا کرتا تھا۔



اس شعر میں حضور اکرم صلی اللہ علیہ وسلم کی نماز تہجد کی طرف اشارہ ہے، حضرت عائشہ رضی اللہ عنہا سے روایت ہے: "کان یقوم حتی تنفطر قدماء" یعنی آپ اتنی دیر قیام فرماتے تھے کہ آپ کے دونوں پائے مبارک پھٹ پھٹ جاتے تھے۔

حضرت مغیرہ سے روایت ہے:-

ان کان النبی صلی اللہ علیہ وسلم لیقوم اولی صلی حتی ترم قدماء  
یعنی نبی کریم صلی اللہ علیہ وسلم اتنی دیر قیام فرماتے تھے (یا) نماز پڑھتے تھے (روایت میں لفظی اختلاف ہے) کہ آپ کے دونوں پائے مبارک دم کر جایا کرتے تھے، صحابہ عرض کرتے کہ آپ اتنی مشقت کیوں برداشت فرماتے ہیں، تو آپ فرماتے کیا میں شکر گزار ہوں۔

شکر گزار بندہ نہ ہوں۔

اس شعر سے ایک گمان یہ ہو سکتا ہے کہ حضور اکرم صلی اللہ علیہ وسلم کا ہمیشہ کا یہی معمول تھا، لیکن احادیث و شمائل کے مطالعہ سے معلوم ہوتا ہے کہ حضور اکرم صلی اللہ علیہ وسلم عام طور سے مع وتر گیارہ رکعتیں پڑھا کرتے تھے، زیادہ سے زیادہ پندرہ رکعت کی روایت ملتی ہے، لیکن حضرت عائشہ صدیقہ رضی اللہ عنہا فرماتی ہیں کہ ان نمازوں کی خوبی اور طوالت کو بیان نہیں کیا جاسکتا، ایسی بھی راتیں گزری ہیں کہ دو رکعت میں رات تمام ہو گئی، ایسا بھی ہوا کہ پہلی رکعت دو منزل یا تین منزل کی تلاوت فرمائی، رکوع قیام کے بقدر کبھی کبھی طویل ہوتا تھا۔

علامہ ابوبکر العامری نے "لہجۃ المحافل" میں اور ابن کثیر نے سورہ طہ کی تفسیر میں نقل کیا ہے کہ حضور اکرم صلی اللہ علیہ وسلم اس کثرت سے پوری پوری رات نوافل میں گزار دیا کرتے تھے کہ

یہ دونوں روایتیں صحیح بخاری کتاب الصلوٰۃ باب قیام النبی صلی اللہ علیہ وسلم الیق میں مذکور ہیں۔



کفار نے کہنا شروع کیا کہ قرآن محمد (صلی اللہ علیہ وسلم) کو مشقت میں ڈالنے کے لئے نازل ہوا ہے اس کے رو میں اللہ تعالیٰ نے یہ آیت نازل فرمائی۔

طه مَا أَنزَلْنَا عَلَيْكَ الْقُرْآنَ لِتَشْقَىٰ - ہاں اس واسطے نہیں اتارا ہم نے تجھ پر قرآن کہ تو محنت میں پڑے

سورہ مزمل کی ابتدائی آیات اور دوسرے رکوع میں حضور نبی کریم صلی اللہ علیہ وسلم کو ہدایت فرمائی گئی ہے کہ آپ راتوں کا کچھ حصہ آرام میں بھی بسر فرمائیں، نصف یا ایک تہائی رات عبادت کے لئے کافی ہے، حضرت مغیرہ سے یہ بھی روایت ہے کہ آخر میں حضور اکرم کا یہ معمول ہو گیا تھا کہ اول نصف شب آرام فرماتے، دوسرے نصف میں اٹھتے، پھر اس کا چھٹا حصہ آرام فرماتے اس کے بعد پھر اٹھتے تو اشراق تک عبادت فرماتے۔

علامہ بوسیری فرماتے ہیں کہ جس ذات گرامی کی عبادتوں کا یہ حال ہو، اس کی سنت پر ہم نے — ظلم کیا، یعنی اس کی اتباع نہیں کی تو ہم کس طرح، اپنے آپ کو جانثار اور عاشق شمار کریں۔

۳۰۔ وَشَدَّ مِنْ سَغِيْرٍ مَّشَاوَةً وَطَوًى تَحْتَ الْحِجَارَةِ كَشَحْمَتِ الْوَدَّامِ

(اور میں نے اس ذات گرامی کی سنت پر ظلم کیا ہے جنہوں نے) بھوک کی شدت کو دبانے کے لئے اپنے پیٹ کو باندھا اور اپنی کمر کے اوپری حصہ پر جس کی جلد انتہائی نازک تھی، پتھر رکھا صحیح مسلم میں حضرت انس رضی اللہ عنہ سے روایت ہے کہ وہ فرماتے ہیں کہ:۔

جئت رسول الله صلى الله عليه وسلم يومًا فوجدته جالسًا مع أصحابه يمتدحهم وقد عصب بطنه بعصاة فقالوا من الجوع۔ ایک دن میں رسول اللہ صلی اللہ علیہ وسلم کی خدمت میں حاضر ہوا تو دیکھا کہ آپ اپنے صحابہ سے بیچھے گفتگو فرما رہے ہیں اور کم مبارک کو ایک ٹپکے (کپڑے کا ٹکڑا) سے باندھ رکھا ہے لوگوں نے بتایا کہ یہ بھوک کی وجہ سے تھا۔



پیٹ پر پتھر باندھنے کی روایت امام بخاری نے اس طرح نقل فرمائی ہے۔

عن جابر قال مكث رسول الله صلى الله عليه وسلم لم يذق الطعام وهم يحفرون الخندق فقالوا يا رسول الله ان ههنا كدبة من الجبل قد عجزت معا ولنا عنها فقال رسول الله صلى الله عليه وسلم رشوها بالماء فرشوها به ثم جاء رسول الله صلى الله عليه وسلم ياخذ المحول ثم قال بسم الله ف ضرب ثلاثا فصارت كشيئا قال جابر فحانت مني البقاة به فاذا رسول الله صلى الله عليه وسلم قد شد على بطنه حجرا۔

حضرت جابر رضی اللہ عنہ سے مروی ہے کہ رسول اللہ صلی اللہ علیہ وسلم تین دن تک اس طرح رہے کہ کھانے کی کوئی چیز حکیم تک نہیں یہ اس وقت کی بات ہے جب کہ صحابہ خندق کھود رہے تھے انھوں نے عرض کیا یا رسول اللہ یہاں ایک سخت چٹان آگیا ہے، ہمارے پھاؤڑے اس کو توڑنے سے قاصر ہیں، رسول اللہ صلی اللہ علیہ وسلم نے فرمایا کہ اس پر پانی کا چھڑکاؤ کرو صحابہ نے چھڑکاؤ کر دیا، پھر رسول اللہ صلی اللہ علیہ وسلم تشریف لائے اپنے دست مبارک میں پھاؤڑا لیا، بسم اللہ کہا اور تین ضربیں لگائیں وہ چٹان مٹی کا ڈھیر ہو گیا، حضرت جابر فرماتے ہیں کہ اچانک میری نگاہ پڑی تو دیکھا کہ رسول اللہ صلی اللہ علیہ وسلم نے اپنے شکم مبارک پر پتھر باندھ رکھا تھا۔

۳۱۔ وراودتنا الجبال الشمر من ذهب عن نفس فادها ايماشهم

اور سونے کے سر بلند پہاڑوں نے حضور کا دل بھانا چاہا مگر حضور نے اپنی بے مثال بلندی کا مظاہرہ فرمایا، یہ شعر بھی گزشتہ اشعار سے معنی میں مربوط ہے، شاعر کہتا ہے کہ ہم نے



اس ذات گرامی کی سنت پر ظلم کیا جن کی عبادت بے مثال تھی، جو اپنے اختیار کردہ فقر و افلاس میں زندگی گزارتے تھے، پیٹ پر پتھر باندھ کر رہتے تھے، اور اگر وہ چاہتے تو دنیا کی ساری دولت ان کے قدموں پر ڈھیر ہو سکتی تھی۔

روى انه صلى الله عليه وسلم قال:  
عرض عليّ ربّي بطحاء مكة ذهباً فقلت  
لا يارب ولكن اجوع يوماً واشبع يوماً  
فاذا شبعحت حمدتك واذا جعت  
تضرعت اليك ودعوتك۔

روایت ہے کہ رسول اللہ صلی اللہ علیہ وسلم نے فرمایا کہ میرے رب نے مکہ مکرمہ کے سارے کنکروں کو سونے میں تبدیل کر کے مجھے پیش کیا تو میں نے عرض کیا یا رب! مجھے یہ نہ دے، مجھے تو اتنا دیجئے کہ ایک دن بھوکا رہوں اور ایک روز شکم سیر ہو کر کھاؤں، جب شکم سیر ہو کر کھاؤں تو آپ کی حمد کروں اور جب بھوکا رہوں تو تجھ سے گڑگڑا کر مانگوں اور دعا کروں۔

شیخ ابراہیم باجوری نے اپنی شرح بردہ میں ایک اور روایت ان الفاظ میں نقل کی ہے۔

روى ان جبريل عليه السلام نزل  
عليه صلي الله عليه وسلم فقال له ان  
الله يقرئك السلام ويقول لك اتعب  
ان تكون لك هذه الجبال ذهباً وفضة  
تكون معك حيث كنت فاطرق ساعة  
ثم قال يا جبريل الدنيا دار من لادار له  
ومال من لا مال له يحبسها من لا عقل له

روایت ہے کہ ایک بار حضرت جبریل علیہ السلام رسول اللہ صلی اللہ علیہ وسلم کی خدمت میں حاضر ہوئے اور کہا کہ اللہ تعالیٰ آپ کو سلام کہتا ہے اور کہتا ہے کہ کیا آپ چاہتے ہیں کہ ان سب پہاڑوں کو سونے چاندی کا بنا دیا جائے جو ہمیشہ آپ کے قبضہ میں رہے، جہاں آپ جائیں یہ پہاڑ ساتھ چلیں رسول اللہ صلی اللہ علیہ وسلم نے ایک لمحہ



فَقَالَ لَهُ جِبْرِئِيلُ ثَبِّتْكَ اللَّهُ بِالْقَوْلِ

الثَّابِتُ -

کے لئے سر جھکایا پھر سر اٹھا کر فرمایا، اے جبرئیل!

دنیا اس کا ٹھکانہ ہے جس کا (آخرت میں) کوئی

ٹھکانہ نہیں ہے، یہ اس شخص کی پونجی ہے جس کا

(آخرت میں) کوئی سرمایہ نہیں ہے، اس کو وہی

اکٹھا کرتا ہے جس کو عقل نہیں ہے، حضرت جبرئیل

نے فرمایا اللہ آپ کو پکی بات پر قائم رکھے!! (یعنی

آپ نے بہت ٹھوس اور پکی بات فرمائی)

یہ دونوں حدیثیں جو اوپر نقل کی گئیں تحقیق طلب ہیں کہ کس درجہ کی ہیں، شیخ ابراہیم باجوہ

شارح قصیدہ بردہ نے انھیں بغیر حوالہ کے نقل کر دیا ہے، لیکن انھوں نے اپنے شعر میں جو بات کہی ہے کہ

”سو نے چاندی کے پہاڑوں نے آپ کو سمجھانا چاہا مگر حضورؐ نے کردار کی بے مثال بلندی کا مظاہرہ

فرمایا، اپنی جگہ حقیقت پر مبنی اور بالکل سچ ہے، جب سردارانِ قریش کا وفد آنحضرتؐ کی خدمت

میں حاضر ہوا تھا، اور اس نے مشکیش کی کہ اگر آپ دولت کے خواہشمند ہیں تو ہم سب مل کر آپ کے

لئے مال جمع کر دیں، اگر حکومت و وجاہت چاہتے ہیں تو ہم آپ کو اپنا حاکم و فرمانروا تسلیم کرنے کو

تیار ہیں، اگر آپ نکاح کے طالب ہیں تو قبیلہ کی جس عورت کو آپ منتخب کریں ہم اس سے آپ کی

شادی کر دیں، نبی کریم صلی اللہ علیہ وسلم نے اس مشکیش کا جواب دیا وہ ایک دلو العزم پیغمبر ہی کا

جواب ہو سکتا تھا، جس کی بلندی کو عام انسانی حوصلہ نہیں چھو سکتا ہے آپؐ نے فرمایا:-

میں جس پیغام کو لے کر آپ سب کے پاس آیا

ہوں اس کے ذریعہ آپ سے مال نہیں چاہتا

اور نہ آپ کے درمیان وجاہت کا طالب ہوں

ما جئکم بما جئکم بہ اطلب اموالکم

ولا الشرف فیکم ولا المملک علیکم

ولکن احلہ بعثنی الیکم رسولاً وانزل



علی کتاباً و امرنی أن أكون بشيراً و  
 نذیراً، فبلغتکم رسالة ربی و نصحت  
 لکم، فان تقبلوا منی ما جئتکم به  
 فهو حظکم من الدنیا و الآخرة و ان  
 تردوه علیّ اصبروا لمراد الله حتی یحکم  
 الله بینی و بینکم۔

اور حکومت کا خواہاں ہوں، البتہ اللہ تعالیٰ نے  
 آپ کی طرف مجھے اپنا پیغمبر بنا کر بھیجا ہے اور اپنی  
 کتاب مجھ پر نازل فرمائی ہے اور مجھے حکم دیا ہے کہ  
 اللہ کی طرف سے خوش خبری دینے والا اور اس کے  
 عذاب سے ڈرانے والا ہوں، لہذا میں نے اپنے  
 رب کا پیغام آپ کو پہنچا دیا، اگر آپ اس پیغام  
 کو قبول کرتے ہیں جو میں آپ کے لئے لایا ہوں تو  
 دنیا و آخرت میں آپ کی خوش بختی ہے اور اگر  
 آپ لوگ اس کو رد کرتے ہیں تو میں اللہ کے حکم پر  
 اس وقت تک صابر رہوں گا جب تک کہ اللہ  
 ہمارے آپ کے درمیان کوئی فیصلہ نہ کرے۔

سیرت نبویؐ کے اس مشہور واقعہ کے ساتھ اسی طرح کا دوسرا مشہور واقعہ بھی یاد کر لیجئے  
 کہ نبی کریم صلی اللہ علیہ وسلم کے چچا جناب ابو طالب نے جب آپ کو سمجھایا کہ کارِ نبوت کی ادائیگی  
 سے بانا جائیں تو آپ نے فرمایا: کہ اگر میرے ایک ہاتھ پر چاند اور دوسرے پر سورج بھی رکھیں  
 کہ میں اس مہم کی انجام دہی سے رُک جاؤں جب بھی آخری دم تک میں ایسا نہیں کروں گا، لہذا  
 امام بو صیریؒ کا شعر اپنی جگہ ہر طرح مکمل ہے کہ دنیا کی ہر نعمت کی لاپچ آپ کو دی گئی، لوگوں نے  
 مال و دولت، حکومت و جاہت، عیش و عشرت کے ذریعہ آپ کا دل بھانا چاہا، مگر آپ نے  
 بے مثال بلندی کا مظاہرہ فرمایا۔

نبی کریم صلی اللہ علیہ وسلم کی طرف سے جو بلند ترین نمونہ اخلاق پیش کیا گیا وہ آپ کے



ان الفاظ سے بھی ظاہر ہے جس میں کوئی تکبر اور نخوت کا اسلوب نہیں ہے، مثلاً اس طرح کی بات فرماتے کہ:-

بروایں دام بر مرغ دگر نہ

کہ عنقار ابلند است آشیانہ

یہ فرماتے کہ میری بلند فطرت ان دنیاوی رنگ و بوی کو قبول نہیں کرتی، آپ نے اس طرح کی کوئی تکبرانہ بات نہیں فرمائی بلکہ فرمایا تو یہی فرمایا کہ میں اللہ کی طرف سے مامور بندہ ہوں، مجھے آپ کے مال، حکومت، عزت کا حصول اس ذریعہ سے مقصود نہیں ہے۔

۳۲۔ وأکدت زهداً فیہا ضرورتاً ان الضرورة لا تغدو علی العصم

اس شعر میں نحوی اعتبار سے کچھ کمزوری ہے، کہنا یہ چاہتے ہیں کہ انسان کی بنیادی ضرورت ایسی چیز ہے کہ اس کو طلب کرنا اور اس سے مستفید ہونا پیغمبرانہ شان کے خلاف نہیں ہے، اور نہ "معصوم" ہونے کے منافی ہے، مگر آپ نے ان چیزوں میں بھی زہد اور بے رغبتی کا انداز رکھا لہذا ضروریات میں زہد اور بے رغبتی آپ کی اس بلندی کو مزید ثابت کرتی ہے، جس کا گزشتہ شعر میں ذکر ہوا۔

واقعاتی لحاظ سے بھی یہ شعر مکمل نہیں ہے، کیوں کہ حضور اکرم صلی اللہ علیہ وسلم کو اللہ تعالیٰ کی جو نعمت میسر ہوئی اس سے آپ نے انکار نہیں فرمایا، آپ کی پیغمبرانہ بلندی کی یہ بھی ایک شان ہے اور سمجھنے والوں کے لئے آپ کی نبوت کی دلیل ہے کہ آپ نے بشری تقاضوں سے منہ نہیں موڑا کسی حائسہ یا جسم کے کسی جائز مطالبہ کو مفلوج نہیں کیا، کیونکہ آپ کو اس دنیا میں رہنے بسنے والے

لے لفظی تعقید یہ ہے کہ "اکدت" کا فاعل ضرورتاً مؤخر ہے اور زہد مفعول اور فیہا ضمائر قبل الاسم (ضرورتاً) دوسری بات یہ کہ عصم جمع عصمہ کے بجائے اسم جنس العصم مقصود ہے، بہر حال مقصد کی بلندی تمام نقائص کو دور کرنے والی ہے



انسانوں کے لئے اسوہ کامل بننا تھا۔

۳۳۔ وکیف تدعو الی الدنیا ضرورۃً لولا ۛ لم تخرج الدنیا من العدم

اور کس طرح دنیا کی طرف بلاتی اس ذات کی ضرورت جو ذات اگر نہ ہوتی تو دنیا عدم سے وجود کی طرف نہ لائی جاتی یعنی آپ اس دنیا کی خلقت کا باعث ہیں آپ نہ ہوتے تو یہ کائنات نہ ہوتی، اپنے وجود کے لئے دنیا آپ کی طالب تھی، آپ سبب اور علت ہیں اس کائنات کی تخلیق کا لہذا دنیا آپ کی طالب ہو، یہ تو سمجھ میں آنے والی بات ہے، لیکن آپ دنیا کے طالب ہوں یا آپ کی ضرورت دنیا کی طرف آپ کو مائل کرے یہ کیونکر ممکن ہے۔

۳۴۔ محمد سید الکونین والثقلین والفریقین من عرب ومن عجم

یہ جن کا تذکرہ ہو رہا ہے وہ ذات گرامی محمد صلی اللہ علیہ وسلم کی ہے، جو دونوں جہاں کے سرور جن و انس کے آقا اور عرب و عجم کے سردار ہیں۔

۳۵۔ نبینا الامر الناهی فلا احد ابتر فی قول لا منہ ولا نعم

۳۶۔ هو الحبيب الذی ترجی شفاعتہ لكل هول من الالہ وال مقتعم

وہ ہمارے نبی ہیں، حکم دینے والے، روکنے والے، آپ سے زیادہ سچا، حق بات کہنے والا کوئی انسان نہیں ہے، آپ کے ہاں کہتے اور نہیں کہنے دونوں میں آپ کا کوئی ہمسر نہیں ہے۔ آپ وہ محبوب (شخصیت کے مالک) ہیں جس کی شفاعت کا آسرا ہر پیش آنے والی ہولناک حالت میں کیا جاتا ہے۔



## ہمزنیۃ البوصیری

امام بوصیری رحمۃ اللہ علیہ کے قصیدہ بردہ نے اتنی شہرت حاصل کی کہ خود ان کے دوسرے نعتیہ قصائد اس کے لگے اندیڑ گئے، حالانکہ نعتوں پر مشتمل ان کا مکمل دیوان ہے اور اکثر قصائد اپنی معنوی خوبیوں کے لحاظ سے منفرد حیثیت رکھتے ہیں، ان کا "ہمزنیۃ" ۲۵۶ شعر کا پر مشتمل ہے، جس کا مطلع ہے۔

کیف ترقی رقیبک الانبیاء یاسماء ما طاولتہا سماء  
آپ کی بلندی کو انبیاء کہاں پہنچ سکتے ہیں، اے وہ آسمان جس کا بلندی میں کوئی  
آسمان مقابلہ نہیں کر سکتا۔

اس قصیدہ میں سیرت کے تمام اہم واقعات کی طرف اشارے ملتے ہیں، ظہور قدسی  
رضاعت، نبوت، معراج، ہجرت، غزوات، فتح مکہ، حج، اور اس کے بعد آل و اصحاب،  
عشرہ مبشرہ ہر ایک کا تذکرہ ہے اور آخر میں صلاۃ و سلام پر مشتمل مضامین ہیں۔  
اس قصیدہ کے چند منتخب شعر یہ ہیں:-

۱۔ رمة کله و حزم و عزم و وقار و عصمة و حیاء

۲۔ لا تحل البأساء منہ عری الصبر ولا تستغفہ السراء

۳۔ کرمت نفسہ فما یخطر السوء علی قلبہ ولا الفحشاء

۴۔ وسیع العالمین علما و حلما فهو مجر لم تعیم الاعیاء


۱۔ آپ سر اپار حمت میں قوت فیصلہ، قوت ارادہ کے بادشاہ ہیں، وقار پاک و امنی اور  
شرم و حیا کے کامل و مکمل نمونہ ہیں۔



۲۔ مصیبتیں آپ کے صبر کی کسی کڑی کو توڑ نہیں سکتی تھیں، مسرتیں آپ کو آپے سے باہر نہیں کر سکتیں تھیں۔

۳۔ آپ کا نفس وہ نفس بلند تھا، کہ جس پر برائی اور بے حیائی کا کھٹکا بھی نہیں ہوتا تھا۔

۴۔ سارے عالم کو آپ نے اپنے علم و بردباری سے سیراب کر دیا، آپ ایک سمندر تھے جس کو کوئی وزنی سے وزنی نشی زیر نہیں کر سکتی۔



۱۔ جن حضرات کو عربی اور اردو کے طرز بیان کا فرق معلوم ہے، انھیں اندازہ ہوگا کہ عربی کی بہت سی ایسی ترکیبیں ہیں، جن کا لفظی ترجمہ بغیر کسی تبدیلی کے کر دیا جائے تو خالص اردو داں طبقہ کے لئے گنجلک ہو جائے گا، مثلاً "وَسَّحَ الْعَالَمِينَ عِلْمًا وَحِلْمًا" کا ترجمہ یہ کیا جائے کہ "وسیع ہو گئے علم و حلم کے اعتبار سے سارے جہاں پر" تو مفہوم واضح نہیں ہوگا، اس لئے اس کے قریب تر لفظ کو مجبوراً اختیار کرنا پڑا۔



## ابن جابر الاندلسی کی نعتیں

شیخ بوسیریؒ کے بعد، ابن جابر الاندلسی کا نام آتا ہے، جن کی پیدائش کا سال ۶۹۸ھ ہے، یہ بزرگ پیدائشی نابینا تھے، عرصہ تک مصر و شام میں آکر رہے اور صلب میں مستقل اقامت اختیار کر لی تھی، ۷۸۷ھ میں وفات پائی۔

ان کو بوسیریؒ کے قصیدہ بردہ سے زندگی بھر شغف رہا، جو کچھ کہا نعت میں کہا اور اسی انداز میں کہا ان کی ایک نعت کے دو شعر سنئے۔

- ۱۔ یا اهل طيبة في مضاكم وقدر  
بيهدى الى كل محمودٍ من الطرق
  - ۲۔ كالغيث في كرمٍ والليث في حرمٍ  
والبدر في افقٍ والزهري في خلق
- ۱۔ اے طیبہ کے رہنے والو! تمہاری بستی میں ایک چاندھے جو ہر پسندیدہ راہ کی رہنمائی کرتا ہے۔

۲۔ وہ سخاوت میں تیز بارش، اور حرم میں ایک شیر کے مانند ہے، افق پر چودھویں کا چاند

۱۔ الاعلام از خير الدين زركلي حوت ميم (پورا نام محمد بن احمد)



ہے اخلاق میں ایک حسین پھول ہے۔

ان کے اشعار میں بلاغت اور سلاست کا عنصر غالب ہے، صنعت تجانس کے تو وہ بادشاہ معلوم ہوتے ہیں، بردہ کے طرز پر ایک قصیدہ میں کہتے ہیں۔

۱۔ امانعانی المعانی قد حسنت فی ذاتہ فبدت ناراً علی علم

۲۔ کالبدر فی شیمو البدر فی دیم والذہر فی نعم والذہر فی نعم

۱۔ علوم کی روح اور اس کی اصلی حقیقت آپ کی ذات گرامی میں جمع ہو گئی تھی اور وہ آشکارا ہو کر رہی۔

۲۔ اخلاق میں چودھویں کا چاند سخاوت میں دریا، احسان بخشی میں پھول اور حق کی حمایت میں سخت۔

ابن جابر الاندلسی نے ابو صیری کے بردہ کا معارضہ بہت شاندار انداز میں کیا، شاندار ان معنوں میں کہ انھوں نے مدارج نبویہ میں ایک طرز نو ایجاد کی، ہر شعر میں بلاغت کی کسی نہ کسی صنعت کو پیش کیا ہے، اس طرح ایک فن ہی ایجاد ہو گیا جس کا نام بدیعہ پڑ گیا، بعد کے لوگوں نے اس کی تقلید کی جس کو اسی نام سے یاد کیا جاتا ہے، جیسے بدیعہ ابن حموی وغیرہ۔ ابن جابر کے بدیعہ کا مطلع یہ ہے۔

بطینۃ انزل ویتم سید الامم والنشر الممدوح وانثر اطیب الکلم


یتم (ارادہ کرنا) الامم (امت کی جمع) نشر اور نشر پھیلانے کے معنی میں تناسب صوتی اور محالست لفظی کی کامیاب کاوش ہے، متعدد علمائے ادب و بلاغت نے اس کی شرح کی ہے اور محالست شعری اور صنائع و ابدا لکھ کر واضح کر کے بتایا ہے، کچھ لوگوں نے کہا کہ اس قصیدہ میں الفاظ ہی الفاظ ہیں، جد بات محبت کی کمی ہے، معنی آفرینی نہیں ہے، ممکن ہے یہ بات کسی حد تک لے خزانہ الادب للحموی آراء المعاصرین ص ۵۱



صحیح ہو مگر ایک شخص کا اپنی پوری زندگی کا مشغلہ ہی نعت گوئی کو بنالینا اور رسول اللہ صلی اللہ علیہ وسلم کی شان میں پیش کئے جانے والے قصیدہ کے لئے خوبصورت الفاظ تلاش کرتے رہنا اپنی جگہ خود ایک بڑے اخلاص کی دلیل ہے۔

اس قصیدہ کی مقبولیت کا اندازہ اس سے ہوتا ہے کہ اس طرز کو دوسرے مداحین نبیؐ نے اپنایا، مصنف کے ایک معاصر صفی الدین احملی م ۷۵۷ھ نے اسی طرز پر ایک قصیدہ کہا اور اس کا نام رکھا "الکفایۃ البدیعیۃ فی المدارج النبویۃ" عزالدین الموصلی م ۷۸۹ھ نے اپنے قصیدہ کا عنوان "التوصل بالبدیع الی التوصل بالشفیع" رکھا۔ ابن حنبلہ الحموئی م ۸۳۷ھ نے البدیعیۃ فی المدیحہ تصنیف کیا، ابن المقرئ م ۸۳۹ھ نے اپنے قصیدہ کا عنوان "الجواهر اللامعہ فی تجنیس الفرائد الجامعہ للمعالی الرائعۃ" تجویز کیا، امام سیوطی نے بھی اسی طرز پر ایک نعت نظم "البدیع فی مدح خیر شفیع" کہی تھی، مصر کی مشہور مسلمان ادیبہ عائشہ باحونیہ نے دو قصیدے اس طرز پر لکھے ہیں، ان کے علاوہ جن شعرا کے نام ڈاکٹر زکی مبارک نے گنائے ہیں وہ یہ ہیں۔

ابوالوفاء بن عمر القرظی، عبدالمادی الابیاری شیخ طاسہ البحر ائری، خیر اللہ الخطیب، عبد الغنی المناہسی (دو قصیدے) قاسم بن محمد احملی، صدر الدین الحسینی، شعبان الاثاری ان میں سے ہر قصیدہ کے لئے عام لقب "بدیعیۃ" کا ہے۔





## ابن حجة الحموی کا "بدیعہ"

ابن حجة حما (سوریہ) کے رہنے والے تھے، سن ولادت ۷۶۶ھ اور سن وفات ۸۳۹ھ ہے، پورا نام ابو بکر تقی الدین بن علی بن عبد اللہ الحموی تھا، مصر و شام کے علماء سے دینیات اور عربی ادب کی تکمیل کی تھی ان کی متعدد تصانیف ہیں، جن میں زیادہ مشہور "خزانة الادب" ہے یہ کتاب ان کے قصیدہ بدیعہ کی شرح ہے۔

آٹھویں صدی ہجری میں عربی شاعری کا جو انداز تھا، یہ قصیدہ اس کا بہترین نمونہ ہے، حموی نے یہ قصیدہ اپنے استاد اور شیخ طریقت شیخ محمد بن البارزی کی فرمائش پر لکھا تھا، شیخ بارزی نے ان کے ادبی رجحان اور بلاغت سے شغف کو دیکھ کر کہا کہ اپنی ادبی صلاحیت کو رسول اللہ کے قدموں پر رکھ دو، گھر وہ ہے جو آباد ہو، درخت وہ ہے جو پھل دے، چنانچہ شیخ حموی نے شیخ کے ارشاد کی تعمیل کی، اور جب بھی چند شعر کہتے تو جا کر ان کو دکھاتے اور شیخ اصلاح فرماتے، کبھی دوبارہ لکھنے کو کہتے فرماتے ہیں "گویا ہم جواہرات کا ہار گوندھ رہے تھے، اور شیخ



ایک ایک موتی کو پرکھتے تھے، کبھی لوٹا دیتے کہ اس میں آب نہیں، اور اس میں چمک کی کمی ہے، اور جب پسند کرتے تو کہتے ہاں یہ "میرے مولیٰ کے لائق ہے"۔

حموی کو اپنے اس بدیعہ پر ناز تھا، اور اس کو اپنا حاصل عمر سمجھتے تھے خزانۃ الادب کے مقدمہ میں لکھتے ہیں:-

اما براعة بدیعی فانها ببركة ممدوحه  
صلی اللہ علیہ وسلم نور هذه المطالع  
وقبله هذا الكلام الجامع۔  
جہاں تک میرے "بدیعہ" کے ممتاز ہونے کا تعلق ہے، وہ اس قصیدہ کے ممدوح صلی اللہ علیہ وسلم کی برکت سے ان تمام مطالع (جو اس طرز پر کہے گئے) کا نور اور نعمتوں کا قبلہ ہے۔

یہ بدیعہ جیسا کہ اوپر گزر چکا، دراصل بوسیرت کے بردہ کا معارضہ ہے، اضافہ صرف یہ ہے کہ ہر شعر میں براعت استہلال اور حسن ابتداء کی صنعت ملحوظ رکھی گئی ہے، اس کی تعداد بھی ۱۸۲ بردہ کے اشعار کی تعداد کے مطابق ہے، مضامین میں بھی یکسانیت ہے، یعنی تشبیب، گریز، نصیحت، مدح، اور دعا، پر خاتمہ، لیکن صنعت بلاغت کے التزام کی وجہ سے ایک طرف تو وہ سلاست اور روانی نہیں رہی جو خود انہی کے دوسرے نعتیہ قصائد میں ملتی ہے، نیز کوئی شاعر آ خیال، اچھوتا مضمون، یا سیرت پاک کے کچھ واقعات وہ نہیں پیش کر سکے۔

اس بدیعہ کا مطلع یہ ہے:-

لی فی ابتداء مدحکم یا عرب ذی سلم  
براعة تستهل الدمع فی العلم  
یا اللہ سر لی فسر لی طلقوا وطنی  
ورکبوا فی ضلوعی مطلق السقم

اسی طرح کے تشبیب کے ۹ شعر ہیں، صرف اسلوب کا نمونہ سمجھنے کے لئے اس دوسرے شعر کی لفظی تشریح کرتا ہوں تاکہ بدیعہ کا مطلب اور حضرت حموی کی کاوش کا اندازہ ہو سکے۔



پہلے شعر میں یہ فن شروع ہوتا اس کو عنوان یا تعارف سمجھئے، کہتے ہیں کہ اے ذی سلم کے  
 عربو! آپ کی مدح خوانی سے ابتدا کرنے میں مجھے فنی کمال ہے، جو آنسوؤں کو پہاڑ کی چوٹی پر چھلکانے  
 لگتا ہے۔

اس شعر میں لفظ "ابتدا" اور لفظ "استہلال" کے ایک ہی معنی ہیں، استہلال بلاغت  
 کی ایک صنعت بھی ہے، اور کام شروع کرنے کے معنی بھی اس میں پائے جاتے ہیں۔

دوسرے شعر "سری" مجھے لے چلو "دوسرا سری" "میری ٹولی" جماعت، "سری" (جماعت)  
 طلقو! وطنی میرا وطن چھوڑ دیا یا اس کو طلاق دیدیا، مطلق السقم آزادی کے ساتھ بغیر روک ٹوک  
 کے لگ جانے والی بیماری طلقو! اور مطلق کا تجانس ظاہر ہے۔  
 ان دونوں شعروں کا ترجمہ یہ ہوگا:-

اے ذی سلم کے عربو! مجھے آپ کی مدح خوانی سے ابتدا کرنے میں فن کمال حاصل ہے  
 وہ فنی کمال جو آنسو کو پہاڑ کی چوٹیوں پر چھلکانے لگتا ہے۔

یعنی جب میں اپنا نغمہ شروع کرتا ہوں، تو لوگوں کے آنسو بہنے لگتے ہیں، اور سامنے  
 کی پہاڑ آنسوؤں کی وجہ سے جھلمل کرنے لگتے ہیں۔

خدا کے لئے مجھے لے چلو، کیونکہ میرے قافلہ والوں نے میرے وطن کو چھوڑ دیا، اور میری  
 پسلیوں میں وہ روگ لگا دیا ہے جو بڑھنے اور پھیلنے میں ہر طرح سے آزاد ہے۔

ان اشعار میں قابل ذکر بات صرف یہی ہے کہ صنائع و بدائع کے اصناف میں سے پہلے  
 شعر میں گریز، دوسرے میں صنعتِ اطراد تیسرے میں صنعتِ عکسی، چوتھے میں صنعتِ  
 تردید اور پانچویں میں صنعتِ تکرار کی مثال۔۔۔ موجود ہے، یہی وجہ ہے کہ حموی کے بدیعہ کو کتب خانوں  
 میں بلاغت کی فہرست میں جگہ دی گئی ہے۔



راقم الحروف کا خیال ہے، کہ حموی کی دوسری نعت جو "امان الخائف" کے عنوان

سے ہے وہ اس بدلیعیہ سے کہیں زیادہ بہتر ہے جس کے ابتدائی اشعار یہ ہیں:-

۱۔ شدت بکم العشاق لما تزنوا فغنوا وقد طاب المقام وزمزم

۲۔ وضاع شذاکم بین سلع وحاجر فكان دلیل الطاعنین الیکم

۳۔ وجزتم لوادى الجزع فانضروا التوی علی خدّاه بالنبیت صدغ منمتم

۱۔ عشاق جب گنگنائے تو آپ کی مدح میں گنگنائے اور وطن سے شعر پڑھا تو ملتزم

اور زمزم جھوم اٹھے۔

۲۔ آپ کی خوشبو سلع اور حاجر میں پھیل گئی، اونٹوں پر چلنے والے کو راستہ آپ کی منزل تک

اسی خوشبو نے بتایا۔

۳۔ آپ جب وادی الجزع سے گذرے تو وہ سرسبز ہو گئی، اور اس درجہ سرسبز ہو گئی کہ

اس وادی کی پیشانی کا کنارہ لال بوٹے سے بھرا ہوا اس کے چہرہ کی روئیدگی سے لپٹ گیا

(اس استعارہ کا مطلب یہ ہے کہ آپ جس وادی سے گذرے وہ اگرچہ خشک صحرا کے مانند

تھی، مگر آپ کے قدم کی بدولت سرسبز و شاداب ہو گئی)۔

سرسبز ہو وہ سبزہ جو تریا پا مال ہو ٹھہرے تو شجر کے تلے وہ نہال ہو

اس قصیدہ کا شاہ بیت یہ ہے:-

اورى بذکر البان والوند والنقا و سفح الوادى والجزع، والقصدان

یعنی بان، رند، اور نقا نامی درختوں اور رفع الوادی اور جزع نامی مقامات تو صرف

بات بنانے اور "توریہ" کے لئے ہیں، مقصد تو صرف آپ ہیں۔

اس قصیدہ کے گریز کے اشعار جہاں سے وہ نعت شروع کرتے ہیں، یہ ہیں۔



تقنعت فی حبی لہم فتعصبوا علی وہم سادات من قد تلقوا

لہم حسب عالی ببطحاء مکة لان رسول اللہ فی الاصل منہم

(سلسل) میں نے اہل حجاز سے اپنی محبت چھپانے کے لئے اپنے چہرہ پر نقاب ڈال لی تو یہ سب میرے خلاف ہو گئے (حالانکہ جس وجہ سے نقاب ڈالی ہے وہ یہی لوگ ہیں) اور یہی اس طرح کی محبت کرنے والوں کے آقا ہیں۔

ان کا خاندانی وقار بطحائے مکہ میں بہت بلند ہے، کیونکہ رسول اللہ دراصل انہی میں سے ہیں۔

آخر میں کہتے ہیں:-

۱۔ عسی وقفة اوقدہ لا بن حجة علی بایکم سیحی بہا و هو محرم

۲۔ فقد جاء بشکو عن ذلوی تعاطمت وقد رکت فی یوم الشفاعة اعظم

۳۔ وقد نالہ فی عنفوان شبابہم هموم وسیف الہم للظہر یتھم

۴۔ وعارضہ قد شاب فی زمن الصبا عسی بک من ذال العارض المصیم

۵۔ فیا وردنا الصافی اظہور قلوبنا علیک اذا ما نابیہ الضیم حویم

۶۔ علیک سلام نشرہ کا نم ابدا بہ یتغالی الطب والمساک یتختم

یہ قصیدہ بھی بابا غنیمت کی صنعتوں سے خالی نہیں ہے، عربی سے واقف حضرات ترجمہ اور اصل شعر کی مطابقت کر لیں۔

۱۔ کیا تعجب ہے کہ ابن حجب کا آپ کے درپاک پر ایک قیام "یا قعود" کام آجائے، جس کے لئے وہ "احرام باندھے ہوئے" (سچی کر رہا ہے) کو شاں ہے۔

۲۔ وہ ان گناہوں کی فریاد لے کر آیا ہے، جو بہت بھاری ہو چکی ہیں، لیکن آپ کی شان




شفاعت کے دن، اس سے بھی بھاری ہے۔

۳۔ ابتداءے جوانی ہی میں اس کو (یعنی ابن حجبہ کو) مصائب نے دبوچ لیا تھا، اور مصائب کی تلوار ریڑھ کی ہڈی کو توڑ دیا کرتی ہے۔

۴۔ اس کے عارض بچپن ہی میں بوڑھے ہو چکے تھے، کیا عجب ہے کہ آپ کے صدقے میں وہ اس سخت عارضہ سے نجات پا جائے۔

۵۔ اے سرِ شمشیر پاک! میرے دل کے پرند، جب بھی کوئی مصیبت آتی ہے، آپ کے گرد منڈلانے لگتے ہیں۔

۶۔ آپ پر سلام ہو، اس سلام کی عطر بیز ہوائیں جب بھی پھیلیں گی تو وہ عطر سے بازی لے جائیں گی، اور مشک اس پر مہر کرے گا۔





## شیخ عبدالرحیم البرعی کی نعتیں

ان بزرگ کا نام بھی نعت نبوی سے اسی درجہ وابستہ ہے جس طرح فارسی داں حلقوں میں حضرت جامیؒ کا نام، یہ بزرگ یمن کے ایک صوفی عالم تھے، صاحب درس تھے، شاگردوں اور مریدوں کا بڑا حلقہ رکھتے تھے، اپنے جوار کے مفتی بھی تھے، ان کا وطن یمن میں "نیابتین" تھا، جو جبل برع کے نشیب میں واقع ہے۔

علامہ نہہانی کو غالباً ان کے حالات زندگی اور سن وفات کا پتہ نہ چل سکا اس لئے انھوں نے ان کو "من أهل القرن الخامس الهجری" لکھ دیا ہے، استاد خیر الدین زرکلی نے "الاعلام" میں لکھا ہے:-

عبدالرحیم بن احمد بن علی البرعی یا فی ایک	عبدالرحیم بن احمد بن علی البرعی
صوفی شاعر تھے، یمن میں نیابتین، ان کا وطن تھا،	ایمانی شاعر متصوف من سکات
فتویٰ اور درس دیا کرتے تھے، ان کا دیوان طبع	"النیابتین" فی الیمن، افقی و درسیہ
ہو چکا ہے، جس میں زیادہ کلام نعت نبوی پر مشتمل ہے	دیوان شعر مطبوع، اکثرہ فی المدائح



النبوة توفي عام ۸۰۳ من الهجرة۔ ۸۰۳ ہجری میں ان کا انتقال ہوا۔

شیخ اسماعیل الوشلی نے علمائے یمن کی تاریخ "نشر الثناء المحسن علی بعض ارباب الفضل والکمال من اهل اليمن" کے نام سے لکھی ہے جس میں شیخ برعی کے علمی کمالات اور کرامتوں کا تفصیل سے ذکر کیا، شوکانی نے "البدر الطالع" کے ضمیمہ میں ان کا تذکرہ بڑے احترام کے ساتھ کیا ہے۔

بعض اہل یمن ان کے اشعار کو وظیفہ کی طرح پڑھا کرتے ہیں، حج و زیارت کو آنے والے خاص طور سے ان کے منتخب قصائد اپنے اوراد کے ساتھ رکھا کرتے ہیں، ان کی قبر یمن ہی میں ہے اور اس پر گنبد بھی بنا ہوا ہے، لوگ سالانہ زیارت کے لئے وہاں جایا کرتے ہیں، اور اس مقام سے بھی متعدد کراماتیں منسوب ہیں۔

غالباً ان کے ہم نام کوئی اور یمنی بزرگ ہیں، جن کی قبر مدینہ منورہ کے قریب ہے، اور یمنی صوفیاء وہاں بھی زیارت کو جاتے ہیں، ان کے حالات کچھ اسی طرح کے مشہور ہیں جس طرح حضرت جامیؒ کے، یعنی کسی صاحب نسبت بزرگ کو خواب میں حضور اکرم صلی اللہ علیہ وسلم کی طرف سے ہدایت ہوئی تھی کہ حاکم مدینہ سے کہہ کر برعی کو مدینہ آنے سے روکو ورنہ نظام عالم درہم برہم ہو جائے گا۔ واللہ اعلم بالصواب۔

ان کے نعتیہ دیوان کا پہلے قصیدہ ہمزئیہ کا مطلع یہ ہے۔

ادی برق الغویر اذا تراعی باقصی الشام زقورنی بکاء

(غویر غور کا مصغر و نشیبی جگہ، ایک مقام کا نام) یعنی غویر کے افق پر بجلی چمکی جس کو دیکھ کر

میرے دل پر چوٹ پڑی اور میں رو پڑا۔

اس مطلع کے بعد چند اشعار اسی انداز میں تشبیب کے ہیں، اس کے بعد فرماتے ہیں۔



۱۔ وفی الکنا ف طيبة هاشمی تصرف بالسماحة حیث شاء

۲۔ امام المرسلین ومنتقاہم حوی الخیرات نعماً وابتداء

۳۔ تناهی فخر کل اخی فخر ولن تلقی لمفخرة انتہاء

۴۔ نبی ما رأتہ الشمس إلا وغضت عن محاسنہ حیاء

۵۔ عظیم ان تواضع عن علو کبیر لیس یرضی الکیہ حریاء

۶۔ وذلك خیر من حسنة ام ومن لیس العمامة والرداء

۷۔ انخ بجنابة الانضاء وابدل لزاخرة السودة والصفاء

۸۔ نحن لذكره طرباً وشوقاً فتحسبنا تساقینا الطلاء

۹۔ ومالی لا أحن الى حبيب ثملت براح مدحتہ انتشاء

۱۰۔ رسول الله اعلى الناس قدراً واکرمهم وأرحبهم فناء

۱۱۔ ومن لی أن أذورك بعد بعد صباحاً یا محمد أو مساء

۱۲۔ واشتمرتبة نفحت عبيراً والظرفیة ملئت ضیاء

۱۳۔ عليك صلاة ربك ما تبارک صباحاً نسیها أو رضاء

۱۔ طیبہ کے ایک حصے میں ایک ہاشمی ہیں، وہ جس طرح چاہتے ہیں، سخاوت پر حکمرانی کرتے ہیں (یعنی سخاوت میں اس درجہ ممتاز ہیں کہ گویا اس صفت پر ان کو پورا قابو ہے اور جیسے چاہتے ہیں تصرف کرتے ہیں۔)

۲۔ وہ تمام انبیائے مرسلین کے امام اور ان سب میں منتخب ترین نبی ہیں، نویں کی ابتداء و انتہاء دونوں کو انھوں نے گھیر لیا ہے۔

۳۔ ہر صاحب فخر کا سرمایہ فخر ختم ہو گیا، لیکن آپ کے لئے جو فخر کی باتیں ہیں، ان کی انتہاء



نہیں ہے۔

۴۔ وہ ایسے نبی ہیں کہ آفتاب نے جب بھی ان پر نظر ڈالی تو ان کے محاسن کو دیکھ کر شرمندہ ہو کر سرنگوں ہو گیا۔

۵۔ وہ عظیم شخصیت کے مالک ہیں، لیکن بلند یوں کے باوجود عاجزی فرماتے ہیں، وہ بڑے ہیں، لیکن بڑائی نہیں قبلاتے۔

۶۔ وہ ذات گرامی جن سے بہتر شخص کو کسی ماں نے جنم نہیں دیا، اور عبادِ عامہ میں ان سے بہتر انسان کو نہیں دیکھا گیا۔

۷۔ ان کی چوکھٹ پر اوٹنیوں کو بٹھاؤ، اور ان کی خدمت میں حاضر ہونے والوں کی خاطر مدارت کرو۔  
۸۔ ہم ان کی یاد میں جھومتے اور مست ہوتے ہیں اور اشتیاق میں تڑپتے ہیں، تم ہمیں اس حال میں دیکھ کر یہی سمجھو گے کہ گویا ہم ایک دوسرے کو جامِ شراب پلا رہے ہیں۔

۹۔ اور ہم کیوں نہ اس ذاتِ محبوبی کی یاد میں تڑپیں جن کی مدح کی شراب سے شاد کام ہو کر ہم مست ہو رہے ہیں۔

۱۰۔ وہ رسول اللہ ہیں تمام انسانوں میں بلند و بالا حیثیت کے مالک اور سب سے زیادہ سخی جن کا صحن سب سے زیادہ وسیع ہے۔

۱۱۔ کون ہے جو مجھے وہاں لے جائے کہ اُس دوری کے بعد آپ کی، اے محمد (صلی اللہ علیہ وسلم) صبح و شام زیارت کروں۔

۱۲۔ اور اس خاک کو چوموں جس سے مشک کی خوشبو پھیلیتی ہے، اور اس گنبد کو دیکھوں جو نور سے بھرا ہوا ہے۔

۱۳۔ آپ پر آپ کے رب کا درود و سلام ہو جب تک کہ نجد سے نسیم سحر اور بادِ صبا چلتی رہے۔



شیخ عبدالرحیم البری کا ایک دوسرا ہمزیہ ہے جو اس شعر سے شروع ہوتا ہے۔

اذا عہدوا فلیس لہم وفاء وان وعدوا فموعدهم ہباء

خالص تشبیہ کا مضمون ہے کہ یہ معشوق اگر عہد کریں تو ان میں وفا نہیں اور اگر وعدہ کریں تو ان کا وعدہ خس و خاشاک ہے۔

تشبیہ میں وہ گردش زمانہ، یاروں کی بے وفائی، اہل دنیا کی بے مہری کا تذکرہ کرتے ہوئے اپنے موضوع پر آتے ہیں۔

وان عشرت بك الايام فاندل بالکم من تظللہ السماء

بنی ہاشمی البطحی شمائلہ السماحة والوفاء

اگر تم زمانہ کے ہاتھوں ستم رسیدہ ہو تو اس سخی داتا کے در پر آ جاؤ، جن سے زیادہ سخی انسان پر بھی آسمان سایہ فگن نہیں ہوا۔

وہ بنی ہاشمی البطحی ہیں (صلی اللہ علیہ وسلم) سخا و وفان کی خواہ ہے۔

اس کے بعد شاعر نے معراج کا ذکر کیا ہے کہ اللہ تعالیٰ نے آپ کو اپنے حضور بلایا، قریب کیا، باتیں کیں اور فرمایا کہ:-

فقل واشفع نری کو ما وعجلا و سل تعطی و شمتک العطاء

لک الحوض المعین کرامة یا محمد والشفاعة واللواء

(جو بھی طلب ہو) کہئے اور شفاعت کیجئے، بخشش اور توقیر لیجئے، مانگئے ملے گا، اور تجھنا

دینا تو آپ کا شیوہ ہے، آپ کے لئے یہ حوض ہے جو سرستپہ ہے، اے محمد آپ کے لئے حوض کوثر،

اذن شفاعت اور لوا را کھدا نعام ہے۔

اب جبکہ مدوح گرامی صلی اللہ علیہ وسلم کو شاعر مخاطب کر رہا ہے تو یوں عرض کرتا ہے۔



اذ النسب والمكارم والمعالي فانتم لها تمام وابتداء

اذا الفخر انتهي شرفا فحاشا وكلاما الفخر كمرانتهاء

جب سیرت و کردار کی بلندیوں اور خاندانی شرافتوں کا ذکر ہوگا تو اس کی ابتداء و تکمیل دونوں آپ کی ذات سے منسوب ہوگی۔

اگر دنیا کا سرمایہ فخر ختم ہو جائے پھر بھی آپ کے لئے جو فخر کی باتیں ہیں وہ حاشا و کلام بھی ختم نہیں ہو سکتیں۔

ان کا ایک قصیدہ جسمیہ ہے جس کا مطلع ہے:-

متی يستقيم الظل والعود أعوج وهل ذهب صرف يساويه بهرج

جب لکڑی ٹیڑھی ہو تو سایہ کب سیدھا ہوگا، کیا زرخاں ص کی برابری کھوٹا سکہ کر سکتا ہے؟

اس قصیدہ کی ابتداء تشبیہ کے بجائے پند و نصیحت کے مضمون سے کی ہے، خطاب تو

اپنے نفس ہی کو کیا ہے، مگر مقصود وعظ ہے، نعت کی طرف بڑی خوبصورتی سے گریز کرتے ہیں۔

فيا شؤم حظي حين ينكشف الغطا اذا لم يكن لي من ذنوبي مخرج

ولیس معی زاد وکالی وسیلة الی اهاشمی بالبهاء متوج

ہائے رے میری شومی قسمت! جب پردہ اٹھے گا، اور گناہوں کے باسے بچ نکلنے کا

کوئی راستہ نہ ہوگا، نہ میرے پاس کوئی (نیک اعمال کا) توشہ ہے، اور نہ کوئی سہارا ہے، ہاں البتہ

ایک ہاشمی ہیں جن کے سر پر زینتوں کا تاج ہے۔

اس کے بعد کہتے ہیں:-

۱۔ اذا مدح المدايح أرباب عصرهم مدحت الذي من نوره الكون بهج

۲۔ وان ذكروا لي ولبنی فانشی بذکر الحبيب الطيب الذكر الصبح



۳۔ أما ومحل الهدى تد من محورها ومن ضم البيت القتيق السديج

۴۔ لقد شاقني زوار قبر محمد فشوق مع الزوار سري ويد لج

۵۔ وارتاح من ارواح اطياب طيبة اذا المسك في ارجائها يتأرج

۶۔ بلادها جبريل يسحب ريشه وينزل من جو السماء ويعرج

۷۔ نبى تغار الشمس من نور وجهه بهى تقى الشجر اخور ادعج

۸۔ تزيد به الايام حسنا ويزدهى به الدين والديانة تتبرج

۹۔ مكاتم اخلاق حسن شمائل وشيمة جود بحره متموج

۱۔ جب ثنا خوانی کرنے والے اپنے اہل زمانہ کی ثنا خوانی کرتے ہیں تو میں اس ذات کی مدح کرتا ہوں جس کے نور سے کائنات روشن ہے۔

۲۔ جب یہ لوگ کسی لیلیٰ یا کسی یحییٰ کا ذکر کرتے ہوں تو میں اس حبیب پاک کی یاد میں نغمہ خواں ہوتا ہوں جن کا ذکر سر اسر معطر ہے۔

۳۔ قسم اس مقام کی جہاں قربانی کے جانوروں کی گردنوں سے خون بہایا جاتا ہے اور قسم ان کی جن کب پر رونق بیت الشرا کرام اپنی آغوش میں لیتا ہے۔

۴۔ کہ قبر محمد (صلی اللہ علیہ وسلم) کی زیارت کو جانے والوں نے میرے شوق بھر کا دیا ہے، ان زائرین کے ساتھ میرا شوق بھی رات دن گامزن ہے۔

۵۔ میرے دل کو راحت اُن ہواؤں سے ملتی ہے جو طیبہ کے پاکیزہ کناروں سے چلتی ہیں، جبکہ مشک بیز لپٹیں اس شہر کے گوشے گوشے میں پھیلتی ہیں۔

۶۔ وہ شہر جہاں جبریل بھی اپنے پر سمیٹے ہوئے آسمان سے اترتے چڑھتے رہتے تھے۔


۷۔ یہ سب اس نبی کریم (صلی اللہ علیہ وسلم) کے صدقے میں ہے جن کے پہرہ النور کی



بانی کو دیکھ کر آفتاب بھی شرمندہ ہوتا ہے، وہ جو بارونق، پاکیزہ رو، کشادہ اور سرگیں حشم  
ہیں۔ (صلی اللہ علیہ وسلم)۔

۸۔ زمانہ جوں جوں گزرتا جاتا ہے، آپ کا جمال بڑھتا جاتا ہے، دین آپ سے سرسبز و  
شاداب، دنیا آپ سے مزین اور سیراب۔

۹۔ اخلاق کی بلندیوں، عادات کی خوبیوں کے آپ مجموعہ ہیں، سخاوت آپ کی عادت  
ہے، اور وہ ایک ایسا سمندر ہے جس میں موج ہی موج ہے۔





## ابن نباتہ مصری کی نقبتیں

ابن نباتہ مصری کا پورا نام جمال الدین محمد بن محمد ہے، ۶۸۶ھ ان کا سال پیدائش اور ۶۸۷ھ سال وفات ہے، اپنے وقت کے بڑے عالم، صوفی، اور ادیب تھے، آٹھویں صدی ہجری میں عربی ادب پر صنعت، صنلج، جگت، رعایت، لفظی قافیہ کے لئے مضمون آوری کا رنگ چھایا ہوا تھا ابن نباتہ بھی اسی عصر کے ادیب تھے، ان کی نظم و نثر دونوں اسی رنگ میں ڈوبی ہوئی تھیں جہاں تک الفاظ پر قدرت اور قوافی میں مہارت کا تعلق ہے، ابن حجتہ الحموی اور ابن جابر اللاندسی سے ان کا پلہ بھاری ہے، یہ بہت پر گوشاعر تھے، کوئی قصیدہ ۶۰۰ شعر سے کم کا نہیں ہے۔

نعت کا مضمون ان کی شاعری کا موضوع تھا، لیکن صنائع و بدائع کی پابندیوں نے ان کے اشعار کو بہت حد تک گنجلک بنا دیا ہے، اور اگر ان کے اہم قصائد میں ایک تو لاقصیدہ ہے، جو بابت سجاد کے وزن و قافیہ میں انھوں نے کیا ہے جس کو معارضہ کہا جاتا ہے، اور دوسرا ہمزہ ہے جس کا مطلع ہے۔

شبیون نحوها العشاق فأوا      وصب ماله في الصبر سرا



رنج و اندوہ ہیں جن کی طرف عاشق لوٹتے ہیں، ایک ایسا عاشق ہے جس کے صبر میں  
 "ر" نہیں ہے، "فاؤا" فارغی سے لوٹنے کے معنی ہیں، اور (ق) کے پہلے کا حرف (و) کو بولنے  
 میں فاؤا کہتے ہیں، یعنی اسے درد و اندوہ کا ہجوم ہے کہ عشا ق، عشق کی قاف سے سمجھ و  
 ہو جاتے ہیں۔

دوسرے مصرعہ میں یہ چیتاں ہے کہ صب کے معنی عاشق، اور صبر کے معنی روکنے  
 اور صبر کرنے کے ہیں، لہذا معنی یہ ہوئے کہ ایسے عاشق ہیں جن کے صبر میں "ر" نہیں ہے۔  
 ذرا طبیعت پر جبر کر کے دو ایک شعر اور سنئے :-

۱۔ و صعب ان غروا بسلام مثلی      قرب اصحاب بلا ثم باوا

۲۔ و عین دمعہا فی الحب طهر      کان دموع عینی بثر حاء

۳۔ و لاح مالہ ہاء و میم      لہ من صبونی میم و ہاء

۱۔ میرے ایسے اجنبی ہیں کہ اگر میرے ایسے انسان کی ملامت پر کسی کو اکسائیں تو بہت سے  
 ساتھیوں کو گناہ لے کر لوٹیں گے، اس شعر میں باؤا لوٹنے کے معنی میں ہے، اور حرف "ب" بھی ہے،  
 ۲۔ اور ایسی آنکھ جس کے آنسو محبت میں پاک ہیں، گویا میری آنکھوں کے آنسو "بُر حاء"  
 نامی مدینہ منورہ کا ایک کنواں ہے، (اور حرف "ر" کی تختی کشش جو آنسو کی لکیر کے مانند  
 ہوتی ہے، وہ بھی مراد لی جاسکتی ہے)

۳۔ ملامت کرنے والے عشق کے اندوہ (ہم) سے نا آشنا ہیں، میرا جنونِ شوق ان سے  
 کہتا ہے، بس کیجئے (وہ کے معنی کف امر کے ہیں)۔

تمہید و تشبیب کے تمام اشعار صنائع و بدائع ہی نہیں بلکہ اسی طرح کے ادبی معمول  
 پر مشتمل ہیں، لیکن جب اصل مضمون یعنی نعت سرور کو نہیں کا مضمون شروع کرتے ہیں تو درحقیقتاً



قلم میں سنجیدگی وقار اور ایک طرح کا توازن آجاتا ہے فرماتے ہیں۔

۱۔ وان محمد المحیب انس وجن هم لتعلیہ فداء

۲۔ نبی تحمیل الا نباء عنہ جمال الشمس یجلوها الصفا

۳۔ واین الشمس منه سنا ولولا سنا ما المر بها بهاء

۴۔ ولولا لا لما حجت وعجت وفود البیت ضاق بها الفضاء

۵۔ اعدی یارجاء زمان قریب بروضہ اعدی یارجاء

۶۔ ولثم حصی لترقبہ ذکی کان شذاه فی نفسی کباء

۷۔ صفی اللہ یا اذکی البرایا بحبک من عقائد فالصفاء

۸۔ علیک من الملیک بکل وقت صلات فی الجنان لها اداع

۱۔ بلاشبہ محمد صلی اللہ علیہ وسلم جن وانس دونوں کے پیارے ہیں اور ایسے پیارے ہیں کہ یہ سب کے سب آپ کی جوتیوں پر فدا اور قربان ہیں۔

۲۔ آپ ایسے نبی ہیں کہ آفتاب کا حسن جب دن چڑھے نمایاں ہوتا ہے تو آپ کے رخ تاباں کی یاد دلاتا ہے۔

۳۔ اور کہاں آفتاب میں وہ رونق ہوگی جو آپ میں تھی، اگر آپ نہ ہوتے حسن و جاذبیت سے وہ محروم ہی رہتا۔

۴۔ اگر آپ نہ ہوتے تو نہ کوئی حج کرتا اور نہ بیت اللہ کے یہ مہمان جن سے پوری فضا گونجتی رہتی ہے، کبھی اللہ کا نام پکارتے


۵۔ اے امید اچھا ایک بار آپ کے روضہ پاک کی حاضری کی آس دلا دے، اور صغریٰ کا زمانہ قریب کر دے۔



۶۔ وہ زمانہ قریب کر دے جب ہم آپ کی تربیت کے اوپر پڑے ہوئے کنکریوں کو چومیں  
آنکھوں سے لگائیں، وہ کنکریاں جن میں ہر ایک عطر بیز ہے، اور جس کے لئے میرا قلب عودِ حبیب  
کی طرح جل رہا ہے۔

۷۔ اے اللہ کے منتخب ترین بندے! اے ساری کائنات میں سب سے زیادہ پاکیزہ تر  
وجود گرامی! آپ کی محبت کے صدقے میں ہمارے عقیدوں میں پاکیزگی پیدا ہوئی ہے۔  
۸۔ مالکِ حقیقی ہر لمحہ آپ پر درود و سلام بھیجتا رہے، جس کی جزا ہم کو آخرت میں ملنے والی  
ہے۔

ابن نباتہ کے طویل قصیدے میں ہے، مشکل ہم صرف انہی اشعار کا انتخاب کر سکے، اسی طرح  
ہر قصیدے میں آٹھ دس شعرا ایسے مل جاتے ہیں جن کے اندر سلاست، جوش، روانی کے ساتھ گہری  
محبت کا مضمون ملتا ہے، ورنہ عام طور سے صنائع و بدائع کی اتنی بھرمار رہتی ہے کہ ہر شعر  
ایک طرح کا معمہ بن گیا ہے، یہاں پر پھر وہی بات مجھے مکرر عرض کرنی ہے کہ مجھے شاعر کو احترام  
کی نظر سے دیکھنا چاہئے، کیونکہ اس نے اپنا فن اپنی ذہانت اور قابلیت کا جو ہر حضور اکرم صلی اللہ  
علیہ وسلم کے دربار میں پیش کر دیا، ہدیہ میں ہر شخص وہی پیش کرتا ہے، جو اس کے نزدیک اس کا بیش بہا  
تحفہ بن سکے۔





## شہاب الدین محمود اعلیٰ کی نعتیں

الشہاب محمود ۳۵ھ ترکی دور حکومت میں شام کے ایک بڑے عہدہ رئیس وادین الانشار پر فائز تھے، صوفی عالم اور شاعر بھی تھے، ان کی شاعری بھی تمام تر نعتوں کی شاعری تھی، ایک منظوم سفرنامہ حج، اور منظوم سیرت نبوی ان کے علمی آثار میں قابل ذکر ہے، ان کے دیوان کا ایک نسخہ جامع ایا صوفیا کے کتب خانہ میں دوسرا مکتبہ عاشر آفندی میں موجود ہے، بہمانی نے ان کے اکثر قصائد اپنے مجموعہ میں جمع کر دیئے ہیں، ان کے ہر قصیدہ میں معراج اور غیر مشہور معجزات کا ذکر التزاماً ملتا ہے ان کے ایک تائیہ قصیدہ کے چند منتخب اشعار یہ ہیں، مطلع کے اشعار یہ ہیں۔

اعمل حساب النفس عن هفواتها      واستدرك الطاعات قبل فواتها

واجهد نفسك بالخلاص بكفها      عن غيها والصد عن شهواتها

نفس کی لغزشوں کا محاسبہ کرتے رہو، وقت گزرنے سے پہلے اطاعت کے ذریعہ تلافی کرو۔

نفس کی فریب کاریوں سے بچنے کی کوشش کرو، تاکہ اس کی سرکشی سے محفوظ رہو اور اس کے

اکسانے کو روک سکو۔



یہ تمہید یا تشبیب کا انداز ہے، گریز میں قیامت کی ہولناکیوں کا بیان ہے اور پھر یہ کہ وہاں جب کہ نفسی نفسی کا عالم ہوگا، شفیع المذنبین صلی اللہ علیہ وسلم کی شفاعت ہی بے کسوں کا سب سے بڑا سہارا ہوگی، شفیع المذنبین کا ذکر آتے ہی شاعر کی روح وجد کرنے لگتی ہے اور وہ ایک دوسرے عالم میں پہنچ جاتا ہے، اس کو یاد آتا ہے کہ وہ روضہ اطہر کی زیارت سے کب محروم ہے

۱۔ اسفی علی زمن تقضی املکت فیہ زیارة دارک لمراتھا

۲۔ راح الرفاق الی الحمی وتاخرت نفسی التی سکت الی راحتھا

۳۔ مع ان ایام الزیارة لم أجد شیئاً الی الذ من اوقاتھا

۴۔ لو لشتری بالعمر ما عین امرؤ یذل السنین ملشتری ساعاتھا

۵۔ داسریری نور الہدی منالقا یدہی البصائر من جمیع جہانھا

۶۔ والروضۃ الفیحاء یعقب نشرھا من جنة الفردوس عن نجاتھا

۷۔ والحجرة الخرا بین ستورها أسنی من الاقمار فی هالاتھا

۸۔ وتری مواقف جبریل بربعھا ومہابط الاملاک فی جراتھا

۹۔ هل لی الیہا عودۃ عندھا لکم کام الا یام خیر ہباتھا

۱۰۔ وأملئ العین القرینۃ بالذی أبیتہ الا فی خداع مناتھا

۱۱۔ واقول: یا خیر الوری نفسی انت ترجوہ فاقبلھا علی علائھا

۱۲۔ صلی علیک اللہ ما ہبت صبا فاختالت الاغصان فی عنباتھا

۱۳۔ أو غنت الورقاء فی اوارقھا تدعو الہدیل بہا الی وکناتھا

۱۔ اپنی حسرت کو کس طرح بیان کروں کہ وہ زمانہ گزر گیا جبکہ میں دریاک کی زیارت کو جاسکتا

تھا، مگر نہ گیا۔



۲۔ سب ساتھی اس "جائے پناہ" کی طرف کوچ کر گئے اور میں ہی پیچھے رہ گیا، اور میرا نفس راحت طلبی میں لگ گیا۔

۳۔ حالانکہ زیارت کی گھڑیوں سے زیادہ محبوب شئی اس نفس کو کبھی نصیب نہیں ہوتی۔

۴۔ درپاک پر حاضری کی چند ساعتوں کے لئے جس شخص نے سالہا سال صرف کر دیئے، وہ گھائے میں نہیں رہا، کیونکہ یہ سوداگر پوری عمر دیکر بھی حاصل کیا جاتا تو ستا رہتا۔

(متاعِ وصلِ جاناں بس گراں است گراں سودا بجاں بودے چہ بودے؟)

۵۔ یہ وہ درپاک ہے جہاں نور ہدایت فروزاں ہے، اور جودل کی آنکھوں کو بہرِ سورتی ملتی ہے

۶۔ اور وہ کشادہ ریاض الجنۃ جس کی عطر بیز ہوا جنت الفردوس کے جھونکوں سے شرارتی ہے

۷۔ اور وہ انوار سے جگمگاتا ہوا حجرہ شریفہ جن پر پڑے پڑے ہیں اس چاند سے زیادہ

روشن ہے، جو اپنے ہالہ کے اندر رہتا ہے۔

۸۔ یہ وہی حجرہ مبارکہ ہے کہ جس کے کسی گوشے میں حضرت جبرئیل کے کھڑے ہونے کی جگہ ہے

اور انہی حجروں میں فرشتوں کے نزول کی جگہیں ہیں۔

۹۔ کاش پھر اس دیار پاک میں ایک حاضری ہو جائے اور اس سفر کے لئے اپنے عزیز ترین

لمحات زندگی کا بہترین سامان ہدیہ تیار رکھوں۔

۱۰۔ اور تمناؤں سے پُر اپنی مشاق نظر کو اس دولت دیدار سے سیراب کروں جس سے ایسی

ہو چکی ہے اور صرف خواب ہی میں وہ ملتی ہے۔

۱۱۔ اور عزم کروں یا خیر الوریٰ ابیہ غلام حاضر ہو گیا ہے، اب یہ جیسا بھی ہے اس کو قبول فرمائیے۔

۱۲۔ اللہ کا آپ پر دو سلام ہو جب تک کہ نسیم سحر چلتی رہے، اور شاخیں جھومتی رہیں۔

۱۳۔ اور اس کی ڈالیوں پر ٹیٹھی قمری گاتی رہی اور کبوتر کو اپنے گانوں سے اپنے گھونسلے کی طرف



بلاقی رہی۔ (یعنی ہمیشہ ہمیشہ)

شیخ شہاب الدین محمود علیہ الرحمہ کا ایک بانیہ قصیدہ بہت مشہور ہے جس کا مطلع ہے۔

هل نازح الدار بعد البی مقرب أو هل یؤب الى الاوطان مغرب

کیا گھر سے نکلا ہوا مسافر فرقت کی گھڑیاں گزارنے کے بعد بھی قریب آئیگا اور کیا واپس

چلا جانے والا مسافر اپنے وطن واپس آئے گا؟

تشبیہ کے چند اشعار کے بعد کہتے ہیں۔

- ۱۔ فہل تری اسمع الحادی عن کتب وہم بقولون لی: قف! ہذا الکتاب
- ۲۔ وھل مباح اری فیہ قباب قبا کانہا بین ساجی فخلہ شہاب
- ۳۔ وھل تماط، وقد بعت الثیة ما بینی و بین المصلی والتقا المحب
- ۴۔ فانظر الحرم السامی بساکنہ وامطر الأرض دمعاً و نہ السحب
- ۵۔ وألثم التراب جلالہ وھل لثم التری یودی بعض ما یجب
- ۶۔ ہناک تطفأ أشجائی وتبرأ جفائی وتذہب عنی ہذا الکرب
- ۷۔ ولا ابالی بفقد الی الحیاة وقد وجدت ما کنت أرجوہ وارقب
- ۸۔ معنی بہ فاض فضل اللہ وانبعث بہ الی الخلق طراً للہدی شعب
- ۹۔ وطبقت رعدۃ اللہ البلاد بہ کانہا الخیث یسری وھو منسکب
- ۱۰۔ وسار منہ ہدی لم تنق شارقة الا ونور سناہا منہ مکتب
- ۱۱۔ معنی بہ خیر خلق اللہ کلہم ومن بہ بلغت اقصى العلاء العرب
- ۱۲۔ محمد سید السادات اکرم من علت بمثلہ فوق الوری الرتب
- ۱۳۔ محمد المصطفی الہادی الذی شہد بیعتہ انبیاء اللہ والکتب



۱۴۔ ومن طهر البيت المحرام وقد علت على الكعبة الاوثان والنصب

۱۔ وہ کیا مبارک ساعت ہوگی جب ہری نوالوں کی آواز قریب سنوں گا، اور وہ مجھ سے کہہ رہے ہوں گے ٹھہرو! دیکھو یہ بستی کے آثار ہیں، (کُتِبَ: قریب کُتِبَ مٹی کے ٹوٹے، مراد مٹی سے بنے ہوئے درو دیوار کسی بستی کی علامت)

۲۔ کیا وہ صبح میری زندگی میں آئے گی جب "قبا" کے گنبدوں پر نظر پڑے گی جو کھجوروں کے جھنڈے میں چمکتے ہوئے تنائے کی طرح جگمگا رہا ہوگا۔

۳۔ اور کیا وہ وقت آئے گا جب میری نگاہوں کے سامنے سے پردے ہٹا دیئے جائیں گے اور میں ثنیتہ الوداع پر پہنچوں گا، مصلیٰ اور ثقا کے سب حجاب دور ہو جائیں گے۔

۴۔ پھر میں حرم پاک کو دیکھوں گا، جو اپنے مکین کی وجہ سے بلند درجہ رکھتا ہے اور اس سرزمین پر اس قدر آنسو بہاؤں گا کہ بادل بھی پیچھے رہ جائیں۔

۵۔ اور اس خاک پاک کو... عظمت و احترام سے چوموں گا، مگر کیا یہ خاک بوسہ کچھ بھی حق ادا کر سکتی ہے؟

۶۔ وہاں دل کی آگ بجھے گی، بلکیں آنسوؤں سے ٹھنڈی ہوں گی، اور دل کے سارے اندوہ کا نور ہو جائیں گے۔

۷۔ مجھے اپنی زندگی کے ختم ہو جانے کی کوئی پرواہ نہیں ہے، کیونکہ مجھے میری مراد مل گئی، میری آرزو پوری ہو گئی۔

۸۔ کیونکہ ہم اس آبادی میں پہنچ گئے ہیں جہاں سے اللہ کا فضل اہل بیت ہے اور ہدایت کے چشمے جہاں سے پھوٹ پھوٹ کر ساری مخلوق کو سیراب کرتے ہیں۔

۹۔ اللہ کی رحمت نے ساری دنیا کو اپنی آغوش میں لے لیا جیسے ایک تیز بارش ہو (جس سے



سب سیراب ہوتے ہیں۔

۱۰۔ ہدایت کی روشنی یہاں سے نکلی اور کوئی کرن ایسی نہیں ہے جو اس نور کے فیض سے

فیض یاب نہ ہو۔

۱۱۔ یہ وہ آبادی ہے جس میں اللہ کی برگزیدہ ترین بندے کی رہائش ہے، جن کے صدقے میں

عربوں کو بے مثال عروج حاصل ہوا۔

۱۲۔ وہ ذات گرامی محمد صلی اللہ علیہ وسلم کی ہے جو تمام سرداروں کے سردار ہیں اور جن جن


پیغمبروں کے لئے ہوئے دین سے دنیا میں روشنی پھیلی ان سب کے امام ان سب میں عالی مقام۔

۱۳۔ یعنی محمد مصطفیٰ صلی اللہ علیہ وسلم وہ ہادی برحق جن کی نبوت کی شہادت تمام انبیاء

سابقین اور ہر آسمانی صحیفہ نے دی۔

۱۴۔ جن کی بدولت بیت الشراکرام پاک ہوا، جہاں بتوں اور مجسموں کو اونچا کر کے رکھا

گیا تھا۔



لے شارق آفتاب کو کہتے ہیں، شارق کوئی لفظ نہیں ہے، شہاب الدین کے دیوان کے شارح نے

بھی معذرت کا اظہار کیا ہے، سب نے قیاس سے اس کا ترجمہ کرن کر دیا ہے، لغت کی کتابوں سے

کوئی مدد نہیں مل سکی۔ ع



## ابن الفارض کی نعتیں

عمر بن الفارض متوفی ۶۳۶ھ مشہور صوفی شاعر ہیں ان کے اشعار خالص تصوف کے دقیق معانی پر مشتمل ہیں ان کا شمار ان صوفیہ میں ہوتا ہے جو عشق الہی میں زندگی بھر مست رہے اور ایک ہی دھن میں گاتے رہے محض نمونے کے طور پر ان کے صوفیانہ کلام کے چند شعر نقل کئے جاتے ہیں۔

۱۔ شربنا علی ذلک الحبیب مدامۃ      سکرنا بہا من قبل أن یخلق الکرم

۲۔ وقالوا شربت لاثم کلا وانما      شربت التی فی ترکہا عندی لاثم

۳۔ فلا عیش فی الدنیا لعاش صامیاً      ومن ائمت سکر ابہا فاقۃ المحزم

۴۔ علی نفسہ فلیبک من ضاع عمرو      ولیس لہ فیہا نصیب ولا سهم

۱۔ میں نے محبوب کی یاد میں شراب پی اور اس مئے سے مہوش ہوا اس وقت جبکہ انگور کی پیل بھی پیدا نہیں کی گئی تھی۔


۲۔ لوگ کہتے ہیں کہ تم نے حرام شے پی ہرگز نہیں! واقعہ یہ ہے کہ میں نے وہ شے پی ہے جس کا چھوڑنا حرام ہے۔



۳۔ جو دنیا میں باہوش رہا اس کی زندگی کوئی زندگی نہیں، جو اس نشہ سے محروم مرا وہ عقل سے بے بہرہ رہا۔

۴۔ اپنے آپ پر وہ روئے جس نے اپنی عمر گنوا دی اور اس شراب سے کوئی حصہ نہ پاسکا۔  
ابن الفارض نے نعت میں صرف دو شعر کہے ہیں جو ان کے دیوان میں موجود ہیں، آپ محسوس کریں گے کہ ان نعتیہ شعروں میں کوئی صوفیانہ رمزیت نہیں ہے، بلکہ سادہ مفہوم سادہ زبان میں ادا کیا ہے، غالباً "با خدا دیوانہ باش و با محمد ہوشیار" کا اصول پیش نظر ہوگا، بہر حال وہ دونوں شعر یہ ہیں:-

أدعى كل مدح في النبي مقصراً      وان بالغ المثنى عليه وأكثر  
إذا لله اثنى بالذی هو اهلہ      علیہ فما مقدار ما قدح الوری  
یعنی رسول اللہ صلی اللہ علیہ وسلم کی جتنی بھی مدح کی جائے وہ تشنہ رہے گی، خواہ نعت گو جس قدر بھی مبالغہ سے کام لے، جب اللہ ہی نے آپ کی وہ مدح کی جس کے آپ اہل تھے تو پھر دنیا کے مدحوں کی کیا قیمت رہ جاتی ہے؟!





## شیخ جمال الدین الصری کی نعتیں

آپ کا پورا نام "جمال الدین ابو زکریا یحییٰ بن یوسف الصری" ہے، عراق کے ایک مقام "صرصر" کے رہنے والے تھے، پیدائشی نابینا تھے ۶۵۶ھ میں تاتاریوں کے حملے میں شہید ہوئے، آپ کا دیوان ۱۲۹۵ھ میں استنبول میں طبع ہوا تھا، تمام قصائد نعتیہ مضامین پر مشتمل ہیں، تقریباً ہر بحر میں آپ نے نعت کہی ہے، تشبیب کے مضمون کا التزام ہر قصیدہ میں موجود ہے۔

نمونہ کلام یہ ہے۔

- ۱۔ واصلتنا بطیفها السماء
- ۲۔ قلت الى ولاة حين مزاري
- ۳۔ بيننا في السرى وبينك بيد
- ۴۔ ابن ارض العراق يارب الخلد
- ۵۔ ما لنا مرتجى سوى وعد مولى
- ۶۔ من اذا قال او تكفل
- حين اُرخت ستورها الظلماء
- زرتنا في الدجى وانت ذكاء
- وفيا في دونهاتيهام
- رواين الحجاز والبطحاء
- ماجد لا يخيب فيه الرجاء
- فالصدق قريب لوعده والوفاء



- ۷۔ مصطفیٰ اللہ ذی الجلال من الخلق      نبی لہ علینا ولا ۷  
 ۸۔ شہدت بالرسالة الصمحت الاو      لی لہ والنعت والاسماء  
 ۹۔ خاتم الانبیاء فاتح باب الرش      والناس ضل سفہام  
 ۱۰۔ فاتاہم من ربہ بکتاب      هوللناس رحمة وشفاء  
 ۱۔ جب تاریکیوں نے اپنے پردے گرا دیئے یعنی رات آگئی تو آسمان نے پھر خواب میں اپنا جلوہ دکھایا۔

۲۔ میں نے کہا تم کہاں اور کیسے آگئیں، جبکہ ملنے کا وقت بھی نہیں رہا، تم تاریکی میں آئی ہو حالانکہ خود آفتاب ہو۔

۳۔ گردش شرب میں ہمارے تھکے درمیان صحرا، بیابان، جنگل اور طویل راستے ہیں (تیار۔ زمین)

۴۔ کہا عراق اسے پردہ نشین اور کہا سرزمین بطحار و حجاز؟

تشبیہ کا مضمون "گریز" کے ان اشعار پر ختم ہوتا ہے۔

۵۔ میرا ٹھکانہ صرف اس آقا کے دامن رحمت میں ہے جو بہت بلند کردار کے حامل ہیں

اور جہاں کسی کی امید ضائع نہیں جاتی۔

۶۔ وہ ذات گرامی جس نے اگر کوئی قول دیا یا کوئی ذمہ داری لی تو صداقت و وفا شعار

سے ہمیشہ ہٹنا رہا۔

۷۔ خدائے ذوالجلال کے منتخب کردہ اور تمام انسانوں میں سب سے زیادہ محبوب و پسندیدہ

شخصیت کے مالک وہ نبی ہیں جن کا وفادار رہنا ہم پر فرض ہے۔

۸۔ قدیم آسمانی صحیفوں نے آپ کے اوصاف ذکر کئے، بلکہ نام شمار کرائے اور آپ کی

رسالت کی شہادت دی۔



۹۔ خاتم الانبیاء، فاتح باب ہدایت، آپ ہیں، جبکہ سارے لوگ جہل و گمراہی میں مبتلا تھے

۱۰۔ اس وقت آپ اپنے رب کے حضور سے ایسی کتاب لیکر آئے جو تمام انسانوں کے لئے شفا و

رحمت ہے۔

امام صرصری رحمۃ اللہ علیہ کا ایک سلام "سنئے جو انھوں نے ۶۵۰ھ میں حرم شریف کی

حاضری کے موقع پر کہا تھا۔

۱۔ یا نبی الہدیٰ علیک السلام کلمہ عاقب الضیاء الظلام

۲۔ زادک اللہ رفعة و جلالاً و بہاء و عزة لا ترام

۳۔ قد قطعنا الیک فجاعہ میقاً بقلوب بہا الیک اوام

۴۔ نطلب الفضل منک یا خیر ہاد فلدیک الاحسان والافعام

۵۔ منک بذ الندی و حسن قوی الضیف و من جودک استقلالکم

۶۔ انت بالبشر و السماح ملی ولنا بالسرری الیک ذمام

۷۔ انت نعم الشفیع فی الموقت الاکبر ان طال بالامام المقام

۸۔ فجدیر ان لا نجیب لددیک الیوم راج شعارہ الاسلام

۹۔ ان یکن عاقنا القضاء و طالت بالمطایعن قصدک الایام

۱۰۔ فلنا حیثۃ الیک و منا کل وقت یدعی الیک سلام

۱۔ اے پیغمبر ہدایت! آپ پر سلام ہو، جب جب تاریکی کا تعاقب روشنی کرے (یعنی رات

دن، ہمیشہ ہمیشہ)

۲۔ بڑھاتا ہے اللہ آپ کی بلندی عظمت، شکوہ، اور اس عزت کو جس کو کوئی چھو نہ سکے۔

۳۔ ہم آپ کے درد و لت پر بڑی طول طویل مسافت کاٹ کر حاضر ہوئے ہیں، اور ایسے



دل لے کر آئے ہیں، جو سراسر تشنہ ہیں۔

۴۔ اے سب سے بہتر بادی ہم آپ سے صدقہ کے طالب ہیں، احسان بخشی اور انعام دینا آپ کا خاصہ ہے

۵۔ آپ کی عبادت ہے سخاوت فرمانا، مہمانوں کی تواضع کرنا، آپ کی سخاوت سے تو بے بڑوں

نے اپنے دامن بھرے ہیں۔

۶۔ بشارت، وسعت قلبی کے تو آپ بادشاہ ہیں، رہے ہم تو ہمارے شب و روز کے سفر کا

ایک حق ہے!

۷۔ آپ ہی بہترین شفیع ہوں گے جب خلق خدا کی حضور کی کٹھن وقت ہوگا، اور سب

بے یار و مددگار کھڑے ہوں گے۔

۸۔ لہذا آج ایک امیدوار رحمت اسلام جس کا شعار ہے، اس کا مستحق ہے کہ اس کی امید

آپ کے حضور برباد نہ ہو۔

۹۔ اگرچہ قسمت نے آپ کے دژ تک حضور سے بہت عرصہ محروم رکھا اور سوار یوں کی

دشواری حضور میں آڑے آتی رہی

۱۰۔ مگر آج ایک حاضری نصیب ہو گئی ہے، اور میری جانب سے ہر لحظہ آپ پر درود و

سلام ہو۔





## عبدالرحمن بن خلدون کی نعت

مشہور زمانہ مفکر تاریخ کے مصنف عبدالرحمن بن خلدون عربی ادب کی تاریخ میں ایک مجدد کی حیثیت رکھتے ہیں، عجیبی اثرات کی وجہ سے عربی نثر میں صنائع و بدائع کو تحریر کا لازمی جزو سمجھ لیا گیا تھا، اور ایک عرصہ تک لفظی صناعت اور صنلج جگت کو زبان میں مرکزی حیثیت حاصل رہی، یہاں تک کہ کوئی کسی فن میں کتاب یا مضمون لکھنا، بغیر قافیہ اور صفت تجانس کے اس کی تحریر کو ایک تعلیم یافتہ شخص کی تحریر نہیں سمجھا جاتا تھا، ابن خلدون نے اس طلسم کو توڑا اور پہلی دوسری صدی ہجری کی سادہ رواں تحریر رائج کی، نفع الطیب کے مطالعہ سے پتہ چلا کہ فن تاریخ کا یہ موجد اور عربی نثر کا مجدد اندر سے خالی نہیں تھا، بلکہ رتب نبوی سے اس کا دل آباد تھا۔

ان کے ایک بھائی محمد بن خلدون بھی شاعر تھے، نفع الطیب میں ان کا بھی ایک قصیدہ درج ہے، مؤرخ ابن خلدون کے قصیدہ میں ادبیت زیادہ ہے، الفاظ منتخب، ترکیبیں حسنت اور قافیے بے تکلف اور روان ہیں، نعت کا انداز بھی دل نشیں ہے، قصیدہ کا روایتی انداز یعنی تشبیب اگر زیر بیان مقصد کی ترتیب یہاں بھی قائم ہے، ہم اس قصیدہ کے اکثر اشعار



نقل کرتے ہیں تاکہ عربی دہاں حضرات خاص طور پر مخطوط ہوں :-

- ۱۔ اسرفن فی ہجری و فی تعذیبی و اطلن موقف عبرتی و تحبیبی
- ۲۔ و ابین یوم البین وقفہ ساعۃ و داع مشغوف الفؤاد کئیب
- ۳۔ دأء عهد الطاعین غادر و اقلبی رہین صباۃ و وجیب
- ۴۔ غربت رکائبہم و دمعی سافج فشرقت بعد ہم بہاء غروی
- ۵۔ یا ناقعاً بالعتب غلۃ شوق و حمال فی عذلی و فی تانیہ
- ۶۔ ما ہا جنی طرب و لا اعتاد الجوی لولا تذکر منزل و حبیب
- ۷۔ اھفو الی الاطلال کانت مطلقاً للبدر منہم ا و کناس ربیب
- ۸۔ یا سائق الاظعان یقتسف الفلا و یواصل الاساد بالتأویب
- ۹۔ متھا فتاعن رحل کل مذلل نشوان من این و مس لغوب
- ۱۰۔ فی کل شعب منیۃ من دونہا ہجر الامالی اولقاء شعوب
- ۱۱۔ ہلا عطفت صدورن الی لئی فیہا البانۃ اعین و قلوب
- ۱۲۔ فتوئم من الکناف یثرب مأمناً یکفیک ما تخشاه من شریب
- ۱۳۔ حیث النبوة ایہا محلوة تتلو من الاثار کل غریب
- ۱۴۔ سر غریب لم یحبہ الثری ما کان سر اللہ بالمحبوب
- ۱۵۔ یا سید الرسل الکرام اضراعہ تقضی منی نفسی و تذهب علی
- ۱۶۔ عاقت ذلوی عن جنابک و لمنی فیہا تعلنی بکل کذب
- ۱۷۔ ہب لی شفاعتک الی ارجوبہا صفیاً جمیلاً (عن قبیح ذلوی
- ۱۸۔ الی دعوتک واثقاً باجابتی باخیر مدعو و خیر شعیب



۱۹۔ قصرت فی مدحی فان یلک طیباً فیما الذکرک من اوج الطیب

۲۰۔ ماذا عسی یبغی المطیل وقد حوی فی مدحک القرآن کل مطیب

- ۱۔ مجھے ستانے اور فراق دینے میں ان (خواتین) نے بہت زیادتی کی اور میری آہ وزاری کرنے اور آنسو بہانے کا سبب جو باتیں ہوتی ہیں ان کو انھوں نے اور بھی طول دیا۔
- ۲۔ جدائی کے دن ذرا دیر کے لئے ٹھہرنا بھی منظور نہیں کیا، تاکہ ایک دل گیر غم زدہ کو رخصت کر لیتیں۔

۳۔ بس الشہی کی دین تھا، وہ زمانہ جوان کوچ کرنے والوں کے ساتھ گزر گیا، مگر وہ مرے دل کو محبت میں دھڑکتا ہوا چھوڑ گئے۔

۴۔ ان کی سواریاں نگاہوں سے اوجھل ہو گئیں مگر میرے آنسو جاری رہے اور ان کے بعد روتے روتے میری ہچکی بندھ گئی۔

۵۔ اس کے شوق کی پیاس کو روٹھ کر بجھانے والے ارحم کر رحم! خواہ ملامت کرنا ہو یا محروم وصل رکھنا۔

۶۔ مجھے کسی خوشی کی بات نے کبھی بے تاب نہیں کیا اور اگر منزل دوست اور دوست کی یاد نہ ہوتی تو میں غم کا بھی عادی نہ بنتا۔

۷۔ ان پہاڑی ٹیلوں کی طرف میرا دل کھینچتا ہے، جو کبھی اس قافلہ کے "مہر منیر" سے تاباں تھا یا اس "غزال" سے آباد تھا، جو اپنے ٹھکانے پر ہو۔

۸۔ اے سوار یوں کو پہنچانے والے جو کہ بیابانوں کو چیرتی ہوئی دن رات مسلسل سرگرم سفر پر۔

۹۔ بدھائے ہوئے ہیرا ونٹ کو گراتی ہوئی اس طرح مست جا رہے ہیں کہ تھکن کا نام نہیں

۱۰۔ اس راستہ پر چل رہی ہیں جس کی ہر گھاٹی پر موت کا سامان ہے اور اس سے نکلیں تو پھر



موت کا اور امیدوں پر پانی پھر جانے کا سامان ہے، یعنی انتہائی پر خطر راستہ چل رہی ہیں (منیت اور شعوب دونوں کے معنی موت کے ہیں)

۱۱۔ کیوں نہ تم نے ان سوار یوں کے رخ کو اس سمت موڑ دیا جہاں یوں اور نگاہوں کی مراد ہے؟

۱۲۔ یہ سواریاں شرب کے ایک گوشہ میں جائے امن حاصل کرتیں، وہ شہر جو ہر افکار کے خوف سے تم کو نجات دیتا (شریب کے لفظی معنی تکذیب کے ہیں، کوئی شخص اگر عذر بیان کرے تو اس کو قبول نہ کیا جائے، اور جرم کی سزا دینے پر اصرار کیا جائے تو اس کو شرب کہتے ہیں) لا شرب علیکم الیوم کا مطلب ہوا کہ تمہارا عذر آج رد نہیں کیا جائے گا)

۱۳۔ وہ شرب جہاں نبوت کے جلوے روشن ہیں، راہ کی غیر مشہور نیاں کو بھی زبانِ مال

سے بتا قصہ ہر راہ ہی ہیں،

۱۴۔ جہاں ایک نادر راز محفوظ ہے جس کو مٹی نے چھپایا نہیں ہے، اور اللہ کا راز چھپائے

جانے والی شے نہیں ہے، سر روح کو بھی کہتے ہیں، اشارہ رسول اللہ صلی اللہ علیہ وسلم کی طرف ہے کہ آپ حق تعالیٰ کے ایک سر تھے اور اس کو چھپایا نہیں جاسکتا۔

۱۵۔ اے سر وید سولان کرام! خدا کے حضور ایک التجا پیش کر دیجئے، جو میری مراد دلی

برے آئے اور میرے گناہ بخش دے۔

۱۶۔ میرے گناہ آپ کے حضور آنے کی راہ میں حجاب بن گئے ہیں، اور تنہائیں دل کو جھوٹی

تسلیموں سے بہلاتی رہتی ہیں۔

۱۷۔ اپنی شفاعت سے نوازیئے، جس کے ذریعہ مجھے امید ہے کہ اللہ میرے بدترین گناہوں

کو معاف فرما دے گا۔


۱۸۔ میں بڑے اعتماد کے ساتھ آپ کے حضور التجا لے کر آیا ہوں، اے وہ بہترین ذات



جس کو پکارا جائے اور جو قبولیت سے نوازے (دوسرے مصرعہ کی بلاغت کو ترجمے سے ظاہر کرنا ناممکن ہے)۔

۱۹۔ میں نے آپ کی مدح کا حق ادا نہیں کیا، اگر کچھ اچھا کہہ گیا ہوں تو وہ صدقہ ہے، آپ کی عطر بیز یاد کا۔

۲۰۔ زیادہ سے زیادہ کہنے والا بھی کیا کہہ سکتا ہے، جبکہ قرآن نے بہتر بات آپ کے متعلق کہہ دی ہے۔





## علامہ ابن حجر کی نعتیں

فتح الباری شرح صحیح بخاری کے مصنف شیخ الاسلام، السیاحفظ شہاب الدین احمد بن علی بن حجر العسقلانیؒ م ۸۵۲ھ کے نعتیہ کلام کا قلمی مجموعہ دارالکتب المصریہ میں موجود ہے کسی زمانہ میں استنبول سے چھپا بھی تھا، مگر عام طور سے دستیاب نہیں ہوتا، بہائی نے قلمی نسخہ سے سات قصیدے متفرق طور پر (قافیہ کی ترتیب کے لحاظ سے) نقل کئے ہیں۔

حافظ ابن حجر کے اشعار میں سوز و آرتگی اور فدائیت کے وہ تمام مضامین ملتے ہیں جو متاخرین کی نعتوں کی خصوصیت ہے، تشبیب کے اشعار بھی ادبی لطف اور صنائع و بدائع کی موزوں اور بے تکلف رعایتوں کے لحاظ سے عربی ادب کے طلبہ کے لئے تحفہ ہے، ان کے ہمزئیہ قصیدہ کے چند اشعار بطور نمونہ کے ملاحظہ فرمائیے۔

- |                             |                          |
|-----------------------------|--------------------------|
| ۱۔ ہوی، فیہ الملامۃ کالہواء | فلا یطمع لناری فی انطفاء |
| ۲۔ أعاذل ان نانا الشوق تذکو | ولم یخمد تلہبہا بکائی    |
| ۳۔ ویبعد طفوہا بریاح لوم    | ومن جفنی لم یطفأ بماء    |



- ٢- وذكرى أرض نعمان بها قد روت عيناى عن ماء السماء
- ٥- تسلسلت الرواية عن جفوى على صنعت بهامن فرط داني
- ٦- لا يام الجفا خبر طويل ونادرة ليليات اللقاء
- ٧- قضيت هوى بهجر يا حبيبي وعاملت الاجبة بالاداء
- ٨- والى ان تشا قري فدان اليك وان نويت نوى فاني
- ٩- بقربك الى المسرة في صباحي وبعدك الى المساء في مساء
- ١٠- ولا انسى غداة البين لهما رأى اليأس منقطع الرجاء
- ١١- وقد زفت لهم نجب تهادي كاشال العرائس للجرار
- ١٢- فقلت لها خذي جمى روى بطيبة حيث يجتمع الهناء
- ١٣- منازل طيبة الفيحاء عرفا مازة طيبة وملاذناى
- ١٤- فان رمدت من التشديد عين قائم تريحها عين الدواء
- ١٥- وان قنطت من العصيان نفس فباب محمد باب الرجاء
- ١٦- نبى خص بالتقديم قدما وادم بعد في طين وماء
- ١٧- كريم بالحيا من سراحته محمود وفي المحييا بالحيا
- ١٨- ويروى طالب برا وعلما لدايه عن يزيد وعن عطاء
- ١٩- نبى الله يا خير البرايا مجاهد اتقى فصل القضاء
- ٢٠- وأرجو يا كريم العفو عما جنته يد اى يارب الحياء
- ٢١- فلكعب الجود لا يرضى فداء لنظلك وهو راس في السقاء
- ٢٢- ومن بمنحك ابن زهير كعب طنلى منك جائزة الشتاء



۲۳۔ فان احزن فمدحہ لی سرور وان اقتط فحمدہ لی رجائی

۲۴۔ علیہ سلام رب الناس یتلو صلاۃ فی الصباح و فی المساء

۱۔ یہ وہ عشق ہے جس میں "ملامت" ایک "باد ہوائی" کی حیثیت رکھتی ہے، میرے سوز و راز کو بچھنے کی کوئی توقع نہیں کر سکتا، (کہنا یہ چاہتے ہیں کہ عشق پر لوگ ملامت کرتے ہیں، لیکن میرا عشق ایسا ہے کہ خواہ جتنا بھی لوگ ملامت کریں، میں ہرگز باز نہیں آ سکتا، ملامت کی حیثیت ایک ہوا میں اڑ جانے والی بے قیمت صدا کی ہے، واضح رہے کہ اردو شاعری میں جس طرح رقیب کا ایک خاص کردار ہوتا ہے، اسی طرح عربی میں "ملامت کرنے والے" کا ایک روایتی کردار ہوتا ہے) ۲۔ اے ملامت کرنے والے! آتش شوق اور بھڑکتی ہے، میرے روتے سے اس کی تیزی (بھڑک) بجھتی نہیں ہے۔

۳۔ بادِ ملامت سے اس آگ کا بجھنا بہت بعید ہے، اور نہ پلکوں سے گرنے والے آنسو اس کو بجھا سکتے ہیں۔

۴۔ اس سرزمین کی یابی جہاں "نعمان" نامی بھول ہوتے ہیں، میری آنکھوں نے وہ جھڑی لگائی کہ آسمان سے پانی برسنے کی کیفیت پیدا ہو گئی، ادبی لحاظ سے یہ شعر بہت بلیغ ہے، ("روایۃ عن ماء السماء" بارش سے روایت، یعنی آنکھیں بارش کی حکایت کرتی ہیں)۔ ۵۔ یہ شعر بھی اس صفت اور مصطلحات حدیث کو دوسرے معنوں میں استعمال کرنے کی اچھی مثال ہے، فرماتے ہیں، میری آنکھوں سے "یہ سلسلہ روایت" مسلسل جاری ہے، حالانکہ میری آنکھ کمزور ہے، مگر مرض کی شدت اتنی بڑھی ہوئی ہے کہ یہ سلسلہ رکتا نہیں ہے (مطلب آنسو مسلسل جاری ہیں)۔

۶۔ زمانہ رستم کی کہانی بہت طویل ہے، ہنگام وصال کی مسرتیں ایک نادرا لوجود شے ہے۔



۷۔ میرے حبیب! میں نے تیری محبت میں فراق کا زمانہ گزار دیا، دوستوں سے "مدارات" کا معاملہ رکھا۔

۸۔ اگر تو وصال پسند کرے تو یہ تیرے لئے فریب ہے، اور اگر فراق کا ارادہ ہے تو اس میں میری ہلاکت ہے۔

۹۔ تیرے قرب میں میرے لئے ہر صبح ایک سامان مسرت ہے، تیرے فراق میں ہر شام میرے لئے شامِ بلا ہے۔

۱۰۔ جدائی کے دن کی گھڑی کبھی بھلائی جاسکتی، جب کہ نو میدی نے امید کا خاتمہ کر دیا۔

۱۱۔ وہ قافلہ جس میں محبوبہ تھی، اس کے لئے اچھی نسل کی اوٹنیاں اس طرح پیش کی گئیں، جس طرح دہنوں کی شب عروسی میں رونمائی کرائی جاتی ہے (اس شعر کے بعد سے گریز شروع ہوتا ہے)۔  
۱۲۔ میں نے ان اوٹنیوں سے کہا کہ میرے جسم و جاں کو "طیبہ" پہنچا دے جہاں ہر مسرت کا سامان موجود ہے۔

۱۳۔ طیبہ کے وسیع مقامات جہاں سے خوشبوئیں پھیلتی ہیں، پاکیزگی کی پناہ گاہیں ہیں اور ہر کچھڑے مسافر کے لئے ٹھکانہ ہیں۔

۱۴۔ اگر شب بیداری سے آنکھیں آشوب کر آئی ہوں تو اس سرزمین کی مٹی حقیقی دوا ہے۔

۱۵۔ اگر کثرتِ عصیاں سے کوئی شخص ناامید ہو گیا ہو تو محمد کا باب کرم اس کے لئے بابِ امید ہے۔

۱۶۔ وہ پیغمبرِ متقدم ہونے کی حیثیت سے سب سے ممتاز ہیں، اور آپ کو اس وقت نبی بنایا گیا جبکہ آدم علیہ السلام مٹی اور پانی کے درمیان تھے۔

۱۷۔ وہ ایسے سخی ہیں کہ آپ کے دونوں ہاتھوں بخشش و عطا کی مینہ جاری ہے، اور



چہرہ انور پر حیا و شرم نمایاں رہتا ہے (یعنی سخاوت کر کے آپ کے اندر نعوذ باللہ کہ نہیں پیدا ہوتا بلکہ جس طرح لینے والی کی نگاہیں شرم سے جھکی رہتی ہیں، اسی طرح دے کر اور بخشش فرما کر حیا، آپ کے چہرہ انور سے ظاہر ہوتی ہے)۔

۱۸۔ آپ کی سخاوت کا طالب آپ کے احسان و علم کی حکایت عطاء و زید سے کرتا ہے عطاء و زید حدیث کے راویوں میں معروف ہیں "یروی" کا لفظ بھی حدیث کی مصطلحات میں ہے مطلب زید سے مستزید ہے یعنی مزید طلب کرنے والا اور عطاء کے معنی بخشش کے ہیں۔

۱۹۔ اے رسول خدا! اے سب سے برگزیدہ انسان! آپ کے طفیل اللہ سے حشر کے دن کی رسوائی سے پناہ مانگتا ہوں۔

۲۰۔ اے بہترین معاف کرنے والے! امیدوار ہوں کہ میرے کربوت کو آپ نظر انداز کر دیں گے اے حیا و شرم کے مالک!

۲۱۔ کعب بن مامن جو سخاوت میں بہت مشہور ہے وہ میرے نزدیک آپ کی جوتیوں پر قربان کئے جانے کے لائق بھی نہیں ہے، حالانکہ اس کا شمار سخیوں کے سرداروں میں تھا۔

۲۲۔ کعب بن زہیر نے آپ کی مدح کر کے ہمارے لئے ایک راستہ کھولا ہے یہ اس کا احسان ہے میرے عیسویوں کو آپ کی ثنا خوانی کا انعام پانے کی امید بندھ گئی ہے۔

۲۳۔ اگر میں غمگین ہوتا ہوں تو آپ کی مدح سامان مسرت بہم پہنچاتی ہے اور اگر کبھی مایوسی چھاتی ہے تو آپ کی مدح سے آسرا ہوتا ہے۔

۲۴۔ تمام انسانوں کے مالک اور رب کا آپ پر سلام ہو، اور سلام کے بعد درود ہو، اور یہ سلسلہ صبح و شام قائم رہے۔



## شیخ عبداللہ شبراوی کی نعتیں

شیخ شبراوی مصری ایک بلند پایہ عالم دین، صاحب طریقت و شریعت بزرگ تھے،  
مصر میں ایک طریقہ بکر یہ رفاعیہ رائج ہے یہ بزرگ اسی طریقہ کے ایک شیخ تھے، ۳۱۳ھ ہجری میں  
مدینہ منورہ حاضر ہوئے اور یہ قصیدہ نظم کر کے مواہمہ شریفہ پر جا کر پڑھا۔

۱۔ مقلتی اقلت کل الارب      ہذا الوارطہ العربی

۲۔ ہذا الوارطہ المصطفیٰ      خاتم الرسل شریف النسب

۳۔ ہذا الوارہ قد ظہرت      و بدت من خلف تلك المحجب

۴۔ ہذا الوارہ فانتہزی      فرصۃ العمروہ انتہی

۵۔ ہذا الوارہ فانتہی      طریبا فالوقت وقت الطرب

۶۔ ہذا طبیۃ یا عین وما      بعد من طابت بہ من طیب

۷۔ طاماکنت تمحین الی      رویۃ القبر الذی فی یثرب

۸۔ ہذا الوارذالک القبرقد      اشرقت یا مقلتی فاقتری



- ۹۔ ذاك قبر من أثار زائرا  
مرّة في عمرة لم يخب  
۱۰۔ وتادّب يا أبا الوجد فما  
انت إلا في مقام الأدب  
۱۱۔ واسكب الدمع سرورا فلي  
غيره دمع الهنا لم يسكب  
۱۲۔ واكمل الأماق من تربت  
ينجلي عنك جميع النصب  
۱۳۔ فهو بجزاخر من جاءه  
طالبًا فاز بأسنى مطلب  
۱۴۔ أتى جاء مثل جاء المصطفى  
معدن المعروف كنز الحسب  
۱۵۔ يا رسول الله اني مذنب  
ومن الجود قبول المذنب  
۱۶۔ يا نبي الله مالي حيلة  
غير حبي لك يا خير نبي  
۱۷۔ وبقيني فيك يا خير الوري  
ان حبي لك اقوى سبب  
۱۸۔ اعظم الكرب ولي فيك رجا  
فيه يارب افرج كرب لي  
۱۹۔ واغثنى يا اله العرش من  
نفس سوء في الهوى تلعب لي  
۲۰۔ وتدارك ما بقى لي فلق  
ضاع عمري في الهوى واللعب

۱۔ اے میری آنکھ! تو نے اپنی ہر مراد پائی، یہ رہے انوار حضرت طہ عربی صلی اللہ علیہ

وسلم کے۔

۲۔ یہ ہیں انوار حضرت طہ مصطفیٰ صلی اللہ علیہ وسلم کے جو خاتم الرسل، عالی نسب ہیں۔

۳۔ یہ ہیں انوار جو نمایاں ہو رہے ہیں، اور ان پردوں کی اوٹ سے چھین چھین کر نکل رہے ہیں۔

۴۔ یہ انوار ظاہر ہو رہے ہیں موقع غنیمت جان پوری عمر کا اس المال یہ لمحہ ہے، اور یہیں پر یہ

نعمت ختم ہے۔

۵۔ یہ انوار سامنے ہیں، بھوم اور مسرت میں بھوم، یہ وقت جھومنے ہی کا ہے۔



۶۔ اے آنکھ یہ طیبہ ہے، طیبہ جو ذات طیب صلی اللہ علیہ وسلم کے صدقہ میں سراپا پاکیزہ ہے اس کے بعد اور کیا چاہئے!

۷۔ کب سے تجھے اشتیاق تھا، اس قبر شریف کی زیارت کا! جو کہ شرب میں واقع ہے۔

۸۔ لے یہ انوار قبر پاک سامنے ہیں، اے دیدہ حیراں یہ انوار نمایاں ہیں اور قریب ہولے۔

۹۔ یہ وہ قبر مبارک ہے کہ یہاں جو شخص اپنی عمر میں ایک مرتبہ بھی آیا نہ کام نہیں رہا۔

۱۰۔ مگر مسرت میں جھومنے اور مست ہونے والے! ادب کا دامن ہاتھ سے نہ چھوٹے، تو سب سے

برگزیدہ مقام ادب میں حاضر ہے۔

۱۱۔ ہاں اشک مسرت بہا، کیونکہ اس مقام کے علاوہ کوئی جگہ ایسی نہیں ہے جہاں اشک مسرت

رواں ہو۔

۱۲۔ اور اس خاک پاک کو اپنی آنکھوں کا سرمہ بنا، سارا دکھ درد کا فور ہو جائے گا۔

۱۳۔ رسول پاک ایک دریائے رحمت ہیں دریا جوش مار رہا ہے، جو ان کی خدمت میں آتا

ہے، اپنی ہر مراد حاصل کر لیتا ہے۔

۱۴۔ مصطفیٰ صلی اللہ علیہ وسلم کی جاہ و منزلت سے بڑھ کر کس کی جاہ و منزلت ہوگی، جو کہ

سخاوت و کرم کے معدن اور خاندانی شرافت کا خزانہ ہیں۔

۱۵۔ یا رسول اللہ! میں گناہ گار ہوں! سخاوت میں یہ بھی داخل ہے کہ گناہ گار کو شرف

قبولیت بخشا جائے۔

۱۶۔ یا رسول اللہ! میں بے چارہ ہوں، میرا چارہ اگر کچھ ہے تو آپ کی محبت! اے تمام

نبیوں میں سب سے بہتر نبی!


۱۷۔ مجھے آپ پر یقین ہے اے کائنات کے گل سرسبد! کہ میری محبت ایک بڑا وسیلہ بنے گی۔



۱۸۔ میری مصیبت بڑی ہے اور آپ کی ذات سے میری امید وابستہ ہے اے رب کریم! ان کے صدقہ میں میری مصیبت دور فرما دے۔

۱۹۔ اے العرش! فریاد سن لے، میرے نفسِ بد کے شر سے پناہ دے جو ہوا و ہوس میں گرفتار ہے۔

۲۰۔ میری عمر کا جو حصہ باقی رہ گیا ہے، اس میں گزشتہ معاصی کی تلافی کرا دے، کیوں کہ اب تک عمر لمبہ و لعیب میں گزری ہے۔





## شیخ حسین دُجانی کی دو نعتیہ رباعیاں

یا قَا (بیت المقدس) کے مفتی شیخ حسین دُجانی ایک بہت بڑے شیخ وقت تھے، ۱۲۶۸ھ میں ان کا انتقال ہوا، ان کے متعلق نہائی نے لکھا ہے کہ ان کے مریدوں کی اس علاقے میں اتنی کثرت تھی کہ جب کسی قصبہ یا شہر میں پہنچ جاتے تو وہاں گویا عید آجاتی، جوق درجوق ہزاروں بندگان خدا حصول برکت کے لئے ان کی خدمت میں حاضر ہوتے ان کی ایک رباعی یہ ہے، (رباعی اپنے مشہور وزن کے لحاظ سے نہیں بلکہ دو شعر ہونے کی وجہ سے ہے)۔

ایک یارسول اللہ وجہتِ حقیقی      حارسیت فی زخارِ مجردِ مری

فمن رسول اللہ منک بنظرہ      از احمر فیہ الام فیاءِ بہ مذکبی

یارسول اللہ میں نے اپنا رخ آپ کی طرف موڑ لیا ہے (یوں بھی ترجمہ کر سکتے ہیں کہ میں نے آپ کی طرف اپنا قبلہ راست کر لیا ہے) اور آپ کی سخاوت کے دریا میں اپنا سفینہ لنگر انداز کیا ہے۔

بس ایک نگاہِ کرم سے احسان فرمائیے، یہ نگاہ مجھے اس لائق بنادے گی کہ خاصانِ خدا



کے شانہ بشانہ کھڑا ہو سکوں۔

موصوف کی ایک دوسری رباعی یہ ہے۔

اذا هبت الارباح من نحو طيبة      اهاج فؤادی طیبھا وھبوبھا


فلا تعجبوا من لوعتی وصبابتی      ہوئی کل نفسی این حل حبیبھا

جب طیبہ کی جانب سے نسیم سحر چلتی ہے تو اس کے جھونکے اور اس کی خوشبو میں میرے

دل کو بے کل کر دیتی ہیں۔

میری سوزش دروں اور میری وارفتگی پر حیرت نہ کر۔ ہر شخص کو وہ جگہ عزیز ہوتی ہے،

جہاں اس کا جلیب ہوتا ہے۔





## شیخ عبد الغنی النابلسی کی نعتیں

عرب ممالک میں ایک "سلسلہ درویشیہ" رائج ہے، شیخ نابلسی اسی سلسلہ کے مشائخ میں شمار ہوتے ہیں، ان کی ایک کتاب "تعطیر الانام" خواہوں کی تعبیر میں بہت مشہور ہے، ان کے خلفاء میں شیخ احمد شرقاوی او دوسرے مشائخ گزرتے ہیں، نہائی ان کو "سیدی العارف النابلسی" کے لقب سے یاد کرتے ہیں، ان کی تصنیف "تعطیر الانام" کے سرق پر ان کا نام دو سطرے القاب کے ساتھ مذکور ہے جو متاخرین کا عام انداز رہا ہے۔ ان کے ایک نعتیہ قصیدہ کے منتخب اشعار یہ ہیں:-

- |                                |                               |
|--------------------------------|-------------------------------|
| ۱۔ ما للقلوب سوى ذاك الحسى طلب | ولا العيون لها في غيره أرب    |
| ۲۔ يا كعبة تستجير الطائفون بها | نور به تظهر الاشياء وتحتجب    |
| ۳۔ محمد خير كل العالمين لقد    | سمحت على الخلق في افضاله سمح  |
| ۴۔ له مزية جود في الوجود تمت   | حتى على العجم استعلت به العرب |
| ۵۔ وزاده الله في اسرائه رتباً  | رفيعة خفضت من دونها الرتب     |
| ۶۔ وقد رقى ليلة المعراج في درج | نحو العلا حيث عنه زالت النجب  |
| ۷۔ وجبه دين اهل الله قاطبة     | لهم به نسب ما فوقه نسب        |



۸۔ وانت باب العطا والجود بآملی بک الالہ علی طول المدی یہب

۱۔ سوائے اس در کے دل کو کسی جگہ کی طلب نہیں ہے، اور آنکھوں کو اس در پاک کے علاوہ کسی چیز کے دیکھنے کی آرزو نہیں ہے۔

۲۔ اے کعبہ مراد جس کے گرد چکر لگانے والے پناہ حاصل کرتے ہیں اس نور سے جس سے چیزیں نمایاں ہوتی ہیں، اور چھپتی ہیں۔

۳۔ محمد (صلی اللہ علیہ وسلم) تمام جہانوں کے جملہ مخلوق سے افضل و برگزیدہ ہیں جن کی بخشش اور سخاوت کا بادل سارے عالم پر بہتا ہے۔

۴۔ سخاوت ان کی عبادت میں جس کا سلسلہ عرب سے لے کر عجم تک راز ہے اور عربی سخاوت کے بذلت سے فراز ہوئے

۵۔ اللہ نے آپ کو امیر اور معراج کے موقع پر وہ بلندی عطا فرمائی کہ اس کے سامنے سر بلندی بلندی پست نظر آنے لگی۔

۶۔ شب معراج آپ بلندی کے زینوں پر چڑھے اور اس مقام تک پہنچے جہاں سارے حجابات دور ہو گئے

۷۔ آپ کی محبت تمام اہل اللہ کا دین و ایمان ہے، ہر اہل ایمان کا سلسلہ آپ سے مربوط ہے اس سلسلہ سے بہتر کوئی سلسلہ نہیں۔

۸۔ آپ ہی باب جود و کرم ہیں اے میرے سہارا آپ کے توسل سے اللہ تعالیٰ ہمیشہ اپنے بندوں کو نوازتا ہے۔

مواہبہ شریف کی محراب پر مکتوبہ اشعار۔

مواہبہ شریف کی جالیوں کے اوپر جو محراب ہے اس پر یہ دو شعر کندہ ہیں۔

یا خیر من دفنت بالقاع اعظمه فطاب من طیبہن القاع والا کم

نفس الفداء لقبر انت ساکنہ فیہ العفاف و فیہ الجود والا کم

یہ دراصل تین شعر تھے ان دو شعروں کے درمیان ایک شعر اور ہے جو وہاں موجود نہیں ہے، مگر



قاضی عیاض نے شفا میں اور نہانی نے اپنی کتابوں میں ذکر کیا ہے۔

انت النبی الذی ترجی شفاعتہ عند الصراط اذا ما زلت القدم

یہ اشعار کس کے ہیں؟ کسی کو معلوم نہیں البتہ شیخ یوسف بن اسماعیل النہانی نے اپنی ایک کتاب

”سعادة الدارين فی الصلاة علی سید الکونین“ کے (لطیفہ ۱۱۱) میں حسب ذیل واقعہ نقل کیا ہے۔

”ابن بشکوال، محمد بن حرب سے روایت کرتے ہیں کہ میں ایک مرتبہ مدینہ منورہ گیا، روضہ اقدس قبرستان

حاضر ہوا وہاں ایک اعرابی (بدو) کو آتا ہوا دیکھا، اس نے اپنی اوٹنی بٹھائی، اور حجرہ شریفہ کے سامنے جا کر

کھڑا ہوا، اور بہت دل نشین اور پردہ انداز میں صلاۃ و سلام پڑھا، اور کہا ”میرے ماں باپ آپ پر

قربان ہوں یا رسول اللہ، اللہ نے آپ کو وحی سے نوازا، آپ پر اپنی کتاب نازل کی جس کتاب میں اس نے یہ فرمایا۔

وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ

فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ

يُوجِدُ اللَّهُ تَوَّابًا رَحِيمًا۔

یا رسول اللہ! میں اپنے گناہوں کا معترف ہو کر آیا ہوں اور آپ کے توسل سے استغفار کرتا ہوں

آپ بھی اللہ سے میرے لئے مغفرت کی دعا فرما دیجئے اللہ نے آپ سے وعدہ کیا ہے اور اس کا وعدہ سچا

ہے، اس کے بعد وہ اعرابی قبر شریف کی طرف مڑا اور یہ پڑھا، اس کے بعد یہ تینوں شعر نقل کئے ہیں۔

ان اشعار کا ترجمہ یہ ہے۔

اے وہ بہترین ذات جس کی ہڈیاں اس میدان میں دفن کی گئی ہیں، جس کی خوشبو سے میدان

اور ٹیلہ عطر بیز ہو گئے۔

آپ ہی وہ ہیں جن کی شفاعت کی اس وقت آس رہے گی جبکہ پل صراط پر قدم ڈمگانے لگیں گے

سہی جان قربان ہو اس قبر پر جس میں آپ مقیم ہیں اس جا پاک دامن سناوت اور جو مقیم ہے۔



## حق بحق دار رسید

قاضی عیاض نے شرح شفا میں لکھا ہے کہ ایک صاحب دل بزرگ جب مدینہ منورہ حاضر ہوئے تو بے ساختہ یہ شعر پڑھنے لگے:-

۱۔ رفع الحجاب لنا فلاح لنا طری  
قمر تقطع دونه الا وهام

۲۔ واذا المطی بنا بلغن محمداً  
فظهرهن علی الرجال حرام

۳۔ قربنا من خیر من وطی الثری  
فلها علینا حرمة ودمام

۱۔ حجابات دور ہو گئے، نگاہوں کے سامنے وہ ماہتاب آ گیا جس سے اوہام کے بادل چھٹ گئے

۲۔ جب سواری ہمیں لے کر محمد صلی اللہ علیہ وسلم کے شہزادے پہونچا دے تو ان سواروں کی پشتیں

مردوں کے لئے حرام ہیں، (یعنی ان کو سواری پر احتراماً نہ بیٹھنا چاہئے۔)

۳۔ ان سواروں نے ہمیں اس ذات سے قریب کر دیا جس سے بہتر ذات اس دنیا کی سرزمین

پر قدم نہیں رکھا، لہذا اس سرزمین کا ہم پر حق ہے، اور اس کی حرمت قابلِ لحاظ ہے۔

یہ اشعار دراصل ابو نواس کے ہیں، اس نے عباسی خلیفہ محمد الامین کی شان میں کہے تھے،



لیکن ان اشعار کو جس ذات کی مدح میں ہونا چاہئے تھا، وہ حضور اکرم صلی اللہ علیہ وسلم کی ذات ہے، لہذا اس وقت سے یہ نعت کا شعر بن گیا۔

عربی شاعری میں اس طرح کی ایک مثال اور ملتی ہے، ابو فراس الحمدانی نے سیف الدولہ کی شان میں ایک قصیدہ کہا، جس کے اخیر میں اس نے سیف الدولہ کو اس طرح مخاطب کیا۔

فلینک تحلو والحیاء صریة ولینک ترضی ولا نام غصبا

ولیت الذی بنی وبینک عامر وبینی وبین العالمین خراب

اذا صبح منک الود فلکل ھین وکل الذی فوق التراب تراب


اہل قلب و نظر نے ان اشعار کا مخاطب صرف اللہ تعالیٰ جل شانہ کو سمجھا اور اب تک اسی مناسبت سے لوگ ان اشعار کو پڑھتے ہیں۔

اردو میں غالب نے حضرت سیدنا علی کرم اللہ وجہہ کی شان میں کہا تھا۔

کس سے ہو سکتی ہے مداحی ممدوح خدا

کس سے ہو سکتی ہے آرائش فردوس بریں

یہ شعر بھی ”حق بحق داررید“ یعنی نعت نبوی میں شمار کیا جانے لگا۔





## امری القیس کے معلقہ کی تغذیہ نشیہ

عربی اشعار سے ذوق رکھنے والے حضرات کی دلچسپی کے لئے ادیب حازم الاندلسی متوفی  
۶۷۴ھ کے اس قصیدہ کے منتخب اشعار نقل کرتا ہوں، انھوں نے امری القیس کے معلقہ کے  
ہر مصرعہ پر ایک مصرعہ لگایا ہے اور چونکہ اس صنف سے دلچسپی صرف عربی داں حضرات کو ہو سکتی ہے  
اس لئے ترجمہ کی ضرورت نہیں محسوس کی۔

لیہنک قل ان زرت افضل مرسل	قفانبدک من ذکرى حبیب مرسل
وفی طیبۃ فانزل ولا تعش منزلا	بسقط اللوی بین الدخول فحول
وزر روضۃ قد طام اطاب نشرها	ما نسجتہا من جنوب و شمال
واتوا بک اخلع محرما ومصدا	لدى الستر لا لبسة المتفضل
لدى کعبۃ قد فاض معی لبعدها	على الفرح حتى بل دمعی محسلی
فیا حاوی الآبال سربى ولا تقل	عقرت بعیری یا امری القیس فانزل
فقد حلفت نفسی بذاک اقممت	على وآلت حلفۃ لم تحلل



فقلت لها لا تشك أنى طائع	وأنتك مهماتامرى القلب فيفعل
وكم حملت في أظهر العزم رحلها	فيا عجباً من رحلها المتحمل
وعانتبت العجز الذى عاق عنهما	فقال لك الويلات أنتك مرحلي
وأمت نبياً قال للكفر نوره	الأيها الليل الطويل الأناجيل
تلا سوراً ما قولها بمعارض	إذا هي نصته ولا بمعطل
لقد نزلت في الأرض ملة هدية	نزول اليماني ذى العياب المحمل
أنت مغرباً من مشرق وتعرضت	تعرض انشاء الوشاح المفصل
فهازت بلاد الشرق من زينة بها	بشق وشق عندنا الممحول
لأمداح خير الخلق قلبى قد صبا	وليس فؤادى عن هواها بمنسل
فكم في مدح المصطفى كمد مج	لقلب كفيه بخيط موصل
فامل به الأخرى ودينها العوج فقد	تمتعت من لهو بها غير محمل
أيا سامعى مدح الرسول تشقوا	نسيم الصبا جاءت برياً القرفل
وروضة حمد للنبي محمد	غذاها غير اطماء غير محل
فصلى عليه الله ملاح بارق	كلح اليدين في جي مكل





## قصیدہ ذوقافیتین

ایک بہت ہی مقبول و معروف قصیدہ نعتیہ قصیدہ ذوقافیتین ہے، جو اپنی مترنم بحر اور سلاست اور روانی میں بے مثال ہے، صر کے سابق مفتی اعظم شیخ حسنین مخلوف نے اس قصیدہ کی شرح میں ایک متوسط درجہ کی کتاب "المخصائص النبویة" کے نام سے لکھی ہے، لیکن اس قصیدہ کے مصنف کا نام انھوں نے بھی نہیں لکھا ہے صرف "لبعض اهل العلم والعرفه" (کسی صاحب علم و معرفت بزرگ) کہہ کر اشارہ کیا ہے، راقم الحروف نے کتب خانہ حرم میں المجمعۃ الکبریٰ فی القصائد الفخریہ مؤلفہ محمد جبار اللہ اسمہودی مطبوعہ استنبول ۱۳۴۲ھ میں اس قصیدہ کو پایا جس کا سرنامہ یہ ہے "ذوقافیتین للقاضی محمد الخنفی المعصومی" ان بزرگ سے متعلق کوئی معلومات نہیں مل سکیں، بہر حال وہ قصیدہ یہ ہے:-

- ۱۔ الصبح بدامن طلعتہ      واللیل دجامن وفرتہ
- ۲۔ فاق الرسل، فضلاً وعلا      وهدی السبل، بدالاتہ
- ۳۔ کنز الکرم، مولی النعم      ہادی الأمم، بشریعتہ



كل العرب في خدمته

۴۔ ازکی النسب اعلیٰ الحسب

شق القمر باشارتہ

۵۔ سعت الشجر نطق الحجر

والرب دعاء لحضرتہ

۶۔ جبریل اتی لیل الاسراء

عما سلفا من امتہ

۷۔ ذال الشرفا والله عفا

والعزلنا باجابتم

۸۔ فوسيلتنا هو سيدنا

۱۔ ان کے چہرہ مبارک سے صبح بیدار ہوئی، اور گیسوئے پاک سے رات سیاہ پوش ہوئی۔

۲۔ آپ تمام انبیاء کرام پر فضل و بلندی کے لحاظ سے سبقت لے گئے اور لوگوں کو اپنی

رہنمائی کے ذریعہ حق کی راہوں پر لگایا۔

۳۔ ذات گرامی ہے خزانہ شرافت و سیرت شہی کا، اور مالک و وارث ہے تمام نعمتوں کی

اور آپ ساری امتوں کو اپنی شریعت کے ذریعہ ہدایت دینے والے ہیں۔

۴۔ پاکیزہ تر نسب والے، اعلیٰ ترین شرف خاندانی رکھنے والے سارے عرب آپ کے دروازہ

اور خدمت گزار ہیں۔

۵۔ آپ کے ایک اشارہ پر درخت دوڑے، پتھر بولے، اور چاند دو ٹکڑے ہوا۔

۶۔ شب معراج جبریلؑ در دولت پر حاضر ہوئے، اور رب کریم نے آپ کو اپنی حضور

میں طلب فرمایا۔

۷۔ بلندیاں حاصل کیں اور اللہ نے آپ کی امت کے سابق گناہ بخش دیئے۔

۸۔ ہمارا وسیلہ ہمارے آقا ہیں، ہماری سر بلندی آپ کے قبول فرما لینے میں ہے۔